

رزق کی جست و کشاد کے قرآنی قوانین

پروفیسر ڈاکٹر فاروق عزیز



رزق کی جست و کشاو کے قرآنی قوانین

پروفیسر ڈاکٹر فاروق عزیز

اسلامک بک اینڈ پبلسٹری

نزد مقدس مسجد، اردو بازار، کراچی۔ فون: 2736870

91-766551

۱۱ بے کے ۲۹

ف ۱۹
۷۵۱۵۳

جملہ حقوق بہ حق منصف محفوظ ہیں

رزق کی بست و کشاد کے قرآنی قوانین

پروفیسر ڈاکٹر فاروق عزیز

غلام عباس و فاء محمد حسن

۲۰۰۵ء

اسلامک بک سینٹر

پروفیسر ڈاکٹر فاروق عزیز

۲۰۰ روپے

کتاب کا نام

مصنف

کمپوزنگ

سن اشاعت

ناشر

ٹائٹل

قیمت

بِسْمِ اللّٰهِ الرَّحْمٰنِ الرَّحِیْمِ ط

وَلَوْ اٰتٰیهِمْ اَقَامُوا التَّوْرَةَ وَالْاِنْجِیْلَ وَمَا اَنْزَلْنَا اِلَيْهِمْ
مِّنْ رَّبِّهِمْ اِلَّا كَلٰوًا مِّنْ فَوْقِهِمْ وَمِنْ تَحْتِ اَرْجُلِهِمْ ط
مِنْهُمْ اُمَّةٌ مُّقْتَصِدَةٌ وَاكْثٰرٌ مِنْهُمْ سَآءٌ مَا یَعْمَلُوْنَ ۝

اگر یہ لوگ تورات اور انجیل اور ان کی جانب جو کچھ اللہ تعالیٰ کی طرف
سے نازل ہوا ان کے پورے پابند رہتے تو یہ لوگ اپنے اوپر سے اور
نیچے سے کھاتے ان میں سے کچھ لوگ میانہ رو ہیں اور بہت سے ایسے
ہیں جن کے اعمال بُرے ہیں۔

۵۵۷

۱۵۵/۱

اقتباس

اپنی بہنوں

شائستہ جاوید

اور

بینا ابرار

کے نام

آغاز سخن

برصغیر پاک و ہند کی تاریخ میں ایسے مفکرین جنہوں نے اسلامی معاشیات پر لکھا ان میں مولانا مناظر حسن گیانی کو دو (۲) حوالوں سے انفرادیت حاصل ہے اول یہ کہ انہیں اس خطے میں اسلامی اقتصادیات پر پہلی کتاب لکھنے کا شرف حاصل ہے دوم اپنی کتاب ”اسلامی معاشیات“ میں انہوں نے اس بات پر زور دیا کہ ہمیں ان قوانین کو سمجھنا چاہیے جن پر رزق کی تنگی اور فراوانی کا انحصار ہوتا ہے تاہم ضرورت کی نشاندہی کے باوجود انہوں نے اس حوالے سے کوئی بحث نہیں کی کہ کس طرح طبعی قوانین کی طرح معاشی قوانین بھی وضع کیئے جائیں۔ بد قسمتی سے گیانی صاحب کے بعد سے آج تک کم از کم برصغیر پاک و ہند کی حد تک کسی مسلم معاشی مفکر نے اس جانب توجہ نہیں دی۔ یہ ایک بدیہی ضرورت تھی اور ہے اس ضرورت کو پورا کرنے کے لئے یہ ایک ادنیٰ سی کاوش ہے۔

جس طرح طبعی اصولوں و قوانین کا ایک مندرجہ ذیل ڈھانچہ موجود ہے اسی طرح سماجی اور معاشی اصولوں و قوانین کا ایک ڈھانچہ ترتیب دینے کی ضرورت ہے۔ یہ حقیقت بجا طور پر تسلیم کی جاسکتی ہے کہ یہ ایک بہت مشکل امر ہے تاہم یہ مشکل بنیادی طور پر اس وجہ سے زیادہ ہے کہ اس جانب کبھی سنجیدگی سے کوئی کوشش نہیں کی گئی۔ طبعی قوانین کی جانچ چونکہ آسانی سے ممکن ہو سکتی ہے لہذا ان کی ترقی غیر معمولی رہی ہے جبکہ سماجی اور معاشی قوانین ایک طویل اور پیچیدہ جانچ کے عمل سے ہی وضع ہو سکتے ہیں تاہم بہر حال یہ امر ناممکنات میں سے نہیں۔

اس حوالے سے اگر قرآن مجید فرقان حمید سے رہنمائی طلب کی جائے تو وہ ہمیں مایوس نہیں کرتا زیر نظر کاوش کو اسی تناظر میں دیکھا جانا چاہیے اس کوشش میں قرآن مجید کے ان قوانین کو سامنے لانے کی کوشش کی گئی ہے جو بالخصوص معاشی حوالے سے بیان کیئے گئے ہیں اس حوالے سے یہ چونکہ نقشِ اولین ہے لہذا کچھ پہلوؤں کا نظر انداز ہو جانا عین ممکن

ہے ویسے بھی قرآن پر تدبر کے دروازے تاقیامت کھلے ہیں اس حوالے سے مزید فکر و تدبر سے قرآنی تعلیمات کے مزید کئی گوشے وا ہو سکتے ہیں۔

یہ امر اس لئے بھی ضروری ہو جاتا ہے کہ آج کل کے دور میں جب کہ اسلامی معاشیات میں دلچسپی اور لکھنے والوں کی تعداد میں اضافہ کا رجحان ہے یہ ضروری ہو جاتا ہے کہ ان بنیادی اصولوں و قوانین پر بھی بحث کی جائے جن پر یہ نظام استوار ہے۔

تاہم خالصتاً علمی پہلو سے قطع نظر یہ مسئلہ ایک عام آدمی کا بھی ہے بلکہ اگر یہ کہا جائے کہ عام آدمی کا کہیں زیادہ ہے تو قطعاً بے جا نہ ہوگا۔ بد قسمتی سے عقیدہ جبر ہمارے ذہنوں میں اتنا راسخ کر دیا گیا ہے کہ ایک عام آدمی کی زندگی میں جو بھی اونچ نیچ آتی ہے خواہ وہ اقتصادی حوالے سے ہو یا کسی بھی دیگر حوالے سے وہ اسے تقدیر کا لکھا سمجھ لیتا ہے اور کبھی غور و فکر کی زحمت نہیں کرتا ویسے تو بہ حیثیت امہ ہم اپنے ذہن کو ایسی زحمت دینے کے عادی نہیں۔ تاہم بہر حال یہ سب کچھ اتنا سادہ نہیں کہ اسے تقدیر کا لکھا سمجھ کر اس پر تدبر نہ کیا جائے۔ زندگی کے تمام حقائق خواہ وہ معاشی ہوں یا کوئی اور تدبر مانتے ہیں کہ اگر کوئی واقعہ ہوا ہے خواہ وہ اچھا ہو یا برا تو کس وجہ سے ہوا ہے؟ اس کائنات میں کوئی بھی شے خواہ وہ جاندار ہو یا بے جان چند مخصوص قواعد و ضوابط کے تابع ہے۔ اگر ہم ان قواعد و ضوابط کے خلاف چلیں گے تو کارگہ حیات میں خس و خاشاک ہو جائیں گے۔ دنیاوی اور اخروی فلاح کا واحد ذریعہ ان قوانین سے ہم آہنگی ہے انفرادی سطح پر فرد اور اجتماعی سطح پر قوم جتنا زیادہ اپنے آپ کو ان قوانین سے ہم آہنگ کرنے میں کامیاب ہوگی اسی قدر فلاح اور کامرانی اس کے قدم چومے گی لہذا ان قوانین کی دریافت اور ان پر عمل پیرا ہونا دونوں لازمی ہیں۔

یہی اس کاوش کا بنیادی مقصد ہے کہ مشیت ایزوی نے رزق کی بست و کشاد کے جن قوانین کو قرآن مجید کے ذریعے انسانوں کو عطا کیا ہے انہیں سمجھا جائے اور نہ صرف سمجھا جائے بلکہ ان پر عمل کے ذریعے دنیاوی اور اخروی فلاح بھی حاصل کی جائے۔

(iii)

اس کتاب میں جو کچھ پیش کیا گیا ہے وہ فکرِ قرآن سے متعلق ایک انسانی کوشش ہے جو سہو و خطا سے ماوراء نہیں ہو سکتی۔ اس کتاب میں جو بھی سہو ہے وہ یقیناً میری کوتاہی فہم کا نتیجہ ہے اور میں اس کی تمام تر ذمے داری قبول کرتا ہوں۔

میرے ساتی نے عطا کی ہے مے درود و صاف

رنگ جو کچھ دیکھتے ہو میرے پیانے کا ہے

اس سہو و خطا کے لئے اپنے رب سے خواستگار غفو ہوں وہ یقیناً درگزر کرنے والا، بخشنے

والا اور مہربان ہے۔ اس کے ساتھ ساتھ میں آپ سے بھی ملتمس ہوں کہ اس حوالے سے

اغلاط کی نشاندہی کی جائے تاکہ آئندہ اس کی اصلاح ہو سکے۔

آخر میں اس درخواست کے ساتھ کہ یہ نہ دیکھیں کہ کون کہہ رہا ہے بلکہ یہ دیکھیں کہ

کیا کہہ رہا ہے میں اپنے ان گنت رت جگوں کا یہ ما حاصل اپنی تمام تر کوتاہ دمانیوں کے

اعتراف کے ساتھ قلب سلیم کے حامل نفوس کو پیش کرتا ہوں۔

گر قبول افتد زہے عزو شرف

پروفیسر ڈاکٹر فاروق عزیز

انچارج شعبہ بزنس ایڈمٹریشن

وفاقی اردو یونیورسٹی گلشن اقبال کیمپس کراچی

فہرست

صفحہ نمبر

۱

۲۹

۶۳

۹۱

۱۰۱

۱۱۷

۱۸۵

۲۷۲

باب

- ۱- اسلام بہ حیثیت دین
- ۲- انسانی اختیار و ارادہ
- ۳- صفت ربوبیت اور رزاقیت
- ۴- رزق کی اہمیت
- ۵- تکمیل نعمت اور اس کی شرائط
- ۶- رزق کی کشادگی کے قوانین
- ۷- رزق کی بستگی کے قوانین
- ۸- آزمائش کا پہاؤ

اسلام بہ حیثیت دین

اسلام اپنا تعارف بہ حیثیت دین کرواتا ہے۔

(۳/۱۹)

رَأَى الدِّينَ عِنْدَ اللَّهِ إِسْلَامًا

دین اللہ کے نزدیک صرف اسلام ہے۔

دین عربی زبان کا ایک وسیع المعانی لفظ ہے جو غلبہ، اقتدار، حکومت، مملکت، آئین، قانون، نظم و نسق، فیصلہ، ٹھوس نتائج، جزا اور سزا اور بدلے وغیرہ کے معنوں میں استعمال ہوتا ہے۔ اس کے علاوہ اسے اطاعت و فرماں برداری اور ایسی روش کے لئے بھی استعمال کیا جاتا ہے جو التراما تبدیل نہ ہو۔

اپنے مخصوص تناظر میں یہ لفظ چار (۴) بنیادی تصورات کا عکاس ہے یعنی:-

- i- اللہ کی حاکمیت اور اس کا اقتدار اعلیٰ۔
 - ii- اطاعت و بندگی جو اللہ کی حاکمیت کے مقابلے میں اختیار کی جائے۔
 - iii- وہ قواعد و ضوابط یا طریقہ کار یا نظام فکر و عمل جو اللہ کی حاکمیت کے زیر اثر ہے اور
 - iv- جزا اور سزا جو اس نظام کی اطاعت اور عدم اطاعت کا منطقی نتیجہ ہو۔
- اسلام دین کامل ہے، جس میں زندگی کے تمام امور کے متعلق مکمل رہنمائی موجود ہے۔ یہاں مکمل رہنمائی سے مراد زندگی کے تمام شعبوں کے متعلق بنیادی اصول و قوانین کی فراہمی ہے۔ یہ اصول و قوانین مکمل طور پر غیر لچکدار اور زمان کی حدود سے ماوراء ہیں۔ ان مطلق اصول و قوانین کی خصوصیت یہ ہے کہ یہ انفرادی اور اجتماعی دونوں سطحوں پر مکمل فوز و فلاح کے ضامن ہیں اور یہ فوز و فلاح صرف اخروی نہیں بلکہ دنیاوی بھی ہے۔ کوئی بھی معاشرہ وقت کے کسی بھی لمحے میں اگر ان اصول و قوانین پر استوار کیا جائے گا تو استخلاف فی الارض اس کا حتمی مقدر ہے۔

یہاں یہ امر یقیناً ملحوظ خاطر رہے کہ یہ اصول و قوانین غیر متبدل ہیں ان کی جزئیات نہیں، جو تمام تراضافی ہوتی ہیں یعنی بلحاظ وقت اور ضروریات متعین ہوتی ہیں۔ مثال کے طور پر دولت کی منصفانہ تقسیم ایک مطلق اصول ہے لیکن اس پر عمل درآمد ہر دور کے لحاظ سے اور اس دور میں مروج طریقہ کار کی مدد سے ہی ممکن ہے۔ بالفاظ دیگر ان اصولوں کی اطلاقی حکمت عملی کا تعین ہر عہد کا ذہن اپنی ضروریات اور تقاضوں کے مطابق خود کرتا ہے کیونکہ ہر عہد، ہر معیشت بلکہ ہر علاقے کی صورت حال مختلف ہوتی ہے لہذا جزئیات اس پس منظر میں متعین ہوں گی لیکن اصول بہر حال غیر متبدل رہتے ہیں۔ یہی صورت حال تمام شعبہ ہائے زندگی کے بارے میں ہے جن کے متعلق اصول اسلام نے فراہم کر دیئے ہیں۔ اسی بنیاد پر اسلام کو دین کامل کہا گیا ہے۔

الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا

(۵/۳)

آج ہم نے تمہارے لئے تمہارا دین کامل کر دیا ہے اور اپنی نعمتیں پوری کر دی ہیں اور تمہارے لئے اسلام کو بطور دین پسند کیا ہے۔

مکمل ضابطہ زندگی کی حیثیت سے اسلامی تعلیمات کے دو (۲) پہلو ہیں ایک طرف اسلام زندگی کی بنیادی حقیقتوں پر روشنی ڈالتا ہے اور ہمیں بتاتا ہے کہ اس کائنات کی حقیقت کیا ہے؟ اس میں انسان کا اصل مقام کیا ہے؟ زندگی کا مقصد کیا ہے؟ اور جو اساسی قانون اس میں کارفرما ہے اس کی حقیقت کیا ہے؟۔ بالفاظ دیگر اللہ، کائنات اور انسان کی اقنوم تلاش کے مابین تعلقات کی نوعیت کیا ہے؟ ان کے مابین صحیح اور درست تعلق کیسے استوار ہو سکتا ہے؟ دوسری طرف اسلام زندگی کا مفصل قانون پیش کرتا ہے تاکہ انسان افراط و تفریط سے بچ کر اپنی انفرادی اور اجتماعی زندگی کو اعتدال اور توازن کی بنیاد پر استوار کرے اور کامیاب و کامران رہے۔ عقائد اور ضابطہ عمل کے اس مجموعے کا نام اسلامی نظریہ حیات

ہے۔ لہذا اسلامی نظریہ حیات (Islamic Ideology) سے مراد وہ بنیادی تصورات اور اصول و قوانین ہوں گے جو دین اسلام کی اساس ہیں۔

کسی بھی ایسے نظام فکر کے لئے جو نظریہ حیات ہونے کا مدعی ہو جیسا کہ اسلام ہے چار (۴) بنیادی فلسفیانہ پہلوؤں کو زیر غور لانا ضروری ہوتا ہے۔

۱۔ خدا کا تصور

۲۔ کائنات کے بارے میں تصور

۳۔ انسان کے بارے میں تصور اور

۴۔ خدا، انسان اور کائنات کا باہمی تعلق۔

اس حوالے سے اسلامی نظریہ حیات کا تجزیہ مندرجہ ذیل ہے۔

۱۔ خدا کا تصور

کسی بھی نظریہ حیات میں خدا کا تصور اساسی نوعیت کا حامل ہوتا ہے۔ یہی وہ خشت اول ہوتی ہے جس پر فکر کی پوری عمارت تعمیر کی جاتی ہے۔ عمل ہمیشہ فکر کا محتاج ہوتا ہے۔ بالفاظ دیگر خدا کا تصور تمام تر اعمال کا منبع اور سرچشمہ ہے کیونکہ تمام تر فکر و عمل مکسوتے یہی سے پھوٹتے ہیں جس قسم کا خدا کا تصور ہوگا اس کے پیروکاروں کا طرز عمل بھی ویسا ہی ہوگا۔ اسی لئے کہا جاتا ہے کہ ”جیسا خدا ویسے پجاری“۔

اس پس منظر میں اگر اس خدا کے تصور کا جائزہ لیا جائے جو اسلام ہمیں پیش کرتا ہے تو یہ بات بغیر کسی شک و شبہ کے کہی جاسکتی ہے کہ اس سے زیادہ جامع اور مکمل خدا کا تصور بھی ممکن نہیں ہے۔ قرآن مجید نے ذات خداوندی کے لئے اللہ کا لفظ استعمال کیا ہے جو خدا کی ذات کا نام ہے۔ جس کی مختلف صفات کا تذکرہ قرآن مجید میں کیا گیا ہے۔ قرآنی تعلیم کا نکتہ ماسک یہ ہے کہ لا الہ الا اللہ یعنی کائنات میں کوئی ہستی، کوئی ایسی قوت نہیں جسے الہ تسلیم کیا جائے ایسی ہستی ایک ہی ہے جیسے قرآن نے اللہ کہہ کر پکارا ہے۔ بالفاظ دیگر اس

کے معنی یہ ہوئے کہ کائنات میں صرف ایک اللہ کا قانون ایسا ہے جس کی اطاعت اختیار کی جائے۔ جس سے سامانِ حفاظت طلب کیا جائے۔ جسے تمام مشکلات و مصائب کے لئے سپر بنایا جائے اس اعتبار سے دیکھئے تو اللہ ایک نہج سے خدا کی ذات کا تصور سامنے لاتا ہے اور دوسرے نہج سے یہ اس کی صفت بھی ہے۔ انسان اللہ تعالیٰ کی ذات کی نوعیت و ماہیت کو سمجھ ہی نہیں سکتا۔ اسے یہ استعداد ہی نہیں گئی ہے۔ ایک محدود ذہن کس طرح لامحدود کا تصور کر سکتا ہے لہذا یہ ممکن ہی نہیں ہے۔ اللہ کی مثل کوئی شے نہیں اسے کسی مثال کی مدد سے نہیں سمجھایا جاسکتا۔

(۲۲/۱۱)

لَيْسَ كَمِثْلِهِ شَيْءٌ

اس کی مثل کوئی شے نہیں۔

یہی وجہ ہے کہ قرآن مجید میں اللہ تعالیٰ کی ذات کی بابت کوئی اشارہ نہیں۔ تاہم اس دنیا کی حد تک اللہ تعالیٰ کو صرف اس کی صفات (Attributes) سے جانا جاسکتا ہے۔ اللہ تعالیٰ کی جن صفات کا تذکرہ قرآن مجید میں کیا گیا ہے ان سے جس قسم کے خدا کا تصور بنتا ہے وہ اکمل ترین ہے۔ اس سے بلند، پاکیزہ اور مکمل تصور ممکن نہیں ہے۔ اللہ کی ذات چونکہ اکمل اور کامل ترین ہے اس لئے اس کی صفات بھی مکمل ترین ہیں جنہیں قرآن نے اسما الحسنیٰ سے تعبیر کیا ہے یعنی انب ترین تناسب۔ پون تو اللہ تعالیٰ کی لاتعداد صفات کائنات میں جلوہ گر ہیں تاہم کتاب کے موضوع کے لحاظ سے آئندہ ابواب میں صرف اس کی صفت ربوبیت اور صفت رزاقیت پر بحث کی جائے گی۔

۲۔ کائنات کے بارے میں تصور

جہاں تک اس کائنات کا تعلق ہے اسے اللہ نے خلق کیا ہے وہی اسے پہلی دفعہ عدم

سے وجود میں لایا ہے۔

(۲/۱۱۷)

بَدِيعِ السَّمَوَاتِ وَالْأَرْضِ ط

اس نے زمین اور آسمانوں کو پہلی دفعہ پیدا کیا۔

ایک دوسرے مقام پر اس حقیقت کے بیان کا پیرایہ اظہار یہ ہے۔

(۶/۱۳)

فَاطِرِ السَّمَوَاتِ وَالْأَرْضِ

اس نے زمین اور آسمان کو پہلی دفعہ پیدا کیا۔

نہ صرف اس نے انہیں پیدا کیا بلکہ اس انداز میں پیدا کیا ہے کہ انہیں کہیں کسی قسم کا

کوئی نقص نہیں ہے۔

الَّذِي خَلَقَ سَبْعَ سَمَاوَاتٍ طَبَاقًا مَا تَرَى فِي خَلْقِ الرَّحْمَنِ مِنْ
تَفْوُتٍ فَاَرْجِعِ الْبَصَرَ هَلْ تَرَى مِنْ فُطُورٍ ثُمَّ اَرْجِعِ الْبَصَرَ
كَرْتَيْنِ لِنَقْلِبِ اِلَيْكَ الْبَصَرَ خَاسِئًا وَهُوَ حَسِيرٌ (۶۷/۳-۴)

اس نے سات آسمان اوپر تلے بنائے (اے دیکھنے والے) کیا تو
(خدائے) رحمن کی آفرینش میں کچھ نقص دیکھتا ہے؟ ذرا آنکھ اٹھا کر دیکھ بھلا
تجھ کو کوئی شکاف نظر آتا ہے؟ پھر دوبارہ (سہ بارہ) نظر کر تو نظر
(ہر بارہ) در ماندہ و نا کام واپس آئے گی۔

اس بنیاد پر اللہ احسن الخالقین ہے (۲۳/۱۳) اور (۳۷/۱۲۵) یعنی تمام خالق کرنے

والوں میں سب سے بہترین، اعلیٰ اور ارفع خالق۔ کائنات کی تخلیق بلا وجہ نہیں ہے اور نہ ہی
یہ حادثاتی طور پر وجود میں آئی ہے۔

اس کائنات کی تخلیق کا ایک باقاعدہ مقصد ہے اور یہ مقصد تعمیری نتائج کا حصول ہے

اسی وجہ سے یہ کائنات بالحق پیدا کی گئی ہے۔

(۱۶/۳)

خَلَقَ السَّمَوَاتِ وَالْأَرْضَ بِالْحَقِّ ط

اس نے زمین اور سماوات کو بالحق پیدا کیا ہے۔

حق کے معنی ہیں کسی چیز کا اس طرح موجود، واقع اور ثابت ہو جانا کہ اس کے واقع ہونے یا ثابت ہونے سے انکار نہ کیا جاسکے یعنی کسی چیز کا ٹھوس شکل میں سامنے آ جانا یا ثابت ہو جانا کوئی چیز اسی صورت میں باقی رہ سکتی ہے کہ وہ قانون حفظ و بقا کے عین مطابق ہو، یعنی جو زمانے کے تقاضوں کا ساتھ دے سکے جو اپنی جگہ پر بھی فٹ ہو اور بدلتے ہوئے حالات میں بھی موافق رہے۔ چنانچہ حق کے معنی علم و عقل، عدل و انصاف اور واقعات و مصالح کے عین مطابق ہونا ہے۔ لہذا ہر اس چیز کو حق کہا جاتا ہے جو حکمت کے تقاضوں کے عین مطابق ہو۔ سورۃ یونس میں حق کا لفظ ظن کے مقابلے میں آیا ہے (۱۰/۳۶)۔ ظن غیر یقینی، شک اور قیاس کے معنوں میں استعمال کیا جاتا ہے اسی وجہ سے کہا گیا کہ ظن حق کے مقابلے میں کچھ کام نہیں دیتا (۱۰/۳۶)۔ اسی لئے حق کا اتباع لازمی ہے حق چونکہ ناقابل تردید حقیقت کا نام ہے لہذا اللہ خود حق ہے (۱۰/۳۰)، اس کا رسول حق ہے (۳/۸۵)، قرآن مجید حق ہے (۳۴/۶)، خدا کے وعدے (قوانین) حق ہیں (۱۰/۵۵)، اسکا دین حق ہے (۹/۳۳) اور یہ کائنات برحق ہے (۳۹/۵)۔

ہر عمل کا نتیجہ یا نتائج لازمی سامنے آتے ہیں اور ان سے کسی صورت فرار ممکن نہیں۔ ہر عمل کا کوئی نہ کوئی مثبت یا منفی نتیجہ لازمی ہے اور جس کا عمل کرنے والے کو سامنا کرنا ہوگا۔ یہ نتائج ان قوانین کے پیدا کردہ ہوتے ہیں جو اللہ تعالیٰ نے اپنی مشیت سے متعین کئے ہیں اور کائنات کا ذرہ ذرہ انکا پابند ہے۔ یہ قوانین اپنی جگہ اٹل ہیں اور کسی بھی قسم کی لچک کے تصور سے مکمل نا آشنا۔ یہ اللہ کا اختیار مطلق ہے کہ وہ جب، جہاں، جیسے، جس طرح اور جو چاہے کر سکتا ہے تاہم وہ جب کوئی قانون متعین کر دیتا ہے تو خود بھی اس کی مکمل قدرت رکھتے ہوئے اس قانون کی کبھی خلاف ورزی نہیں کرتا وہ ایسا کر سکتا ہے لیکن اس نے ایسا کرنا خود اپنے اوپر واجب کر لیا ہے۔

اس حوالے سے قرآن مجید کی دو (۲) اصطلاحات پر تدریجاً لازمی ہے اول کلمۃ اللہ

اور دوم سنت اللہ۔

کلمہ، اس لفظ کا مادہ ک ل م ہے۔ اس کے بنیادی معنی (۱) بات کرنا اور (۲) زخمی کرنا کے آتے ہیں۔ قرآن مجید میں اس اصطلاح کا استعمال تقریباً ۲۶ مختلف مقامات پر کیا گیا ہے اور اسے منجملہ تمام مقامات پر بات کرنے کے معنوں میں استعمال کیا گیا ہے۔ مثلاً سورۃ الیونس میں ارشاد ربانی ہے۔

كَذَلِكَ حَقَّتْ كَلِمَتُ رَبِّكَ عَلَى الَّذِينَ فَسَقُوا إِنَّهُمْ لَا يُؤْمِنُونَ
(۱۰/۳۳)

اور اس طرح جن لوگوں نے فسق اختیار کیا ہے ان پر آپ کے رب کی بات صادق آگئی کہ وہ ایمان نہیں لائیں گے۔

اسی طرح دیگر مقامات پر بھی یہی انداز اختیار کیا گیا ہے مثلاً سورۃ الانعام میں ارشاد

ربانی ہے:-

وَكَمُنتُ كَلِمَتُ رَبِّكَ صِدْقًا وَعَدْلًا لَا مُبَدِّلَ لِكَلِمَاتِنَا وَهُوَ
السَّمِيعُ الْعَلِيمُ ط
(۶/۱۱۶)

اور آپ کے رب کی بات تو حق اور انصاف کیساتھ پوری ہو کر رہے گی کیونکہ اس کی باتوں کو کوئی بدلنے والا نہیں اور وہ سننے والا اور جاننے والا ہے۔

یہاں اور دیگر مقامات پر بھی خدا کے کلمہ سے مراد خدا کا قانون ہی ہے یہ احکام مکمل

اور محکم ہیں اور قیامت تک کیلئے ہیں۔

قانون کی تعریف ان الفاظ میں کی جاسکتی ہے۔

If-Then-Always

یعنی ”اگر ایسا کر دے تو اس کا نتیجہ ہمیشہ ایسا ہوگا“۔ یہ ایک غیر متبادل فیصلہ ہوتا ہے

جس پر عمل کے ثمرات اور خلاف ورزی کے نقصانات ہمیشہ ایک جیسے ہوتے ہیں۔ بالفاظ

دیگر اللہ نے اپنی مشیت سے جو قوانین متعین کر دیئے ہیں ان پر عمل کے مثبت اثرات اور انحرافات کے منفی نتائج ہمیشہ یکساں ہوتے ہیں۔

یہ قوانین خداوندی چونکہ صدق اور عدل پر مبنی ہیں لہذا ان پر عمل درآمد کے نتیجے میں مثبت ثمرات ہمہ وقت یقینی ہوتے ہیں۔

أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ۖ تُؤْتِي أَكْلَهَا كُلَّ حِينٍ بِإِذْنِ رَبِّهَا ۗ وَيَضْرِبُ اللَّهُ الْأَمْثَالَ لِلنَّاسِ لَعَلَّهُمْ يَتَذَكَّرُونَ (۱۳/۲۳-۲۵)

کیا آپ نے نہیں دیکھا کہ اللہ تعالیٰ نے پاکیزہ بات کی مثال کس طرح بیان فرمائی، مثل ایک پاکیزہ درخت کے جس کی جڑ مضبوط ہے اور جس کی ٹہنیاں آسمان میں ہیں جو اپنے رب کے حکم سے ہر وقت پھل لاتا ہے، اور اللہ تعالیٰ لوگوں کے سامنے مثالیں بیان فرماتا ہے تاکہ وہ نصیحت حاصل کریں۔

بالفاظ دیگر یہ قوانین ایک ٹھوس اور مضبوط بنیاد رکھتے ہیں اور نہ صرف یہ کہ ان کی اساس گہری ہے بلکہ یہ وسعت میں بھی سماء تک پہنچتے ہیں۔ اس کے علاوہ یہ امر بھی قابل توجہ ہے کہ ان قوانین کی مثال طیب (پاک) درخت سے دی گئی ہے۔ طیب کے بنیادی معنی اس چیز کے ہیں جس سے انسان کا نفس اور حواس دونوں لذت یاب ہوں یعنی ہر وہ چیز جو حواس کے لئے پسندیدہ ہو اور نفس کو بھی اس سے فیض پہنچے۔ گویا یہ قوانین ہر لحاظ سے انسان کے لئے منفعت بخش ہیں۔ یہ حواس کو بھی سرور دیتے ہیں اور نفس کی تقویت کا ذریعہ بھی ہیں۔ قرآن مجید کے اس دعوے کا اثبات چھٹے باب میں بہ عنوان ”رزق کی کشادگی کے قوانین“ کے تحت کیا گیا ہے جہاں یہ ثابت کیا گیا ہے کہ اللہ کے قوانین پر عمل کا نتیجہ صرف اور صرف خیر اور نعمائے خداوندی کے حصول کی شکل میں نکلتا ہے۔

یہ حقیقت بذات خود اللہ کے وجود کی ایک بنیادی دلیل بھی ہے۔ اللہ خیر مطلق ہے وہ

کسی پر ظلم نہیں کرتا۔

(۳/۱۸۲)

وَأَنَّ اللَّهَ لَيْسَ بِظَلَّامٍ لِّلْعَبِيدِ

اللہ کسی پر ظلم نہیں کرتا۔

ظلم کرنا تو درکنار وہ تو اس کا ارادہ بھی نہیں کرتا ہے۔

(۴۰/۳۱)

وَمَا اللَّهُ يُرِيدُ ظُلْمًا لِّلْعِبَادِ

اللہ اپنے بندوں پر ظلم کرنا نہیں چاہتا۔

چونکہ اللہ خیر ہے لہذا اس کے قوانین کے اتباع کا نتیجہ بھی خیر کی صورت میں نکلتا ہے۔ کیا بے جان مادے یا کسی اندھی بہری قوت سے اس قسم کے قوانین کی تشکیل کی توقع کی جاسکتی ہے؟ کیا مادہ اس امر پر قادر ہو سکتا ہے یا کائنات از خود اس قسم کے قوانین تشکیل دے سکتی ہے جو ہر لحاظ سے انسانوں کیلئے باعث منفعت ہوں؟ ظاہر ہے اس کا جواب سوائے انہی کے اور کچھ نہیں۔ یہ صرف اسی ذات واحد کی رحمت ہے کہ اس نے ایسے قوانین مرتب کئے جن پر عمل پیرا ہو کر انسان کو ہر قسم کی نعمتیں حاصل ہوتی ہیں۔ جہاں تک اللہ کے ان کلمات (قوانین) کا تعلق ہے انکا ایک حصہ خارجی دنیا میں نافذ العمل ہے جنہیں قوانین فطرت (Laws of Nature) کہا جاتا ہے دوسرا حصہ وہ ہے جو انسانی دنیا سے متعلق ہے۔ اول الذکر قوانین کو سائنس دریافت کرتی ہے۔ سائنس کی مختلف شاخیں جن میں طبیعیات (Physics)، کیمیا (Chemistry)، فلکیات (Astronomy) اور دیگر کئی شاخیں شامل ہیں مختلف حوالوں سے ان قوانین کی دریافت میں مصروف ہیں۔ یہ قوانین مکمل غیر چکدار ہیں اور ان کی اسی غیر چکداریت کی خوبی نے سائنس کو جنم دیا ہے۔ ایک جیسے حالات میں کیا جانیا کوئی بھی تجربہ دنیا میں کہیں بھی کسی بھی وقت ہمیشہ ایک جیسے نتائج دیتا ہے اسی خصوصیت سے سائنس کے مختلف قوانین ترتیب پاتے ہیں۔ یہی وجہ ہے کہ کوئی بڑے سے بڑا ولی یا قطب بھی ہوا کے عام دباؤ پر پانی کو ۱۰۰ درجے سے اوپر یا نیچے

نہیں ابال سکتا یہ ممکن ہی نہیں نہ یہ کل ممکن تھا نہ آج ہے اور نہ تا قیامت کبھی ایسا ہو سکے گا۔ یہ ایک ایسی بے رحم حقیقت ہے جس سے فرار ممکن نہیں۔

ان قوانین کا دوسرا حصہ وہ ہے جو انسانی دنیا سے متعلق ہے۔ یہ قوانین وحی کے ذریعے انسانوں کو دیئے گئے ہیں اور قرآن کریم کی شکل میں مکمل محفوظ ہیں۔ یہ قوانین مطلق صدق و عدل کیساتھ تکمیل کو پہنچ گئے ہیں (۶/۱۱۵)۔ ظاہر ہے جب ان تمام قوانین کو جن کی انسانی معاشرے کو ضرورت تھی قرآن مجید فرقان حمید کی شکل میں انسانوں تک پہنچا دیا گیا ہے لہذا اب کسی قسم کی نبوت کی کوئی ضرورت نہیں لہذا باب نبوت اب قیامت تک کیلئے بند ہو چکا ہے۔

انسانوں سے متعلق یہ قوانین بھی عام طبعی قوانین کی طرح مکمل غیر لچکدار ہیں۔ انسان انفرادی اور اجتماعی سطح پر جو بھی افعال انجام دیتا ہے ان کے نتائج انہی قوانین کے مطابق مرتب ہوتے ہیں اور قیامت تک اسی طرح مرتب ہوتے رہیں گے۔ ان قوانین کے عملی اطلاق کیلئے قرآن "سنة الله" کی اصطلاح استعمال کرتا ہے۔

سُنَّةٌ مِّنْ قَدَرٍ سَلْنَا قَبْلَكَ مِن رُّسُلِنَا وَلَا تَجِدُ لِسُنَّتِنَا تَحْوِيلًا
(۱۷/۷۷)

جو پیغمبر ہم نے آپ سے پہلے بھیجے تھے ان کے بارے میں ہمارا یہی طریق رہا ہے اور آپ ہماری سنت (دستور) میں کوئی تبدیلی نہیں پائیں گے۔ یہی قوانین فیصلہ کن ہیں جو ہر دور میں یکساں رہے ہیں۔

سُنَّةَ اللَّهِ فِي الَّذِينَ خَلَوْا مِن قَبْلُ وَكَانَ أَمْرُ اللَّهِ قَدَرًا مَّقْدُورًا

(۳۳/۳۸)

یہی طریق اللہ نے پہلے لوگوں میں جاری کیا تھا اور خدا کا حکم تو ایک فیصلہ کن امر ہے (اسے کوئی نہیں ٹال سکتا)۔

اسی وجہ سے کہا گیا ہے کہ اللہ کی سنت کو یاد رکھو بالفاظ دیگر اس کے قوانین کے مطابق عمل کرو جن قوانین میں کبھی کوئی تبدیلی نہیں ہوتی۔

سُنَّةُ اللَّهِ الَّتِي قَدْ خَلَتْ مِنْ قَبْلِكَ وَلَنْ تَجِدَ لِسُنَّةِ اللَّهِ تَبْدِيلًا ط

(۲۸/۲۳)

اللہ کی اس سنت کو یاد رکھو جو ہمیشہ سے چلی آئی ہے اور آپ کبھی اللہ کے مقررہ طریقے میں کوئی تبدیلی نہیں پائیں گے۔

اس حقیقت کا اعادہ (۸/۳۸)، (۱۸/۵۵)، (۳۵/۲۳) اور (۴۰/۸۵) میں بھی

کیا گیا ہے۔ چونکہ اللہ کے قوانین کی اطاعت ہی دنیاوی اور اخروی فلاح کا واحد ذریعہ ہے۔ لہذا صرف اور صرف اللہ کے قوانین کی اطاعت کا حکم دیا گیا ہے۔

سُنَّةُ اللَّهِ فِي الَّذِينَ خَلَوْا مِنْ قَبْلِكَ وَلَنْ تَجِدَ لِسُنَّةِ اللَّهِ تَبْدِيلًا ط

(۳۳/۶۲)

اللہ کی اس سنت کو اختیار کرو جو ان لوگوں میں جاری ہوئی تھی جو تم سے پہلے گزر چکے ہیں اور آپ کبھی اللہ کی سنت میں تبدیلی نہیں پائیں گے۔

یہ قوانین انسانوں کی فلاح کیلئے اس ذات کریم نے متعین کیئے ہیں جس سے صرف خیر کا ظہور ممکن ہے۔ جو کسی پر ظلم نہیں کرتا (۳/۱۸۲) لہذا یہ قوانین بھی بر خیر ہیں۔ ان قوانین پر عمل پیرا ہو کر انسان دنیاوی اور اخروی فلاح حاصل کر سکتا ہے۔ اللہ تعالیٰ کے قوانین کے متعلق جب یہ کہا گیا کہ وہ نفس کی تقویت کا ذریعہ ہیں (۱۳/۲۴-۲۵) تو اس سے مراد یہ ہے کہ وہ نفس انسانی کی نشوونما اور اس کے توازن و استحکام کا ذریعہ بنتے ہیں اور اس طرح دنیا اور آخرت دونوں کی فلاح ان قوانین سے ہم آہنگی کے ذریعے ممکن ہے۔

يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ ۚ
وَيُضِلُّ اللَّهُ الظَّالِمِينَ وَيَفْعَلُ اللَّهُ مَا يَشَاءُ ۝ ط
(۱۳/۲۷)

اللہ اہل ایمان کو اس قائم رہنے والی (اور پاک) بات کے ذریعے سے اس
دنیاوی زندگی میں بھی ثبات بخشتا ہے اور آخرت کی زندگی میں بھی بخشتے گا اور
اللہ ظالموں کو ہلاک کرتا ہے اور اللہ جو چاہتا ہے وہ کرتا ہے۔

اس کے برعکس ایسے اصول و ضوابط یا قوانین جو احکام خداوندی سے متصادم ہوں وہ
سخت ناپائیدار اور عارضی ہوتے ہیں جنہیں ہوا اڑائے پھرتی ہے انکا نہ کوئی نتیجہ نکلتا ہے
اور نہ ہی یہ کوئی ثمر دیتے ہیں۔

وَمَثَلُ كَلِمَةٍ خَبِيثَةٍ كَشَجَرَةٍ خَبِيثَةٍ اجْتُثَّتْ مِنْ فَوْقِ الْأَرْضِ مَا لَهَا
مِنْ قَرَارٍ ۝ ط
(۱۳/۲۶)

اور بری بات کا حال برے درخت کی طرح ہے جسے زمین سے اکھاڑ کر
(پھینک) دیا گیا ہو (اور) جسے (کہیں بھی) قرار نہ ہو۔

گویا یہ کہا جاسکتا ہے کہ اللہ تعالیٰ نے یہ کائنات بالحق ان معنوں میں تخلیق کی ہے کہ
یہ مثبت اور تعمیری نتائج اس صورت میں فراہم کرتی ہے جب ان قوانین کا اتباع کیا جائے
جو مشیت خداوندی نے اس حوالے سے متعین کیے ہیں۔

یہاں یہ امر بے جا نہ ہوگا کہ ان بنیادی معاشی قوانین پر ایک نظر ڈال لی جائے جو
ہمیں قرآن مجید سے ملتے ہیں اس حوالے سے دو (۲) امور کا تذکرہ لازم ہے۔ اول یہ کہ
اسلام ایک مکمل وحدت ہے وہ جو اصول و ضوابط یا بنیادی قوانین فراہم کرتا ہے وہ پوری
زندگی پر محیط ہوتے ہیں اور معاشی پہلو چونکہ سماجی زندگی کا ہی ایک حصہ ہوتا ہے لہذا یہ اصول
دیگر شعبوں کی طرح یہاں بھی اسی انداز میں لاگو ہوتے ہیں۔ اس کی وضاحت ایک بالکل
بنیادی اصول کی مدد سے کی جاسکتی ہے۔ مثلاً قرآن مجید کی مجموعی تعلیمات کا سب سے اہم

ترین اصول یہ ہے:-

(۶/۱۶۵)

وَلَا تَزِرُ وَازِرَةٌ وِزْرَ أُخْرَىٰ

کوئی بوجھ اٹھانے والا کسی دوسرے کا بوجھ نہیں اٹھائے گا۔

اسی طرح اس حوالے سے دوسرا اصول یہ ہے۔

(۵۳/۳۹)

وَأَنْ تَلِيْسَ لِلْإِنْسَانِ الْأَمْسَعِي ط

انسان کیلئے اس کی سعی سے ماسوا کچھ نہیں۔

یہ دونوں اصول ایک ہی سکتے کے دورخ ہیں اور جہاں عام انسانی افعال پر لاگو ہوتے ہیں بالکل اسی طرح معاشی قوانین کی اساس بھی بنتے ہیں۔ اسی طرح دیگر اصولوں کا بھی معاملہ ہے لہذا معاشی حوالے سے ماسوا استثنائی صورت کے کوئی علیحدہ سے قوانین کا مجموعہ نہیں ہے۔

دوم یہ کہ جہاں تک ان اصولوں یا احکام و ضوابط کا تعلق ہے جو اس حوالے سے قرآن مجید میں دیئے گئے ہیں وہ بلاشبہ تعداد میں محض چند ہیں۔ تاہم یہ اصول تعداد میں کمی کے باوجود اتنے جامع اور ہمہ گیر ہیں کہ ان پر پورے اسلامی معاشی نظام کی عمارت استوار ہے۔ ویسے بھی اصولوں کی کمی بذات خود کوئی مسئلہ نہیں ہوتی اصل مسئلہ ان پر عمل درآمد کا ہوتا ہے۔ ایک عمومی طریق کے تحت بھی بنیادی اصول ہمیشہ سے معدودے چند ہی ہوا کرتے ہیں انہی گنے چنے اصولوں پر پورے نظاموں کی عمارت استوار ہوتی ہے مثال کے طور پر محاسبی (Accounting) جیسے وسیع و عریض علم کی بنیاد کل دس (۱۰) اصولوں پر ہے۔ اسی طرح اس حوالے سے زبانوں کی مثال دی جاسکتی ہے ماسوائے مستثنیات کے زبان کے حروف تہجی کی تعداد بہت کم ہوتی ہے تاہم ان سے ہزاروں الفاظ پر مشتمل زبانیں تشکیل پا جاتی ہیں۔ لہذا اس اعتراض کو کوئی وزن حاصل نہیں ہو سکتا کہ یہ اصول کم کیوں ہیں۔

جہاں تک معاشی حوالوں سے بنیادی اصولوں کا تعلق ہے وہ مندرجہ ذیل ہیں۔

۱۔ اللہ اور اس کے رسول کی حکمرانی

ایک اسلامی معیشت و ریاست میں حکمرانی صرف اور صرف اللہ اور اس کے رسول کی ہوتی ہے۔ اللہ کی حکمرانی سے مراد ام الكتاب یعنی قرآن مجید کی حکمرانی ہوتی ہے بالفاظ دیگر اس ریاست و معیشت میں کوئی قانون خواہ اس کا تعلق معیشت سے ہو یا کسی بھی دیگر شعبے سے ایسا نہیں بنایا جاسکتا جو قرآن مجید سے متصادم ہو۔

وَمَنْ لَّمْ يُحْكَمْ بِمَا أَنْزَلَ اللَّهُ فَأُولَٰئِكَ هُمُ الْكَافِرُونَ (۵/۴۴)

جو لوگ جو کچھ اللہ نے نازل کیا ہے (قرآن) اس کے مطابق حکومت قائم نہیں کرتے وہی کافر ہیں۔

اس کتاب کے علاوہ کسی کا اتباع جائز نہیں کیونکہ آخری اتھارٹی بہر حال قرآن مجید فرقان حمید ہی ہے۔

اتَّبِعُوا مَا أَنْزَلَ إِلَيْكُم مِّن رَّبِّكُمْ وَلَا تَتَّبِعُوا مِنْ دُونِهِ أَوْلِيَاءَ قَلِيلًا مَّا تَذَكَّرُونَ ط

(۷/۳)

جو تمہاری طرف تمہارے رب کی طرف سے نازل کیا گیا ہے اس کا اتباع کرو اور اللہ کے سوا کسی کا رسا زور رفیق کا اتباع نہ کرو لیکن بہت تھوڑے ہیں جو نصیحت حاصل کرتے ہیں۔

جہاں تک رسول اللہ ﷺ کی اطاعت کا تعلق ہے رسول اللہ ﷺ کی زندگی میں اطاعت صرف اور صرف آپ ﷺ کی تھی لیکن آپ ﷺ کے بعد یہ حق اسلامی حکومت کو حاصل ہے جو اللہ کے احکامات کے مطابق ریاست اور معیشت چلاتی ہے۔ یہی وجہ ہے کہ قرآن مجید میں متعدد مقامات پر اللہ اور رسول کی اطاعت کا حکم ساتھ ساتھ دیا گیا ہے۔

أَطِيعُوا اللَّهَ وَأَطِيعُوا الرَّسُولَ

(۴/۵۹)

اللہ کی اطاعت کرو اور اس کے رسول کی اطاعت کرو۔

اسی طرح ایک اسلامی ریاست اور معیشت میں احکامات اور اصول و ضوابط کا بنیادی
ماخذ قرآن مجید ہے انکا نفاذ اسلامی حکومت کی جانب سے عمل میں آئے گا اور عوام الناس پر
ان کی اطاعت لازم ہے۔

ii- مستقل اخلاقی اقدار

اللہ کی مختلف مثلاً صفات ربوبیت، رزاقیت اور رحمانیت وغیرہ کو دور حاضر کی
اصطلاح میں مستقل اخلاقی اقدار کہا جاتا ہے۔ دین کی ساری عمارت انہی اخلاقی اقدار پر
استوار ہے۔ اسلام انہی اخلاقی اقدار کا منبع ہے۔ ایسی اقدار جو مطلق ہیں اور زمان و مکان
سے بے نیاز اور نتائج کے اعتبار سے یکساں ہیں۔ مثلاً ایقائے عہد ایک مستقل قدر ہے جس
کی جتنی اہمیت سماجی نکتہ نگاہ سے ہے اتنی ہی اہمیت معاشی نکتہ نگاہ سے بھی ہے۔ اسی طرح
دیگر اخلاقی اقدار مثلاً عدل اور احسان، اسراف و تبذیر سے اجتناب معاشرے اور معیشت
دونوں میں یکساں اہمیت رکھتی ہیں۔ ایک اسلامی معیشت کی شناخت ہی یہ اخلاقی اقدار
ہوتی ہیں۔

iii- حلال و حرام کا تصور

اسلام کے معاشی نکتہ نگاہ سے چند مخصوص کاروبار ایسے ہیں جن کی اجازت نہیں ہے
لہذا ایک اسلامی معیشت میں انکا کوئی وجود نہیں ہو سکتا مثلاً کسی بھی قسم کا جوا، شراب کا کاروبار
اور ربا پر مبنی کوئی بھی معاملت وغیرہ۔

iv- نجی ملکیت کا حق

قرآن مجید بغیر کسی شک و شبہ کے نجی ملکیت کا حق تسلیم کرتا ہے یہ حق قرآن مجید کی ان
چھیا سی (۸۶) آیات سے مستنبط ہے جن میں مختلف اشیاء مثلاً زرعی پیداوار، باغات
(زمین نہیں)، سونا چاندی، مال و اموال وغیرہ کی نجی ملکیت تسلیم کی گئی ہے۔ ان آیات کی
کسی بھی حوالے سے تفسیر کی جائے ان آیات میں انسانوں کو عطا کئے جانے والے اس خدائی

حق کی نفی کسی صورت ممکن نہیں نہ ہی تاریخ سے اس قسم کی کوئی ایک مثال پیش کی جاسکتی ہے جس میں اس حق کی نفی کی گئی ہو۔ حتیٰ کہ ایسے مفسر حضرات جنہوں نے اس حق کو چیلنج کیا وہ بھی اپنے دعوے کے حق میں کوئی ایک دلیل بھی پیش نہیں کر سکے۔

چونکہ نجی ملکیت تسلیم کی گئی ہے لہذا نجی کاروبار اور منافع پر بھی کوئی قدغن عائد نہیں کی جاسکتی ماسوا اس کے کہ ایک اسلامی ریاست و معیشت میں کوئی ایسا کاروبار نہیں کیا جاسکتا جو حرام کے دائرے میں آتا ہو۔ یہ ایک بدیہی حق ہے جو قرآن انسانوں کو دیتا ہے لہذا معیشت کی کوئی بھی ایسی شکل مثلاً سوشلزم جو اس حق کی تیسخ پر مبنی ہو قرآنی نکتہ نگاہ سے ممکن نہیں ہے۔ اسی طرح ایسی قانون سازی جس سے اس حق کی نفی ہوتی ہو ممکن نہیں ہے۔ اس طرح کی کوشش فطرت سے جنگ کے مترادف ہے اور انسان فطرت کو ہرا نہیں سکتا یہ ممکن نہیں ہے۔

۷۔ معاوضہ محنت بقدر محنت

قرآن جہاں الامحد و نجی ملکیت کی اجازت دیتا ہے تو دوسری طرف صرف اس آمدنی کو جائز ٹھہراتا ہے جو انسان کی ذاتی محنت کا نتیجہ ہو۔

وَ اَنْ لِّبَسَ لِلْاِنْسَانِ الْاَمْسَاعِي

(۵۳/۳۹)

اور بے شک انسان کیلئے اس کی سعی سے ماسوا کچھ بھی نہیں۔

یہ آیت واضح اور دو ٹوک انداز میں جہاں عام انسانی افعال کے بارے میں فیصلہ کن اتھارتی ہے تو دوسری طرف انسانی سماج و معیشت کا سب سے بنیادی قانون ہے یعنی انسان کسی بھی ایسی چیز کو حاصل کرنے پر قادر ہی نہیں ہے جو اس کی محنت کا نتیجہ نہ ہو خواہ وہ مال و دولت ہو یا کوئی بھی دیگر شے۔

یہی وجہ ہے کہ قرآن مجید سے ہمیں ”مکتسب آمدنی“ (Earned Income) جو

انسانی محنت کا نتیجہ ہو، کا تصور تو ملتا ہے ”غیر مکتسب آمدنی“ (Unearned Income)

کا کوئی تصور نہیں ملتا۔ یہاں ”مکتب آمدنی“ سے مراد ایسی آمدنی ہے جو صرف اور صرف انسانی محنت کا نتیجہ ہو جبکہ غیر مکتب آمدنی سے مراد ایسی آمدنی ہے جو ماسوا محنت کسی بھی ذریعے مثلاً کرایہ، سود، لگان، ٹھیکے وغیرہ سے حاصل ہوتی ہے۔ اس حقیقت کا اثبات قرآن مجید کی مندرجہ ذیل آیات سے ممکن ہے۔

وَعَشِيرَتِكُمْ وَأَمْوَالٌ رَّافَقْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تُرَضُّونَهَا أَحَبَّ إِلَيْكُمْ
(۹/۲۴)

بھائی اور تمہاری بیویاں اور تمہارے رشتے دار وہ مال جو تم نے کمائے ہیں وہ تجارتیں جن کے خسارے سے تم ڈرتے ہو وہ مکان جن کو تم پسند کرتے ہو۔ اسی طرح سورۃ البقرہ میں اسی حوالے سے ارشاد باری تعالیٰ ہے۔

يَا أَيُّهَا الَّذِينَ آمَنُوا انْفِقُوا مِنْ طَيِّبَاتِ مَا كَسَبْتُمْ (۲/۲۶۷)

اے اہل ایمان! جو کچھ تم نے کمایا ہے اس میں سے پاکیزہ چیزیں اللہ کی راہ میں خرچ کرو۔

ان دونوں آیات میں قابل غور نکتہ یہ ہے کہ دونوں جگہوں پر یہ کہا گیا ہے کہ ”جو تم نے کمایا“ نہ کہ ”تمہیں حاصل ہونے والی آمدنی“ گویا صرف ذاتی کمائی کا تصور ہے کسی اثاثے سے حاصل ہونے والی آمدنی کا کوئی تصور پورے قرآن مجید کی کسی بھی آیت سے بلا واسطہ یا بالواسطہ اخذ نہیں کیا جاسکتا۔ لہذا صرف محنت کا معاوضہ ممکن ہے۔

اس حوالے سے دوسری دلیل یہ ہے کہ اگر ان تمام اشیاء کا جائزہ لیا جائے جن کی قرآن نے نجی ملکیت تسلیم کی ہے تو وہ تمام تر وہ اشیاء ہیں جو صرف اور صرف انسانی محنت کا نتیجہ ہوتی ہیں مثلاً مال و دولت، سونا، چاندی، گھر، باغات اور زرعی اجناس وغیرہ۔ یہ تمام چیزیں انسانی محنت کا نتیجہ ہوتی ہیں لہذا ان کی نجی ملکیت تسلیم کی گئی ہے۔ پورے قرآن سے کسی ایسی شے کی نجی ملکیت ثابت نہیں کی جاسکتی جو انسانی محنت کا نتیجہ نہ ہو اور قرآن نے

اسے نجی ملکیت میں دے دیا ہو یہ ممکن ہی نہیں ہے۔

ایسے ذرائع رزق جنہیں حرام قرار دیا گیا ہے ان سب میں واحد قدر مشترک یہی ہے کہ ان ذرائع سے حاصل ہونے والی آمدنی انسانی محنت کا نتیجہ نہیں ہوتی لہذا ان کا دروازہ مکمل طور پر بند کر دیا گیا ہے۔

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ
مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ (۵/۹۰)

اے اہل ایمان! شراب، جوا، بت اور فال کے تیر (یا پانسے) تو گندے شیطانی کام ہیں ان سے دور رہو تا کہ فلاح پاؤ۔

اس طرح ناپ تول میں کمی سے جو آمدنی حاصل ہوتی ہے ظاہر ہے وہ بھی کسی محنت کا نتیجہ نہیں ہوتی لہذا اس کے لئے بھی شدید وعید آئی ہے۔

وَيْلٌ لِّلْمُطَفِّفِينَ ۝ الَّذِينَ إِذَا كَتَالُوا عَلَى النَّاسِ يَسْتَوْفُونَ ۝ وَإِذَا
كَالُوهُمْ أَوْ زَنَوْهُمْ يُخْسِرُونَ ط (۸۳/۱-۳)

کم تولنے والوں کے لئے عذاب ہے جو تول کر لیتے ہیں تو خوب پورا لیتے ہیں اور جب دوسروں کو دیتے ہیں تو کم کر دیتے ہیں۔

اسی طرح کوئی بھی ایسا ذریعہ جہاں سے اس قسم کی آمدنی کا امکان ہو قرآن مجید اس کا دروازہ سختی سے بند کر دیتا ہے۔ مثلاً کسی یتیم کے مال کھانے کا معاملہ ہو یا مجتہ گری سے حاصل ہونے والی آمدنی سب کے لئے شدید وعید ہے۔

إِنَّ الَّذِينَ يَأْكُلُونَ أَمْوَالَ الْيَتَامَىٰ ظَالِمًا إِنَّمَا يَأْكُلُونَ فِي بُطُونِهِمْ
نَارًا وَسَيَصْلُونَ سَعِيرًا ط (۴/۱۰)

جو لوگ یتیموں کا مال ظلم سے کھاتے ہیں وہ اپنے پیٹوں میں آگ بھرتے ہیں اور عنقریب وہ جہنم کی آگ میں جلیں گے۔

یہی صورت حال قبحہ گری سے حاصل ہونے والی آمدنی کیساتھ بھی ہے۔

وَلَا تُكْرَهُوَ افْتِيَتِكُمْ عَلَى الْبِغَاءِ اِنْ اُرَدْنَ تَحَضُّا لِّتَبْتُغُوا عَرَضَ
الْحَيٰوةِ الدُّنْيَا ط
(۲۲/۳۳)

اور تم اپنی لونڈیوں کو بدکاری پر مجبور نہ کرو اگر وہ نیک رہنا چاہتی ہوں تاکہ تم
ان کے ذریعے سے دنیاوی زندگی کا سامان جمع کر لو۔

یہی وہ بنیادی وجہ ہے جس کی وجہ سے قرآن مجید میں ہر قسم کے سرمایہ (Assets)
کا معاوضہ حرام قرار دیا ہے۔ اس حوالے سے قرآن مجید میں جو اصطلاح استعمال کی گئی ہے
وہ ”مال“ ہے جو ایک بہت جامع اصلاح ہے قرآن مجید میں اسے زر سے لے کر جملہ عام
اثاثہ جات تک سب کے لئے استعمال کیا گیا ہے۔ قرآن مجید میں یہ اصطلاح جملہ اثاثہ
جات اور زر کے حوالے سے جن آیات میں استعمال کی گئی ہے وہ مندرجہ ذیل ہیں۔

خالصتاً زر کے معنوں میں (۲/۱۷۷)، (۲/۲۶۳)، (۹۲/۱۸)، (۲/۱۸۸)،
(۹/۲۴) اور (۳۰/۳۹) وغیرہ۔

خالصتاً اثاثہ جات کے معنوں میں یہ اصلاح (۱۰/۸۸)، (۱۷/۶)، (۲۶/۸۸)،
(۱۰۴/۲)، (۹۰/۶)، (۲/۲۴۷)، (۶/۱۵۳)، (۱۸/۴۶)، (۲۳/۵۵)، (۲۷/۳۶)،
(۶۸/۱۳)، (۸۹/۲۰)، (۱۸/۳۴)، (۱۸/۳۹)، (۱۹/۷۷)، (۷۴/۱۴)،
(۱۰۴/۳)، (۱۱۱/۲)، (۲/۱۵۵)، (۳/۱۰)، (۳/۱۶۱) وغیرہ میں استعمال کی گئی ہے۔

اس پس منظر میں ان آیات پر تدبر کرنا لازمی ہے جن میں ربا کو حرام قرار دیا گیا

ہے۔ یہ آیات مندرجہ ذیل ہیں۔

يٰۤاَيُّهَا الَّذِيْنَ اٰمَنُوْا اتَّقُوْا اللّٰهَ وَاذْكُرُوْا مَا بَقِيَ مِنَ الرِّبَا اِنَّ كُنْتُمْ مُّؤْمِنِيْنَ ۝
فَاِنْ لَّمْ تَفْعَلُوْا فَاذْنُوْا بِحَرْبٍ مِّنَ اللّٰهِ وَرَسُوْلِهِۦٓ وَاَنْ تَبْتِمَّ فَلَکُمْ
رُؤُسُ اَمْوَالِکُمْ لَا تَظْلِمُوْنَ وَلَا تُظْلَمُوْنَ
(۲/۲۷۹-۲۷۸)

اے اہل ایمان! اللہ کا تقویٰ اختیار کرو اگر تم مومن ہو تو جتنا ربا میں بیچ گیا ہو اسے چھوڑ دو اگر تم نے ایسا نہ کیا تو اللہ اور اس کے رسول کی طرف سے (برپا ہونے والی) جنگ کا یقین کر لو اگر تم ربا سے توبہ کر لو تو تمہارے لئے اصل اموال وصول کرنا جائز ہے (اس صورت میں) نہ تم ظلم کرو گے نہ تم پر ظلم ہوگا۔
ان آیات کریمہ میں جو تدبیر طلب پہلو ہیں وہ یہ ہیں۔

۱۔ ربا کی مد میں باقی تمام رقم چھوڑ دینے کا حکم ہے کوئی مومن اس مد میں ایک پیسہ بھی وصول نہیں کر سکتا لہذا اس حوالے سے نام نہاد سود اور مہاجنی سود کی بحث ہی بے معنی ہو جاتی ہے جب کسی قسم کی کوئی اضافی رقم وصول نہیں کی جاسکتی تو یہ کہنا کہ اتنی رقم وصول ہو سکتی ہے اتنی نہیں کا راجا حاصل ہے۔

۲۔ توجہ طلب امر یہ ہے کہ ان آیات میں ہر قسم کے اموال کی بابت یہ کہا گیا ہے کہ صرف اصل مال واپس لیا جاسکتا ہے۔ آیت کے الفاظ پر غور کیجئے رء و سن اموالکم ”تمہارے اصل اموال“ صرف ان کو واپس لینے کو کہا گیا ہے پیچھے وضاحت کی جا چکی ہے کہ قرآن مجید میں مال کی اصطلاح زر سے لیکر ہر قسم کے اثاثے کیلئے استعمال کی گئی ہے۔ اس پس منظر میں جب قرآن مال کی جمع اموال کا لفظ استعمال کرتا ہے تو اس کا مطلب واضح ہے یعنی کسی بھی قسم کا اثاثہ۔ اسے کسی کو دینے کے بعد صرف اس کی اصل شکل میں واپسی ممکن ہے اس سے زائد نہیں۔ اس بنیاد پر ربا کی تعریف ان الفاظ میں کی جاسکتی ہے۔

”ربا سے مراد وہ اضافی رقم ہے (قطع نظر نوعیت اور مقدار کے) جو سرمایہ (کسی بھی نوعیت کے اثاثہ حیات بمعہ زر) کا مالک اپنے سرمایہ کو ایک خاص مدت کے لئے کسی دوسرے کو استعمال میں دینے (بلا استثنا مقصد استعمال) کے عوض وصول کرتا ہے خواہ یہ اضافہ معاہدے کا حصہ ہو یا نہ ہو۔“

اس بنیاد پر نہ کر ایہ نہ مضار بہ، نہ ٹھکیداری نظام اور نہ ہی زمین کے لگان کی کوئی گنجائش

بچتی ہے۔ لہذا ایک بنیادی اصول جو پوری نوع انسانی کے لئے ہے وہ یہ ہے کہ کوئی بھی انسان بہ حیثیت انسان صرف اور صرف اپنے ہاتھوں کی کمائی پر قادر ہے اس سے زائد نہیں۔ اس حوالے سے یہ امر بھی ذہن نشین رہنا چاہیے کہ یہ حکم یعنی محنت سے کمائی کا حکم پوری نوع انسانی کے لئے ہے جو انسان جب بھی اور جہاں بھی اس حکم سے انحراف کرے گا وہ انتہائی بدترین نتائج کا سامنا کرے گا۔ یہی وجہ ہے کہ جب انسانوں کے لئے یہ کہا گیا کہ انسان کے لئے صرف وہی ہے جس کے لئے اس نے کوشش کی تو ایسا نہ کرنے والوں بالفاظ دیگر ماسوا محنت دیگر ذرائع سے رزق یا آمدنی حاصل کرنے والوں کو بھی بہ حیثیت انسان بدترین نتائج سے آگاہ کیا گیا ہے۔

الَّذِينَ يَأْكُلُونَ الرِّبَا أَلَّا يَقُومُوا إِلَّا كَمَا يَقُومُ الَّذِي يَتَخَبَّطُهُ
الشَّيْطَانُ مِنَ الْمَسِّ ذَلِكِ بَانْتِهَامٌ قَالُوا إِنَّمَا الْبَيْعُ مِثْلُ
الرِّبَا وَأَوَّحَلَ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ
فَانْتَهَى فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَئِكَ أَصْحَابُ
النَّارِ هُمْ فِيهَا خَالِدُونَ ح

(۲/۲۷۵)

جو لوگ سود کھاتے ہیں وہ (بالکل) اسی طرح کھڑے ہوتے ہیں جس طرح وہ شخص کھڑا ہوتا ہے جس پر شیطان (سانپ) کا سخت حملہ ہوا ہو یہ اس وجہ سے ہے کہ وہ کہتے ہیں کہ (خریدو) فروخت (بھی تو) بالکل ربا کی طرح ہے حالانکہ اللہ نے (خریدو) فروخت کو حلال کیا ہے۔ اور ربا کو جرم قرار دیا ہے تو جس شخص کے پاس اللہ کی نصیحت پہنچی اور وہ باز آ گیا تو جو پہلے ہو چکا اس کا معاملہ اللہ کے سپرد اور جو پھر لینے لگا تو ایسے لوگ جہنمی ہیں جس میں وہ ایک (بہت) طویل مدت رہیں گے۔

اس آیت کریمہ میں ربا (کوئی بھی غیر مکتب آمدنی) وصول کرنے کے جو تباہ کن

نتائج بیان کئے گئے ہیں ان پر تفصیلی بحث ساتویں باب میں رزق کی بست کے پہلے قانون بہ عنوان ”اللہ کے ذکر سے اعراض سے معیشت تنگ ہو جاتی ہے“ میں کی گئی ہے۔ فی الحال جو توجہ طلب نکتہ ہے وہ یہ ہے کہ اس آیت میں خطاب پوری نوع انسانی ہے کسی خاص گروہ یا افراد سے نہیں۔ آیت کے ابتدائی الفاظ ”جو لوگ ربا کھاتے ہیں“ اس امر کی صریح شہادت ہیں کہ کوئی بھی انسان جب بھی، جہاں بھی ”ربا وصول“ کرے گا اسے انہیں شدید بدترین نتائج کا سامنا کرنا ہوگا جو اس آیت میں بیان کیئے گئے ہیں۔ گویا کسی بھی انسان کے بس میں یہ نہیں کہ وہ اپنی محنت سے زائد کچھ بھی حاصل کر سکے۔ یہ تقدیر پوری بنی نوع انسان کیلئے ہے، کسی خاص گروہ انسانی کے لئے نہیں۔

vi - انفاق

معیشت اور معاشرت دونوں حوالوں سے یہ ایک اور اساسی نوعیت کا حکم ہے اس سے مراد ہے زائد از ضرورت تمام دولت و آمدنی کو اللہ کی راہ میں کھلا رکھنا ہے۔ اس نکتے پر تفصیلی بحث چھٹے باب میں رزق کی کشادگی کے تیسرے قانون بہ عنوان ”خدا سے ڈرنے والوں، توکل کرنے والوں، نمازیوں اور انفاق کرنے والوں کے لئے باعزت رزق“ کے تحت کی گئی ہے۔

vii - تقسیم دولت میں مساوات

ایک بنیادی قرآنی حکم ہے کہ

لَا يَكُونُ دَوْلَةً بَيْنَ الْأَغْنِيَاءِ مِنْكُمْ ط (۵۹/۷)

دولت تم میں سے امراء کے درمیان نہ گھومتی رہے۔

بالفاظ دیگر دولت کی منصفانہ تقسیم حکم ربی ہے۔ اس مقصد کے لئے ظاہر ہے ہر

حکومت اپنے اپنے حالات کے تناظر میں حکمت عملی اختیار کر سکتی ہے تاہم اس اصول سے انحراف ممکن نہیں۔

viii - معاشرے کے معاشی لحاظ سے پس ماندہ طبقات کی دستگیری

معاشرے کے معاشی لحاظ سے پس ماندہ طبقات کی دستگیری معاشرے کے خوشحال لوگوں پر بہ حیثیت فرض عائد ہوتی ہے۔ اس فرض سے کوئی فرار ممکن نہیں۔ یہ ایک لازمی فریضہ ہے۔ اس نکتے پر تفصیلی بحث ساتویں باب میں رزق کی بستگی کے پانچویں قانون بہ عنوان ”سماجی تحفظ کے نظام کی عدم موجودگی سے رزق کی تنگی“ کے تحت کی گئی ہے۔

یہ وہ بنیادی معاشی قوانین ہیں جو قرآن مجید ہمیں فراہم کرتا ہے انہی قوانین کی بنیاد پر اگر کوئی معاشرہ اور معیشت ترتیب دی جاتی ہے تو وہ حقیقی معنوں میں دنیاوی اور اخروی فلاح حاصل کر سکے گی۔ یہ بات پوری احتیاط اور ذمے داری سے کہی جاسکتی ہے کہ اگر معاوضہ صرف محنت کا تسلیم کیا جائے اور تمام زائد از ضرورت دولت اللہ کی راہ میں کھلی رکھی جائے تو صرف یہی دو امور معیشت اور معاشرے کی تقریباً تمام برائیوں کا سدباب کرنے کے لئے بہت کافی ہیں۔ صرف آزمائش شرط ہے۔

۳۔ انسان کے بارے میں تصور

جہاں تک انسان کا تعلق ہے انسان یقیناً اشرف المخلوقات نہیں ہے تاہم اسے اللہ نے اپنی اکثر مخلوقات پر برتری دی ہے۔

وَفَضَّلْنَاهُمْ عَلَى كَثِيرٍ مِّمَّنْ خَلَقْنَا تَفْضِيلًا (۱۷/۷۰)

اور (نوع انسانی کو) اپنی بہت سی مخلوقات پر فضیلت دی۔

نوع انسان کو اللہ نے واجب التکریم بنایا ہے۔

وَلَقَدْ كَرَّمْنَا بَنِي آدَمَ (۱۷/۷۰)

ہم نے بنی آدم کو واجب التکریم بنایا۔

انسان کی تخلیق کا بنیادی مقصد اللہ کی اطاعت ہے۔

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (۵۱/۵۶)

ہم نے انسانوں اور جنات کو اپنی اطاعت کے لئے پیدا کیا۔

اطاعت سے مراد ان قوانین خداوندی کی اطاعت ہے جنہیں سنۃ اللہ کہا گیا۔ اگر یہاں یہ سوال پوچھا جائے کہ اس اطاعت کا حاصل یا مقصد کیا ہے؟ تو اس کا سیدھا سادا جواب یہ ہے کہ اللہ تعالیٰ نے نفس کی شکل میں ہر انسان کو ایک بیش بہا دولت عطا کی ہے جو قطعی متوازن لیکن مضر اور خوابیدہ شکل میں انسان کو ملتی ہیں۔ انسانی زندگی کا بنیادی مقصد نفس کے اس توازن کو برقرار رکھنا اسے نشوونما اور ترقی دینا ہے۔ اقبال کی اصطلاح میں اسے تعمیر خودی کہا جاسکتا ہے۔ (از روئے قرآن اس توازن کی برقراری یا نفس کی نشوونما کا بنیادی ذریعہ یا وسیلہ انسان کے معاشی افعال ہیں)۔ یہ مقصد صرف اور صرف سنۃ اللہ کی اطاعت سے ہی حاصل ہو سکتا ہے۔ (تفصیل کے لئے دیکھئے تیسرا باب)۔ بالفاظ دیگر قوانین خداوندی سے مکمل ہم آہنگی اسی کو تقویٰ کہا جاتا ہے۔ تقویٰ کا مادہ وقی ہے اس کے بنیادی معنی کس چیز کی حفاظت کرنا، نگہبانی اور نگہداشت کرنا اور اسے مضر اور تکلیف دہ چیزوں سے بچانا ہے۔ قرآن مجید میں کئی مقامات پر و اتقوا اللہ کے الفاظ آئے ہیں جس کے معنی ہیں اللہ کا تقویٰ اختیار کرنا یا بالفاظ دیگر احکام خداوندی کا اتباع کرنا ہیں۔ سورۃ مائدہ میں اسے عدوان کے مقابلے میں استعمال کیا گیا ہے۔ (۵/۲) جس کے معنی سرکشی اور نافرمانی کے ہیں۔ سورۃ آل عمران میں اس کی مزید تصریح یہ کہہ کر کر دی گئی ہے جہاں ارشادِ ربانی ہے۔

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ

(۳/۱۰۲)

اے اہل ایمان! اللہ کا تقویٰ اختیار کرو جیسا کہ تقویٰ اختیار کرنے کا حق ہے۔

سورۃ شعرا میں متقین کے مقابلے میں غاویں آیا ہے (۹۱-۹۰/۲۶) جس کے معنی قوانین خداوندی سے انحراف یا راہِ حق کو چھوڑ کر دیگر راہ اختیار کرنے کے ہیں۔ اس سے

تقویٰ کے معنی مزید واضح ہو جاتے ہیں۔ لہذا متقی سے مراد وہ شخص ہوگا جو تو امین خداوندی کی کامل اطاعت کرے اور اس سے انحراف نہ کرنے۔ درحقیقت یہی وہ واحد راہ ہے جو تعمیرِ نتائج (انسانی ذات کی تعمیر) کی طرف جاتی ہے باقی تمام راہیں خواہ وہ کوئی ہوں انکا انجام صرف اور صرف تباہی ہے اسی وجہ سے قرآن مجید اہل علم و عقل کو خاص طور پر اپیل کرتا ہے کہ وہ صرف اور صرف تقویٰ کی راہ اختیار کریں۔

(۶۵/۱۰)

فَاتَّقُوا اللَّهَ يَا أُولِي الْأَلْبَابِ الَّذِينَ آمَنُوا ۗ

اے عقل والو! جو ایمان لائے ہو اللہ کا تقویٰ اختیار کرو۔

بالفاظ دیگر قرآن کی اپیل عقل و بصیرت سے ہے کہ صرف یہی راہ کامیابی کی ہے

لہذا اسے اختیار کیا جانا چاہیے اسی کو خدا کے رنگ میں رنگنا کہا جاتا ہے۔

صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً وَنَحْنُ لَهُ عِبْدُونَ (۲/۱۳۸)

کہہ دو کہ ہم نے اللہ کا رنگ اختیار کر لیا ہے اور اللہ سے بہتر رنگ کس کا

ہو سکتا ہے اور ہم اسی کی عبادت کرنیوالے ہیں۔

تاہم اللہ تعالیٰ نے خود انسان کو یہ اختیار دیا ہے کہ اگر وہ یہ راہ اختیار نہ کرنا چاہے تو وہ

اپنی مرضی سے جو راہ چاہے اختیار کر لے۔ اس حوالے سے اسے مکمل اختیار حاصل ہے۔

کیونکہ اللہ ہی نے انسان کو وہ شعور عطا کیا ہے جس کی مدد سے وہ جو چاہے راہ اختیار

کر سکتا ہے۔

(۸۷/۲-۳)

اللّٰهُمَّ خَلَقَ فَسَوِّىْ ۗ وَالَّذِىْ قَدَّرَ فَهَدِىْ

جس نے (انسان کو) خلق کیا پھر (اس کے اعضاء کو) درست کیا اور جس

نے اسکا اندازہ ٹھہرایا (پھر اس کو) راستہ بتایا۔

اس حقیقت کو سورۃ البلد میں ان الفاظ میں بیان کیا گیا ہے۔

أَلَمْ نَجْعَلْ لَهُ عَيْنَيْنِ ۚ وَلِسَانًا وَشَفَتَيْنِ ۚ وَهَدَيْنَاهُ النَّجْدَيْنِ ۚ

(۱۰-۸/۹۱)

بھلا ہم نے اس کو دو آنکھیں نہیں دیں؟ اور زبان اور دو ہونٹ (نہیں دیئے) اور اس کو (خیر و شر کے) دونوں راستے بھی دکھادیئے۔

سورۃ الیل میں اس حوالے سے ارشاد ربانی ہے۔

وَنَفْسٍ وَمَا سَوَّاهَا ۚ فَأَلْهَمَهَا فُجُورَهَا وَتَقْوَاهَا ۚ (۸-۷/۹۲)

اور انسان کی اور اس کی (قسم) جس نے اسکے اعضاء کو برابر کیا پھر اس کو بدی اور تقویٰ کی سمجھ دی۔

متذکرہ بالا آیات اور دیگر متعدد آیات سے بھی یہ واضح نتیجہ مستنبط ہوتا ہے کہ نوع

انسانی کو اللہ نے خلق کرنے کے بعد اسے اختیار و ارادہ کی دولت عطا کی اور نیک و بد میں امتیاز کرنے کا شعور بھی دیا۔ اب یہ انسان کی مرضی ہے کہ وہ خالق دو جہاں کی بتائی ہوئی راہ مستقیم پر چلنا چاہتا ہے یا کوئی بھی انحراف کی شکل اختیار کرنا چاہتا ہے۔ انسانی اختیار و ارادہ کے حوالے سے تفصیلی بحث دوسرے باب میں کی گئی ہے۔

ایسے لوگ جو اللہ پر ایمان لاتے ہیں اس کی اطاعت و بندگی اختیار کرتے ہیں مومن/مسلمان کہلاتے ہیں دوسری طرف ایسے افراد جو اپنی مرضی سے اسلام کی راہ کے علاوہ کوئی بھی دیگر راہ اختیار کرتے ہیں وہ کفار میں شمار کئے جاتے ہیں۔

۴۔ خدا، انسان اور کائنات کا باہمی تعلق

جیسا کہ عرض کیا گیا اللہ ایک کامل ترین ہستی ہے اسی نے یہ کائنات خلق کی ہے اور جاندار اور بے جان تمام اشیاء کے لئے قواعد و ضوابط متعین کر دیئے۔ انسان کو شعور کیساتھ ارادہ و اختیار کی قوت بھی دی۔ اسے اس کی زندگی کا مقصد بھی بتا دیا اس مقصد کے حصول کی راہ کی بھی نشاندہی کر دی اور ساتھ ہی کائنات کو خام حالت میں پیدا کیا اور اسے انسان کی

صوابدید پر چھوڑ دیا ہے کہ وہ اس کی تعمیر کرتا ہے یا تخریب۔ اگر انسان ایسے افعال انجام دیتا ہے جن سے اس کائنات کی تعمیر ہوتی ہے تو یہ افعال خود اس کی خودی کی تعمیر کا ذریعہ بھی بنتے ہیں اور برعکس صورت میں صورت حال برعکس ہو جاتی ہے یعنی تخریبی افعال سے انسانی خودی بھی برباد ہو جاتی ہے۔ وہ لوگ جو مومن ہیں وہ اس کائنات کو کارگہ عمل کی حیثیت سے لیتے ہیں اور اللہ کے قوانین کی اطاعت کے ذریعے اپنی دنیا اور آخرت دونوں سنوار لیتے ہیں۔ اس طرح مومن کیلئے یہ خام کائنات اس کی تعمیر خودی کا ذریعہ بنتی ہے اور اس مقصد کیلئے وہ ایک مبنی بر عدل اور اخلاقی اقدار سے بہرہ ور معاشرے کی تشکیل کی جدوجہد کرتا ہے جو ایک اعلیٰ اسطحی سرگرمی ہے۔

جبکہ اس کے برخلاف جو لوگ اللہ پر ایمان نہیں رکھتے ان کے نزدیک یہ کائنات ایک عارضی فائدے کی جگہ ہے۔ نفسِ امارہ کی خواہشات کی تکمیل ان کا مقصود و منہا ہوتا ہے۔ خواہ خواہشات کتنی ہی پست کیوں نہ ہوں انہیں اس سے کوئی دلچسپی نہیں ہوتی۔ وہ اسی دنیا کے ہو جاتے ہیں بالفاظِ دیگر زاہد راہ کو منزل سمجھ لیتے ہیں اور اسی کو جمع کرنے اور ضرب دینے میں زندگی گزار دیتے ہیں اس کارگہ عمل کو سیر و تفریح کا ذریعہ سمجھتے ہیں اور زیادہ سے زیادہ لذت کے حصول کو زندگی کا مقصد اولیٰ قرار دے دیتے ہیں۔ وہ حیات کو اس سنجیدگی سے نہیں لیتے جس سنجیدگی کا وہ ان سے تقاضہ کرتی ہے۔ نتیجتاً حیات بھی انہیں خاطر میں نہیں لاتی اور وہ کارگہ حیات میں خس و خاشاک بن کر ضائع ہو جاتے ہیں۔

اس طرح انسانوں کے یہ دو گروہ دو (۲) الگ الگ راہوں کے مسافر ہوتے ہیں۔ اول الذکر کائنات کو اس حوالے سے دیکھتا ہے کہ وہ اس کی جتنی زیادہ سے زیادہ تعمیر کرے گا وہ اس کے لئے بہتر ہے کیونکہ اسے پتہ ہے کہ کائنات برحق ہے یعنی ٹھوس نتائج پیدا کرنے والی ہے لہذا اس کے لئے یہ کائنات بے معنی نہیں بلکہ با مقصد ہوتی ہے۔ جبکہ ثانی الذکر اسے محض اپنی نفسانی خواہشات کی تکمیل کا ذریعہ سمجھتا ہے۔ ظاہر ہے جو جس قسم کا لائحہ عمل

اختیار کرتا ہے اسی قسم کی تقدیر اس پر منطبق ہو جاتی ہے اور اسی قسم کے نتائج کا اس کو سامنا کرنا ہوگا۔ اول الذکر دنیا اور آخرت دونوں کی فلاح حاصل کرتے ہیں جبکہ ثانی الذکر محض ایک عارضی منفعت اور پھر دائمی خسارہ۔

انسانی اختیار و ارادہ

جب کسی بھی حوالے سے کسی قاعدے یا قانون کی بات کی جاتی ہے تو یہ بات اسی تناظر میں ممکن ہے کہ انسان کو ارادہ و اختیار حاصل ہو۔ عقیدہ جبر کی موجودگی میں کسی قاعدے یا قانون پر بحث ہی کارِ لا حاصل ہے کیونکہ جب سب کچھ پہلے سے طے شدہ اور متعین ہے تو ظاہر ہے جزا اور سزا کے کوئی معنی نہیں رہ جاتے نہ صرف جزا اور سزا کے کوئی معنی نہیں رہ جاتے بلکہ خود خدا کے متعلق بہت عجیب و غریب تصور پیدا ہوتا ہے جس کے تحت وہ خود اپنی مخلوقات میں سے کسی پر انعام و اکرام کرتا ہے کسی پر ظلم پہ ظلم کیے چلا جاتا ہے اور انسان کا کوئی پرسان حال نہیں۔ بالفاظِ دیگر نعوذ باللہ کوئی قواعد و ضوابط یا اصول نہیں اللہ کا جو دل چاہتا ہے کرتا ہے اور اپنی مصلحت وہ خود ہی بہتر جانتا ہے۔

یقیناً ایسا ہرگز نہیں ہے دو بر ملا و کیت میں تو اس قسم کے خدا کا تصور ایک ”سیاسی مجبوری“ تھا تا کہ ”ظل الہی“ کے اقدامات کو جواز فراہم کیا جاسکے لیکن آج بہر حال اس قسم کی کوئی ”مجبوری“ نہیں ہے۔ مزید برآں جب رزق کی بست و کشاد کے قوانین کے حوالے سے بات کی جائے تو قانون کی موجودگی صرف ارادہ و اختیار سے ہی ممکن ہوا کرتی ہے لہذا یہ ضروری ہے کہ پہلے اس حوالے سے یہ وضاحت کر دی جائے کہ از روئے قرآن انسان کو اختیار و ارادہ کی قوت حاصل ہے بصورتِ دیگر لفظ قانون کے کوئی معنی ہی نہیں رہ جاتے۔

جیسا کہ گذشتہ باب میں عرض کیا گیا کائنات اور انسان دونوں کی تخلیق با مقصد ہے اور مقصد ارادہ و اختیار سے مشروط ہوتا ہے۔ اگر انسان کو ایک مقصد دینے کے بعد ارادہ و اختیار نہ دیا جاتا تو یہ ایک قطعی بے معنی بات تھی۔ یہی وجہ ہے کہ قرآن مجید میں کئی مقامات پر قطعی واضح اور دو ٹوک انداز میں اس امر کی صراحت کی گئی ہے کہ انسان کو اختیار و ارادہ کی نعمت دی گئی ہے اور وہ اس نعمت کو استعمال کرنے میں مکمل آزاد بھی ہے۔

انسان تو پھر انسان ہے از روئے قرآن یہ زمین اور پوری کائنات نہ صرف یہ کہ
باشعور ہے بلکہ ارادہ و اختیار کی بھی حامل ہے اس حقیقت کا اثبات مندرجہ ذیل آیت قرآنی
سے ہوتا ہے۔

ثُمَّ اسْتَوَىٰ إِلَى السَّمَاءِ وَرَهَىٰ دُخَانَ فَقَالَ لَهَا وَلِلْأَرْضِ ائْتِيَا
طَوْعًا أَوْ كَرْهًا قَالَتَا أَتَيْنَا طَائِعِينَ
(۴۱/۱۱)

پھر آسمان کی طرف متوجہ ہوا اور وہ دھواں تھا تو اس نے اس سے اور زمین
سے فرمایا کہ دونوں آؤ (خواہ) خوشی سے خواہ ناخوشی سے انہوں نے کہا کہ
ہم خوشی سے آتے ہیں۔

یہ آیت سادہ طور پر اس امر کی گواہ ہے کہ زمین اور کائنات دونوں باشعور ہیں جہاں
تک زمین کے باشعور ہونے کا تعلق ہے اس پر تو سائنس مہر تصدیق ثبت کر چکی ہے کائنات
تک ابھی سائنس کی رسائی ہی نہیں لیکن اس حوالے سے قرآن کی گواہی بہت کافی ہے۔
زمین اور کائنات نہ صرف یہ کہ باشعور ہیں بلکہ انہیں ارادہ و اختیار بھی حاصل ہے آیت
(۴۱/۱۱) میں اللہ تعالیٰ کا ان دونوں سے خطاب اور ان دونوں کا اپنی مرضی سے آنا اس امر
کی کھلی کھلی شہادت ہے کہ انہیں اختیار و ارادہ حاصل ہے اور انہوں نے اپنی رضا سے اللہ کو
لبیک کہا۔ مقام تدبر یہ ہے کہ جب زمین اور کائنات کو ارادہ و اختیار کی دولت اللہ نے عطا کی
ہے تو کیا انسان کو اس دولت سے محروم رکھا گیا ہوگا؟ ارادہ و اختیار کے بغیر انسانی تخلیق کے
کوئی معنی ہی نہیں رہتے کیونکہ اگر انسان کو یہ قوت حاصل نہ ہو تو سزا اور جزا کے کوئی معنی ہی
نہیں رہتے۔ صرف سزا اور جزا تصور کی موجودگی ہی اس امر کی شہادت ہے کہ انسان کو ارادہ
و اختیار کی صلاحیت حاصل ہے۔

اس حوالے سے ایک دلیل یہ بھی ہے کہ یہ پوری کائنات مخصوص اصول و ضوابط یا
قوانین کی پابند ہے۔ یہ قوانین چاہے طبعی دنیا سے متعلق ہوں یا انسانی کی سماجی دنیا سے قطعاً

تغیر لکچداد ہیں۔ یہاں توجہ طلب امر یہ ہے کہ قانون خود کس چیز کا غماض ہے؟ یہی کہ اگر ایسا کیا جائے تو ایسا ہوگا۔ یہ حقیقت بذات خود اس امر کا ثبوت ہے کہ انسان کو ارادہ و اختیار حاصل ہے کیونکہ انسان اپنے ارادے سے ہی یہ فیصلہ کرتا ہے کہ اسے ایسا کرنا چاہیے یا نہیں کرنا چاہیے اور اس فیصلے کے مطابق اسی قسم کا قانون اس پر منطبق ہو جاتا ہے۔ اگر انسان کے پاس اختیار و ارادہ کی قوت نہ ہوتی تو انسانی دنیا میں کوئی قانون بھی نہ ہوتا کیونکہ جانوروں کے لیے کس قاعدے یا قانون کی ضرورت نہیں ہوتی۔ اس حوالے یہ نکتہ بھی قابل تدبر ہے کہ قرآن کریم میں متعدد مقامات پر کہا گیا ہے کہ اللہ ہر شے پر قادر ہے۔

أَنَّ اللَّهَ عَلَىٰ كُلِّ شَيْءٍ قَدِيرٌ
(۲/۲۵۹)

بے شک اللہ تمام اشیاء (کے پیمانوں) پر قادر ہے۔

اسی طرح (۲۲/۶)، (۲/۲۸۳) اور دیگر مقامات پر بھی یہ مضمون دہرایا گیا ہے تاہم توجہ طلب امر یہ ہے کہ ان تمام مقامات پر لفظ ”اشیاء“ استعمال کیا گیا ہے انسان نہیں کہا گیا۔ یہ صورت حال سیدھے سادے انداز میں اس امر کی غماض ہے کہ تمام اشیاء کائنات اللہ تعالیٰ کے پیمانوں (قوانین) کے مطابق چلنے کے لیے مجبور ہیں لیکن انسان بہر حال مجبور نہیں ہے۔ اللہ نے انسان کو اشیاء کی طرح تقذیرات کا پابند نہیں کیا ہے اسے ارادہ و اختیار کی دولت سے نوازا ہے اقبال کے الفاظ میں:

تقدیر کے پابند نباتات و جمادات

مومن فقط احکام الہی کا ہے پابند

قانون کی موجودگی بذات خود انسانی اختیار و ارادے کی قوت کی مظہر ہے۔ اس حوالے

سے قرآن کریم میں سے کئی آیات پیش کی جاسکتی ہیں جو قانون کی اساس پر مبنی ہیں یعنی اگر

ایسا کرو گے تو نتیجہ ایسا ہوگا۔ یہ آیات کریمہ انسانی اختیار و ارادہ کا کھلا کھلا اظہار ہیں۔

۱۔ اور جو لوگ ایمان لائے اور صالح اعمال کیے ان کے لیے جنت کے باغ ہیں۔

(۲/۲۵)، (۲/۸۲)

بالفاظ دیگر اگر ایمان لاؤ گے اور اعمال صالح کرو گے تو جنت کے حقدار ہو گے۔

۲۔ جو لوگ میری ہدایت کی پیروی کریں گے نہ ان کو کوئی خوف ہوگا نہ وہ غمناک ہوں گے۔ (۲/۳۸)

۳۔ جو لوگ اپنا مال خدا کی راہ میں خرچ کرتے ہیں پھر اس کے بعد اس کا کسی پر احسان نہیں دھرتے نہ کسی کو تکلیف دیتے ہیں ان کا اجر ان کے رب کے پاس محفوظ ہے نہ ان کو خوف ہوگا نہ وہ غمگین ہوں گے۔ (۲/۲۶۲)

یعنی اگر اللہ کی راہ میں مال خرچ کیا جائے گا تو اس کا نتیجہ خوف و حزن سے تحفظ کی صورت میں سامنے آئے گا۔

۴۔ نہ تم ظلم کرو گے نہ تم پر ظلم کیا جائے گا۔
یعنی اگر تم ظلم کرو گے تو تم پر ظلم ہوگا۔ (۲/۲۷۹)

۵۔ اگر کتاب کے بعض حصوں کا اتباع کرو گے اور بعض سے انکار کرو گے تو اس دنیا میں ذلیل و خوار ہو گے اور آخرت میں بھی سخت عذاب میں مبتلا ہو گے۔ (۲/۸۵)

۶۔ اگر وہ ایمان لاتے اور تقویٰ اختیار کرتے تو خدا سے بہت اچھا صلہ پاتے۔ (۲/۱۰۳)

۷۔ تم مجھے یاد رکھو میں تمہیں یاد کرتا رہوں گا اور میرا شکر ادا کرو اور میری ناشکری نہ کرنا۔ (۲/۱۵۲)

اس آیت کریمہ میں قطعی واضح اور دو ٹوک انداز میں کہہ دیا گیا ہے کہ اگر تم مجھے (اللہ کو) یاد رکھو گے اس کا ذکر کرو گے تو میں (اللہ تعالیٰ) تمہیں یاد رکھوں گا۔

۸۔ اگر تم مومن ہو تو تم ہی غالب رہو گے۔ (۳/۱۳۹)

۹۔ اگر تم اللہ کی راہ میں مارے جاؤ یا مرجاؤ تو یقیناً اللہ کی رحمت اور بخشش اس سے جو وہ جمع کرتے ہیں کہیں بہتر ہوگی۔ (۳/۱۵۷)

- ۱۰۔ اگر اللہ تمہاری مدد کرے تو کوئی تم پر غالب نہیں آسکتا اور اگر وہ تمہاری مدد چھوڑ دے تو کوئی تمہاری مدد کرنے والا نہیں ہے۔ (۳/۱۶۰)
- ۱۱۔ اگر تم ایمان لاؤ گے اور تقویٰ اختیار کرو گے تو تمہیں بڑا اجر ملے گا۔ (۳/۱۷۹)
- ۱۲۔ اگر تم کبار (گناہ کبیرہ) سے بچو گے تو ہم تمہارے عیب دور کر دیں گے اور تمہیں معزز مقام عطا کریں گے۔ (۴/۳۱)
- ۱۳۔ اگر اہل کتاب ایمان لے آتے اور تقویٰ اختیار کرتے تو ہم ضرور ان کی برائیاں ان سے دور کر دیتے اور انہیں نعمتوں والے باغوں میں داخل کرتے۔ (۵/۶۵)
- ۱۴۔ اگر وہ تورات اور انجیل اور جو کچھ ان کے رب کی طرف سے ان پر اتارا گیا ہے کا اتباع کرتے تو ضرور انہیں فراوان رزق ملتا۔ (۵/۶۶)
- ۱۵۔ اگر ان بستیوں کے رہنے والے ایمان لاتے اور تقویٰ اختیار کرتے تو ہم آسمان اور زمین سے ان پر برکتوں کے دروازے کھول دیتے۔ (۷/۹۶)
- ۱۶۔ جو لوگ ایمان لائے اور انہوں نے اپنے ایمان کو ظلم سے مخلوط نہیں کیا انہی لوگوں کے لیے امن مقدر ہے اور وہی ہدایت پانے والے ہیں۔ (۶/۸۲)
- ۱۷۔ اے اہل ایمان! اگر تم اللہ کا تقویٰ اختیار کرو گے تو وہ تمہارے لیے بڑے امتیاز کا سامان پیدا کر دے گا اور تمہاری کمزوریوں کو دور کر دے گا۔ (۸/۲۹)
- ۱۸۔ آپ کفار سے کہہ دیجئے کہ اگر وہ باز آ جائیں تو جو وہ پہلے کر چکے ہیں وہ معاف کر دیا جائے گا اور اگر وہ (پھر انہی کو تو توں کی طرف) لوٹیں گے تو پہلے لوگوں کی جو سنت گذر چکی ہے (وہی ان کے ساتھ بھی دہرائی جائے گی)۔ (۸/۳۸)
- ۱۹۔ یہ (عذاب) تمہارے گذشتہ کرتوتوں کا نتیجہ ہے اور اللہ اپنے بندوں پر ذرا بھی ظلم نہیں کرتا۔ (۸/۵۱)
- ۲۰۔ اگر تم میں بیس ثابت قدم رہنے والے ہوں گے تو وہ دوسو پر غالب آ جائیں گے اور

اگر سو ثابت قدم رہنے والے ہوں گے تو ایک ہزار کفار پر غالب آجائیں گے۔ (۸/۶۵)

۲۱۔ اگر تم منہ پھیرو گے تو وہ تمہاری جگہ اور لوگوں کو لے آئے گا۔ (۳۷/۳۸)

۲۲۔ جو ہمارے ذکر سے اعراض برتے گا اس کی روزی تنگ ہو جائے گی۔ (۲۰/۱۲۳)

۲۳۔ جو میری ہدایت کی پیروی کرے گا وہ نہ گمراہ ہوگا نہ تکلیف میں پڑے گا۔

(۲۰/۱۲۳)

۲۴۔ اور جو شخص حد سے نکل جائے اور اپنے رب کی آیات پر ایمان نہ لائے ہم اس کو ایسا

ہی بدلہ دیتے ہیں۔ (۲۰/۱۳۷)

۲۵۔ اگر تم شکر کرو گے تو میں تمہیں زیادہ دوں گا اور اگر ناشکری کرو گے تو میرا عذاب بہت

سخت ہے۔ (۱۳/۷)

۲۶۔ جس نے اللہ کی راہ میں مال دیا اور تقویٰ اختیار کیا اور نیک بات کو سچ جانا اس کو ہم

آسان طریقے کی توفیق دیں گے اور جس نے بخل کیا اور لا پرواہ بنا رہا اور نیک بات کو جھوٹ

جانا سے سختی پہنچائیں گے۔ (۹۲/۵-۱۰)

۲۷۔ اور جس طرح کی نیکی یہ کریں گے اس کی ناقدری نہیں کی جائے گی اور اللہ متبعین کو

خوب جانتا ہے۔ (۳/۱۱۵)

متذکرہ بالا آیات قرآن مجید کی ان کئی آیات میں سے محض چند ہیں جہاں بنیادی

استدلال یہ ہے کہ ”اگر ایسا کرو گے تو ایسا ہوگا“۔ ظاہر ہے کہ ان آیات سے انسانی اختیار و

ارادہ کے پہلو کو کسی صورت نظر انداز نہیں کیا جاسکتا۔

اسی حوالے سے ان تمام اقوام کی تباہی کے اسباب کا اگر تجزیہ کیا جائے جن کا ذکر

قرآن مجید میں کیا گیا ہے تو وہاں بھی قرآن مجید نے پہلے ان اسباب و علل کی مکمل وضاحت

کی ہے جن کی وجہ سے یہ قومیں تباہ و برباد ہوئیں۔ ان اسباب میں بھی آخری تجزیے میں وہ

تمام اقوام خود اپنی تباہی کی ذمے دار ٹھہرتی ہیں۔ نہ وہ اقوام اپنے افعال بد کو اس انتہا تک

پہنچائیں (جہاں عذاب لازم ہو جاتا ہے) نہ وہ تباہ ہوتیں۔ مثال کے طور پر قوم نوح علیہ السلام کے متعلق ارشادِ ربانی ہے:

وہ اپنے گناہوں کی وجہ سے غرق کیئے گئے اور آگ میں داخل کیئے گئے۔

(۷۱/۲۵)

پھر نوح نے کہا اے میرے رب! انہوں نے میری نافرمانی کی ہے اور اس کا اتباع کیا جس کے مال و اولاد نے بجز نقصان کے کسی چیز میں اضافہ نہیں کیا اور انہوں نے بڑی سازشیں کیں اور اپنی قوم سے کہتے رہے کہ تم اپنے معبودوں کو نہ چھوڑنا نہ وڈ کو چھوڑنا، نہ سواع کو چھوڑنا اور نہ یغوث کو اور نہ یعوق کو اور نہ نسر کو اور انہوں نے بہت سے لوگوں کو گمراہ کیا اور (اے خدا) ظالموں کو صرف ناکامی میں ہی بڑھا۔

(۷۱/۲۰-۲۳)

حضرت نوح علیہ السلام کے یہ الفاظ اس امر کی کھلی کھلی گواہی ہیں کہ ان کی قوم نافرمان برداری اور ظلم کی انتہا تک پہنچ چکی تھی یہ نافرمان برداری اور ظلم خود انہوں نے کیا تھا اور ظلم کا نتیجہ صرف اور صرف تباہی ہی ہوتا ہے جو اس قوم کا مقدر بنا۔

سورۃ نوح کے علاوہ سورۃ الاعراف میں واضح طور پر کہا گیا کہ پوری کی پوری قوم (ماسوا ان لوگوں کے جو ایمان لے آئے تھے) اندھی تھی۔ (سورۃ الانبیاء ۷/۶۳) میں کہا گیا کہ وہ بہت بری قوم تھی۔ (۲۱/۷۷) ان میں ایمان لانے کی صلاحیت ختم ہو چکی تھی۔ (۲۶/۱۲۱) خود اللہ تعالیٰ نے تصدیق کی کہ ان میں سے جو ایمان لائے تھے ان کے علاوہ کوئی ایمان نہیں لائے گا۔ (۱۱/۳۶)

ظاہر ہے یہ صورت حال قوم نوح کی خود اپنی پیدا کردہ تھی اور اس کا انجام بھی انہی کو بھگتنا پڑا اور قیامت میں جو مزید ذلت و رسوائی اور عذاب ہو گا وہ بھی ان کے اپنے اعمال کی وجہ سے ہو گا۔ یقیناً خدا کسی پر ظلم نہیں کرتا (۳/۱۸۲)۔

یہی صورت حال حضرت ہود علیہ السلام کی قوم، قوم عاد کے ساتھ بھی تھی۔
اور جن لوگوں نے ہماری آیات کی تکذیب کی تھی اور ایمان نہیں لائے تھے
ان کی جڑ کاٹ دی گئی۔ (۷/۷۲)

انہوں نے مجرم بن کر خدا سے منہ پھیر لیا تھا۔ (۱۱/۵۲)

انہوں نے حضرت ہود علیہ السلام کی تکذیب کی۔ (۱۱/۵۳)

انہوں نے (دیدہ دانستہ) اپنے رب کی آیات سے انکار کیا تھا اور اس کے
رسولوں کی نافرمانی کی تھی اور حق کے دشمن شخص کی اطاعت کی تھی۔ (۱۱/۵۹)

یہ قوم اپنے رب کی ناشکر گزار تھی۔ (۱۱/۶۰)

انہوں نے پیغمبروں کو جھٹلایا تھا۔ (۲۶/۱۲۳)

ان میں ایمان قبول کرنے کی صلاحیت ختم ہو گئی تھی۔ (۲۶/۱۳۰)

انہوں نے زمین میں ناحق تکبر کیا تھا۔ (۳۱/۱۵)

ان کے انہی اعمال کا نتیجہ یہ نکلا کہ:

اس دنیا میں اور آخرت میں دونوں جگہ ان کے پیچھے لعنت لگا دی گئی ان کے
لیے لعنت مقدر ہو گئی۔ (۱۱/۶۰)

انہیں ہلاک کر دیا گیا۔ (۲۶/۱۳۹)

انہیں اس دنیا میں بھی رسوائی کا عذاب ملا اور آخروی رسوائی کا عذاب اس
سے بھی بڑھ کر ہے۔ (۳۱/۱۶)

انہیں دردناک عذاب ملا۔ (۲۶/۲۳)

انہیں ایک ایسی ہوانے ہلاک کیا جو ہر چیز کو تباہ کر رہی تھی۔ (۲۶/۲۵)

اسی طرح سے قوم ثمود کا انجام بھی عبرت آموز ہے۔ انہوں نے خود جو جرائم کیئے ان
کی تفصیل اس طرح قرآن مجید میں بیان کی گئی ہے۔

- (۷/۷۶) انہوں نے ایمان لانے سے انکار کیا۔
- (۷/۷۴) وہ زمین میں فساد پھیلاتے تھے۔
- (۷/۷۷) انہوں نے اللہ کے حکم کی نافرمانی کی۔
- (۲۶/۱۵۷) انہوں نے حضرت ہود علیہ السلام کی تکذیب کی۔
- (۲۶/۱۵۱) حد سے بڑھ جانے والوں کی اطاعت کی۔
- (۲۶/۱۴۱) انہوں نے رسولوں کو جھٹلایا تھا۔
- (۲۷/۴۶) وہ بھلائی سے پہلے برائی میں جلد باز تھے۔
- ان کے اپنے ان افعال کا نتیجہ یہ نکلا کہ:
- (۶۹/۵) انہیں ہیبت ناک کڑک سے ہلاک کر دیا گیا۔
- (۵۱/۴۵) یہ ایسی خوفناک کڑک تھی کہ اس کا مقابلہ ان کے بس میں نہ تھا۔
- (۵۴/۳۱) اس ہیبت ناک کڑک نے انہیں باڑ کے بھوسہ کی مانند کر دیا۔
- اسی حوالے سے قوم لوط علیہ السلام کا تذکرہ بھی نمایاں اہمیت کا حامل ہے۔ یہ قوم
امرد پرستی کا شکار تھی جو یقیناً انتہائی برے افعال میں سے ایک ہے۔ قرآن مجید نے ان کے
اس فعلِ بد کی گواہی دی:
- (۷/۸۰) یہ ایسی بے حیائی تھی جو اس سے قبل کسی قوم نے نہیں کی۔
- وہ عورتوں کو چھوڑ کر مردوں کے پاس شہوت کے ارادے سے آتے تھے اور
یہ حدود فراموشی ہے۔
- (۷/۸۱)
- (۱۵/۷۲) وہ اپنی مستی میں مدہوش تھے۔
- (۲۶/۱۶۰) انہوں نے پیغمبروں کو جھٹلایا۔
- وہ راستوں پر ڈاکے ڈالتے تھے اور مجالس میں ناپسندیدہ حرکتیں کرتے تھے۔
- (۲۹/۲۹)

ان کے اپنے ان افعال بد کا نتیجہ یہ نکلا کہ:

ان پر پتھروں کا مینہ برسا کر انہیں ہلاک کر دیا گیا۔ (۷/۸۴)

ایسے پتھر جو نشان زدہ تھے ان کی بارش کی گئی اور ان کی بستیاں الٹ دی گئیں۔ (۱۱/۸۳)

اسی طرح قوم مدین جس کی طرف حضرت شعیب علیہ السلام مبعوث کیئے گئے تھے وہ بھی مختلف قسم کے افعال بد میں مبتلا تھی اور یہ تمام افعال وہ خود اپنی مرضی سے بالارادہ انجام دیتے تھے۔ از روئے قرآن ان کے افعال قبیح مندرجہ ذیل تھے۔

ناپ تول میں ڈنڈی مارتے تھے لوگوں کو ان کے حق سے کم اشیاء دیا کرتے

تھے اور اصلاح کے بعد زمین میں فساد کیا کرتے تھے۔ (۷/۸۵)

مختلف راستوں پر بیٹھ کر ان لوگوں کو ڈراتے اور روکتے تھے جو اللہ پر ایمان

لے آئے تھے اور دین میں ٹیڑھ پن تلاش کرتے تھے۔ (۷/۸۶)

یہ لوگ ظالم تھے۔ (۱۵/۷۸)

یہ لوگ بستیوں میں فساد مچانے کے لیے پھرا کرتے تھے۔ (۲۶/۱۸۳)

ان کے ان افعال کا نتیجہ یہ نکلا کہ:

ان کو ایک خوفناک زلزلے نے آیا اور وہ اپنے گھروں میں لاشوں کے ڈھیر

بن گئے۔ (۲۹/۳۷)

ان پر لعنت مقدر کر دی گئی جیسے کہ اہل شموذ پر تھی۔ (۱۱/۹۵)

وہ ایک خوفناک دن عذاب میں گھر گئے۔ (۲۶/۱۸۹)

یہی صورت حال بنی اسرائیل کے ساتھ بھی تھی اللہ نے ان پر ذلت

و مسکنت لازم کر دی کیونکہ وہ اللہ کے احکامات کو ماننے سے انکاری تھے،

انبیاء کرام کو ناحق قتل کر دیا کرتے تھے، عصیان کے عادی تھے اور حدود الہی

(۲/۶۱) سے تجاوز کرنے والے تھے۔

(۳/۱۱۲) ان پر محتاجی لازم کر دی گئی۔

ان کی عہد شکنی کی وجہ سے ان پر لعنت کی گئی اور ان کے دلوں کو سخت کر دیا گیا وہ اس نصیحت سے فائدہ اٹھانا بھول گئے جو انہیں کی گئی تھی۔ (۵/۱۳-۱۳)

کلام الہی میں تحریف کی جس کے نتیجے میں ان پر آسمان سے عذاب نازل ہوا۔ (۷/۱۶۲)

مندرجہ بالا تمام مثالیں اس حقیقت کا بین ثبوت ہیں کہ ان تمام مثالوں میں اقوام نے اپنی مرضی و ارادہ سے ایسی راہیں منتخب کیں جو انہیں نہیں کرنی چاہیے تھیں نتیجے کے طور پر انہوں نے اپنے افعال کی سزا بھی پائی۔ اگر انسان کو ارادہ اور اختیار حاصل نہ ہو تو سزا اور جزا کے معنی ہی نہیں رہ جاتے۔ سزا اور جزا ارادہ و اختیار سے مشروط ہوتی ہے۔ اسی وجہ سے قرآن مجید نے واضح طور پر مجبور اور صاحب ارادہ کو مساوی تسلیم نہیں کیا ہے۔

صَرَبَ اللَّهُ مَثَلًا عَبْدًا مَمْلُوكًا لَا يَقْدِرُ عَلَىٰ شَيْءٍ وَ مَن رَزَقْنَاهُ مِنَّا
أَرْزَاقًا حَسَنًا فَهُوَ يَنْفِقُ مِنْهُ سِرًّا وَ جَهْرًا هَلْ يَسْتَوُونَ الْحَمْدُ لِلَّهِ

بَلْ أَكْثَرُهُمْ لَا يَعْلَمُونَ ط (۱۶/۷۵)

اللہ ایک اور مثال بیان فرماتا ہے کہ ایک غلام ہے جو دوسرے کے اختیار میں ہے اور کسی چیز پر قدرت نہیں رکھتا اور ایک ایسا شخص ہے جس کو ہم نے اپنے ہاں سے مال طیب عطا فرمایا ہے وہ اس میں سے پوشیدہ اور ظاہر خرچ کرتا رہتا ہے تو کیا یہ دونوں اشخاص برابر ہیں؟ (ہرگز نہیں) الحمد للہ لیکن ان میں سے اکثر لوگ سمجھ نہیں رکھتے۔

بالفاظ دیگر صاحب قدرت اور محکوم کسی صورت برابر نہیں ہو سکتے ہیں۔ اس امر کو اس

سے اگلی آیت میں اس مثال سے واضح کیا گیا ہے۔

وَضَرَبَ اللَّهُ مَثَلًا رَجُلَيْنِ أَحَدُهُمَا أَبْكَمُ لَا يَقْدِرُ عَلَى شَيْءٍ وَهُوَ كَلٌّ عَلَى مَوْلَاهُ أَيْنَمَا يُوَجِّههُ لَأَيَّاتِ بَخِيرٍ طَهْلٍ يَسْتَوِي هُوَ وَمَنْ يَأْمُرُ بِالْعَدْلِ وَهُوَ عَلَى صِرَاطٍ مُسْتَقِيمٍ (۱۶/۷۶)

اور خدا ایک اور مثال بیان فرماتا ہے کہ دو آدمی ہیں جن میں سے ایک تو گونگا ہو جو کسی بات کی طاقت نہ رکھتا ہو وہ اپنے مالک پر بے فائدہ بوجھ ہو جدھر بھی (اس کا آقا) بھیجے (وہ) کوئی بھلائی نہ لائے پس کیا وہ شخص اور وہ شخص جو انصاف کرنے کا حکم دیتا ہو اور وہ خود بھی سیدھی راہ پر قائم ہو (کیا) باہم برابر ہو سکتے ہیں؟

اس آیت سے واضح ہے کہ دو اشخاص جو ایک دوسرے سے اختیار و عمل میں تفاوت رکھتے ہوں ایک بالکل گیا گذرا ہو اور دوسرا صاحب اختیار ہو دونوں برابر نہیں ہو سکتے۔ یہی وجہ ہے کہ بالجبر کروائے جانے والے کسی بھی کام کا خواہ وہ کفر کا ہی کیوں نہ ہو اس کا کوئی مواخذہ نہیں۔ مواخذہ صرف اس عمل کا ہوگا جو انسان نے اپنے ارادہ اور اختیار سے کیا ہو۔

مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيمَانِ
وَلَكِنْ مَنْ شَرَحَ بِالْكُفْرِ صَدْرًا، فَعَلَيْهِمْ غَضَبٌ مِنَ اللَّهِ وَ لَهُمْ
عَذَابٌ عَظِيمٌ (۱۶/۱۰۶)

جو شخص ایمان لانے کے بعد خدا کے ساتھ کفر کرے وہ نہیں جو مجبور کیا جائے اور اس کا دل ایمان کے ساتھ مضبوط ہو بلکہ وہ جو دل کھول کر کفر کرے تو ایسوں پر اللہ کا غضب ہے اور ان کو بہت سخت عذاب ہوگا۔

اس بنیاد پر بھول چوک سے ہونے والی غلطی کو نظر انداز کر دیا گیا ہے اور اسی غلطی کو قابل گرفت مانا گیا ہے جو بالا ارادہ ہو۔

وَ كَيْسَ عَلَيْكُمْ جُنَاحٌ فِيمَا أَخْطَأْتُمْ بِهِ وَ لَكِنْ مَّا تَعَمَّدَتْ
 قُلُوبُكُمْ وَ كَانَ اللَّهُ غَفُورًا رَحِيمًا (۳۳/۵)

جو بات تم سے غلطی سے ہو گئی ہو اس میں تم پر کچھ گناہ نہیں لیکن جو قصد دل
 سے کیا جائے (اس پر مواخذہ ہے) اور اللہ بخشنے والا اور مہربان ہے۔

یہی وہ بنیادی وجہ ہے جس کی بنا پر قتلِ عمد اور قتلِ خطا کی سزا الگ الگ رکھی گئی ہے۔

اول الذکر کی سزا سخت اور ثانی الذکر کی نرم ہے۔

قرآن مجید واضح انداز میں اس امر کی صریح وضاحت کرتا ہے کہ انسان کو اختیار و

ارادہ کی قوت دی گئی ہے اور وہ اس قوت کو استعمال کرنے میں آزاد ہے۔ اس حوالے سے

مندرجہ ذیل آیات پر تدبر لازمی ہے۔

(۹۰/۱۰)

وَ هَدَيْنَاهُ النَّجْدَيْنِ

ہم نے اسے (انسان کو) دو راستے دکھادیئے۔

یعنی انسان کو خیر اور شر کے دونوں راستے دکھادیئے گئے ہیں اب یہ انسان کی اپنی

مرضی ہے کہ وہ جو چاہے راہ اختیار کرے۔

(۷۶/۳)

إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا

ہم نے اسے زندگی کا صحیح راستہ دکھادیا (اب اس کی مرضی) خواہ وہ شکر کرے یا

نافرمان ہو جائے۔

یہاں واضح رہے کہ انسان کی اپنی خود کوئی تقدیر نہیں ہوتی انسان کو ارادہ و اختیار دیا

گیا ہے اسے نیک و بد میں تمیز کا شعور دے کر اس کے سامنے لامحدود تقدیرات پیش کر دی گئی

ہیں ان میں سے وہ جس تقدیر کو چاہے منتخب کر سکتا ہے۔ تاہم ایک دفعہ تقدیر کے انتخاب کے

بعد اس کے نتائج کی تبدیلی اس کے اختیار سے باہر ہے۔ اس حقیقت کو اقبال کی زبان میں

اس طرح بیان کیا جاسکتا ہے کہ:

تو اپنی تقدیر خود اپنے ہاتھ سے لکھ
 خالی رکھی ہے خامہ حق نے تیری جبیں
 حق و باطل میں انتخاب کا حق بہر حال انسان کو حاصل ہے۔ اس کی وضاحت قرآن
 مجید میں ان الفاظ میں کر دی گئی ہے۔

وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ ۚ

(۱۸/۲۹)

ان سے کہہ دیجیے کہ حق تمہارے رب کی طرف سے آ گیا ہے پس جو چاہے
 اس پر ایمان لائے اور جو چاہے انکار کر دے۔

سورۃ النجم میں قطعی واضح اور دو ٹوک الفاظ میں کہہ دیا گیا کہ:

لَيْسَ لِلْإِنْسَانِ إِلَّا مَا سَعَى ۝

(۵۳/۳۹)

انسان کے لیے اس کی سعی سے ماسوا کچھ بھی نہیں۔

اس آیت میں استعمال کیے جانے والے لفظ سعی پر تدبر لازم ہے۔ اس لفظ کا مادہ
 س ع ی ہے۔ جس کے معنی قصد کرنے اور ارادہ کرنے کے ہیں اس کے علاوہ کسی کام کے
 لیے کوشش، دوڑ دھوپ اور جدوجہد کے لیے بھی استعمال کیا جاتا ہے۔ انسان اسی شے کے
 لیے سعی کرتا ہے جس کے لیے ارادہ کرتا ہے بالفاظ دیگر ارادہ اور جدوجہد دونوں انسانی
 اختیار میں ہیں۔

جیسے کہ پیچھے عرض کیا جا چکا ہے کہ انسانی زندگی کا مقصد اپنے نفس کے توازن کو برقرار
 رکھنا ہے۔ یہ انسانی اعمال ہی ہیں جس سے یہ توازن بنایا بگڑتا ہے۔ اس حوالے سے
 بنیادی اصول یہ ہے۔

(۲/۲۰۲)

نَصِيبٌ مِّمَّا كَسَبُوا

تمہارا توازن تمہارے اعمال سے متعین ہوتا ہے۔

اس آیت میں استعمال کیے جانے والے لفظ ”نصیب“ کا مادہ ن ص ب ہے جس کے بنیادی معنی کسی چیز کو کھڑا کر کے رکھنے کے یا ابھار کر رکھنے کے آتے ہیں۔ اس بنیاد پر اس کا ترجمہ توازن کیا گیا ہے۔ بالفاظ دیگر وہ توازن جس پر اللہ تعالیٰ نے انسان کو پیدا کیا ہے اور جس توازن کی برقراری انسان کی دنیاوی اور اخروی کامیابی کا پہلا اور آخری معیار ہے اس کا تعین خود انسان اپنے اعمال سے کرتا ہے۔ یہ توازن دنیا اور آخرت میں دونوں جگہ انسانی اعمال سے ہی بنتا اور بگڑتا ہے۔ اس کی وجہ یہ بنیادی اصول ہے کہ:

كُلُّ نَفْسٍ بِمَا كَسَبَتْ رَهِيْنَةٌ ۗ
(۷۴/۳۸)

ہر شخص اپنے اعمال کے عوض گروی ہے۔

یابہ کہ:

جَزَاءُ بِمَا كَانُوا يَكْسِبُونَ
(۹/۸۲)

جیسا کرو گے ویسا بھرو گے۔

یہ ہماری عام زندگی کا مشاہدہ ہے اور کوئی ایک مثال بھی اس سے رتی بھرا خراف کی پیش نہیں کی جاسکتی۔ یہ عام انسانی زندگی کا سب سے پہلا اور بنیادی اصول ہے۔ یہی وجہ ہے کہ جو کچھ بھی انسان کے سامنے آتا ہے وہ اس کے اپنے اعمال کا نتیجہ ہوتا ہے۔

هَلْ يُجْزَوْنَ إِلَّا مَا كَانُوا يَعْمَلُونَ
(۳۳/۳۳)

پس جو عمل وہ کرتے تھے انہی کا ان کو بدلہ ملے گا۔

مَنْ يَعْمَلْ سُوءًا يُجْزَ بِهِ ۗ
(۴/۱۲۳)

جو کوئی بدی کرے گا اسے اس کے مطابق بدلہ دیا جائے گا۔

ان آیات کریمہ کے علاوہ اس حوالے سے کئی دیگر آیات پیش کی جاسکتی ہیں جہاں واضح اور دو ٹوک انداز میں انسانوں کو ان کے اعمال کا مکلف ٹھہرایا گیا ہے مثلاً (۹/۵۵)،

(۱۳/۵۱)، (۹۷-۱۶/۹۶)، (۴۰/۱۷)، (۷۱/۱۷)، (۵۲/۱۶)، (۵۶/۲۳) اور

انسان کس طرح اپنے اعمال کا خود مکلف ہے اس کا ایک بین ثبوت سورۃ البقرہ کی آیت ۲۷۹ کے مندرجہ ذیل الفاظ سے ہوتا ہے۔

لَا تَظْلِمُونَ وَلَا تُظْلَمُونَ
(۲/۲۷۹)
نہ تم کسی پر ظلم کرو گے نہ تم پر ظلم ہوگا۔

آیت کے یہ الفاظ جو ایک طرف بنیادی سماجی قوانین میں سے ایک قانون کی طرف انسانیت کی توجہ دلاتے ہیں تو دوسری طرف یہ بالکل سیدھے سادے انداز میں انسانی اختیار و ارادے کی شہادت بھی ہیں۔ کیونکہ اس آیت میں بنیادی نقطہ تدبیر یہ ہے کہ انسانوں کو یہ کہا جا رہا ہے کہ نہ تم ظلم کرو نہ تم پر ظلم ہوگا۔ یہاں لفظ ظلم کے معنی کا تعین کرنا لازمی ہے۔ ظلم کا مادہ ظ ل م ہے جس کے معنی دوسرے کی ملکیت میں بے جا تصرف کرنا، حد سے تجاوز کرنا، کسی چیز کو اس کے صحیح مقام سے ہٹا دینا ہیں خواہ یہ تبدیلی بلحاظ وقت ہو یا بہ لحاظ مقام۔ اس کے معنی اندھیرے اور تاریکی کے بھی ہیں اس جگہ کاروشن نہ ہونا جہاں روشنی کو ہونا چاہیے تھا۔

ان معنوں میں سے کوئی سے بھی معنی لیے جائیں ان میں انسانی اختیار و ارادہ کی نفی ممکن نہیں۔ ملکیت میں بے جا تصرف ہو، حد سے تجاوز کرنا ہو، کسی چیز کو اس کے مقام سے ہٹا دینا ہو یہ تمام افعال انسانی اختیار و ارادہ کی کھلی دلیل ہیں جب انسان یہ افعال کرتا ہے تو اس کے نتیجے میں اس پر ایسا ہی ظلم خدا کی تقدیر کی صورت میں منطبق ہو جاتا ہے یعنی پہل انسان کرتا ہے اس کے بعد اس کے نتائج خود بخود اسی اعتبار سے مرتب ہونا شروع ہو جاتے ہیں۔ اسی وجہ سے اقوام کے بارے میں بھی یہ کہا گیا ہے کہ خدا نے آج تک اس قوم کی حالت نہیں بدلی جب تک وہ خود اپنے نفوس کو تبدیل نہیں کرتی۔

انَّ اللّٰهَ لَا يُغَيِّرُ مَا بِقَوْمٍ حَتّٰى يُغَيِّرُوْا مَا بِاَنْفُسِهِمْ ط (۱۳/۱۱)
 اللہ کبھی بھی کسی قوم کی حالت کو نہیں بدلتا جب تک کہ وہ اپنے نفوس میں
 تبدیلی پیدا نہ کرے۔

یعنی ابتدا انسان کرتا ہے خواہ وہ انفرادی سطح پر ہو یا اجتماعی سطح پر اس کے بعد اسی قسم
 کے نتائج مرتب ہونا شروع ہو جاتے ہیں۔ یہی وجہ ہے کہ نعمتوں کے حوالے سے بھی یہی
 کہا گیا ہے کہ اللہ تعالیٰ کسی نعمت کو دینے کے بعد اس وقت تک اس کا سلسلہ منقطع نہیں کرتا
 جب تک انسان خود ہی اس کو اس کا نا اہل ثابت نہ کر دے اگر انسان اپنے عمل سے خود کو اس
 نعمت کا اہل ثابت کرتا ہے تو وہ نعمت اللہ تعالیٰ کبھی بھی اس سے واپس نہیں لیتا۔
 یہ صورت حال پھر انسانی اختیار و ارادے کی کھلی دلیل ہے۔ انسان پر جو بھی مصیبت
 آتی ہے وہ اس کے اپنے اعمال کا نتیجہ ہوتی ہے۔

وَمَا اَصَابَكُمْ مِّنْ مُّصِیْبَةٍ فَبِمَا كَسَبَتْ اَيْدِيكُمْ وَاَعْفُوا عَنْ كَثِیْرٍ ط
 (۲۲/۳۰)

اور جو مصیبت تم پر آتی ہے وہ تمہارے اپنے افعال کی وجہ سے ہوتی ہے اور
 بہت سے گناہوں کو تو وہ معاف کر دیتا ہے۔

برے اعمال کے نتائج بھی برے ہوتے ہیں بالفاظ دیگر وہی صورت حال یعنی جیسا
 کرو گے ویسا بھرو گے۔

فَاَصَابَهُمْ سَيِّاَتُ مَا عَمِلُوْا وَاَجَاقَ بِهِمْ مَا كَانُوْا بِهِ يَسْتَهْزِءُوْنَ ط
 (۱۶/۳۳)

تو ان کو ان کے اعمال (بد) کے برے بدلے ملے اور جس چیز کا وہ مذاق
 اڑایا کرتے تھے اس نے ان کو گھیر لیا۔

روزِ قیامت منہی نتائج کہیں خارج سے نہیں آئیں گے یہ انسان کے اپنے افعال

ہوں گے جنہیں انسان نے پہلے سے بھیج رکھا ہوگا۔

ذَلِكَ بِمَا قَدَّمْتُمْ أَيْدِيكُمْ وَأَنَّ اللَّهَ لَيْسَ بِظَلَّامٍ لِلْعَبِيدِ

(۳/۱۸۲)

یہ ان کاموں کی سزا ہے جو تمہارے ہاتھ آگے بھیجتے رہے ہیں اور اللہ اپنے بندوں پر مطلق ظلم نہیں کرتا۔

اس آیت میں استعمال ہونے والے الفاظ بِمَا قَدَّمْتُمْ أَيْدِيكُمْ پر تدبیر لازمی ہے یعنی وہ اعمال جنہیں تم نے اپنے ہاتھوں سے پہلے بھیجا ہو۔ یہ انسان کے وہ افعال ہیں جنہیں وہ اختیار و ارادہ سے آگے بھیجتا ہے۔ اس حقیقت کا اعادہ (۱۰/۳۰)، (۲۲/۹-۱۰)، (۳۰/۳۶)، (۴۲/۴۹) اور (۷۳/۲۰) میں بھی کیا گیا ہے۔

یہی وجہ ہے جس کی بنیاد پر اللہ محسنین کے کام کو ضائع نہیں کرتا۔

فَإِنَّ اللَّهَ لَا يُضَيِّعُ أَجْرَ الْمُحْسِنِينَ

(۱۲/۹۰)

اللہ محسنین کا اجر کبھی ضائع نہیں کرتا۔

اس بات کو ایک مختلف پیرائے میں یوں بھی کہا گیا ہے۔

وَسَيَجْزِي اللَّهُ الشَّاكِرِينَ

(۳/۱۴۴)

اللہ شکر گزاروں کو ضرور بدلہ دے گا۔

یہی وجہ ہے کہ روز قیامت ہر انسانی عمل کا ذرہ ذرہ تولا جائے گا۔

فَأَمَّا مَنْ ثَقُلَتْ مَوَازِينُهُ ۖ فَهُوَ فِي عِيشَةٍ رَاضِيَةٍ ۖ وَأَمَّا مَنْ خَفَّتْ

(۱۰۱/۶-۹)

مَوَازِينُهُ ۖ فَأَمَّهُ هَٰوِيَةٌ ۖ

اس وقت جس کے (اعمال کے) پلڑے بھاری ہوں گے وہ پسندیدہ

حالت میں ہوگا اور جس کے (اعمال کے) پلڑے ہلکے ہوں گے اس کا

ٹھکانہ حاویہ (بھڑکتی ہوئی آگ) ہوگا۔

اسی وجہ سے تمام انسانی افعال کو لکھ لیا جاتا ہے۔

فَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا كُفْرَانَ لِسَعِيدِهِ وَإِنَّا لَهُ
كَاتِبُونَ ط

(۲۱/۹۳)

اور جو اعمال صالح کرے گا اور ساتھ مومن بھی ہوگا تو اس کی کوشش کو رد نہیں
کیا جائے گا، ہم اس کے نیک اعمال کو لکھ رکھیں گے۔

إِذْ يَتَلَفَّى الْمُتَلَقِينَ عَنِ الْيَمِينِ وَعَنِ الشِّمَالِ قَعِيدٌ (۵۰/۱۷)
جب کہ دائیں اور بائیں بیٹھے ہوئے دو گواہ اس کی تمام حرکات محفوظ کرتے
جاتے ہیں۔

یہاں توجہ طلب امر یہ ہے کہ اگر سب کچھ پہلے سے متعین شدہ اور لکھا ہوا ہے تو اس
صورت میں اس آیت کے کوئی معنی ہی باقی نہیں رہتے کیونکہ اگر سب کچھ پہلے سے طے شدہ
ہے تو ان گواہوں کی جن کا اس آیت میں تذکرہ کیا گیا ہے ان کو انسانی حرکات لکھنے یا محفوظ
کرنے کی ضرورت کیا ہے؟ ظاہر ہے ان کی ضرورت اسی پس منظر میں ہے کہ انسان کو ارادہ
و اختیار حاصل ہے انسان اپنی مرضی سے جو چاہے کر سکتا ہے تاہم جو افعال انسان انجام
دیتا ہے وہ چونکہ پہلے سے متعین نہیں ہوتے لہذا یہ دو گواہ انہیں لکھتے چلے جاتے ہیں۔ روز
قیامت انسان کو اس کا نامہ اعمال حوالے کر دیا جائے گا اور اس روز انسان اپنا محاسب خود
ہوگا یہ نامہ اعمال ایک کھلی ہوئی واضح کتاب کی صورت میں انسان کے سامنے پیش کر دیا
جائے گا۔

وَ كُلُّ إِنْسَانٍ أَلْزَمْنَاهُ طَلُوهُ فِي عُنُقِهِ وَ نُخْرِجُ لَهُ يَوْمَ الْقِيَامَةِ كِتَابًا
يَلْقَاهُ مَنْشُورًا ۝ اِقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ
حَسِيبًا ط

(۱۲-۱۳/۱۷)

اور ہم نے ہر انسان کی گردن میں اس کے عمل کو باندھ دیا ہے اور ہم قیامت

کے دن اس کے اعمال کی کتاب نکال کر اس کے سامنے رکھ دیں گے جسے وہ کھلی ہوئی پائے گا (اور اسے کہا جائے گا) اپنی کتاب (خود ہی) پڑھ (کر دیکھ لے) آج تیرا نفس ہی حساب لینے کو کافی ہے۔

یہاں یہ حقیقت بھی ذہن میں رکھیے کہ یہ اعمال کسی صورت دوسرے کو منتقل نہیں ہو سکتے۔ زید، بکر کے یا بکر، زید کے اعمال کا ذمہ دار نہیں۔

قُلْ لَا تَسْأَلُونَنَا عَمَّا آجُرْنَا وَلَا نَسْأَلُكُمْ عَمَّا تَعْمَلُونَ (۳۳/۲۵)

کہہ دیجیے کہ نہ ہمارے گناہوں کی تم سے پرسش ہوگی نہ تمہارے اعمال کے بارے میں ہم سے پوچھا جائے گا۔

وَإِنْ كَذَّبُوكَ فَقُلْ لِيْ عَمَلِيْ وَ لَكُمْ عَمَلِكُمْ أَنْتُمْ بَرِيءُونَ مِمَّا أَعْمَلُ وَأَنَا بَرِيءٌ مِّمَّا تَعْمَلُونَ ط (۱۰/۴۱)

اگر یہ آپ کی تکذیب کریں تو کہہ دیجیے کہ مجھ کو میرے اعمال (کا بدلہ ملے گا) اور تم کو تمہارے اعمال (کا) تم میرے عملوں کے جوابدہ نہیں ہو اور میں تمہارے افعال کا جوابدہ نہیں ہوں۔

اسی طرح جو لوگ ماضی میں گزر گئے ان کے کسی عمل کی ذمہ داری ان کے بعد آنے والوں پر نہیں۔

تِلْكَ أُمَّةٌ قَدْ خَلَتْ لَهَا مَا كَسَبَتْ وَ لَكُمْ مَا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ ط (۲/۱۳۲، ۱۳۳)

یہ جماعت گزر چکی ان کو ان کے اعمال (کا بدلہ ملے گا) اور تم کو تمہارے اعمال (کا) اور جو عمل وہ کرتے تھے اس کی پرسش تم سے نہیں ہوگی۔

نہ صرف متذکرہ بالا بلکہ اس کے علاوہ بھی کئی آیات قرآنی انسانی اختیار و ارادہ پر کھلی کھلی شاہد ہیں۔ اگر انسانی اختیار و ارادہ پر قدغن لگاتے ہوئے جبر یہ انداز فکر تسلیم کر لیا جائے

تو اس حوالے سے سب سے بنیادی مشکل خود خدا کے بارے میں پیش آ جاتی ہے۔ کیونکہ جبری نقطہ نگاہ سے سب کچھ پہلے سے متعین ہے انسان کو کوئی اختیار و ارادہ حاصل نہیں ہے اس کے نتیجے میں انسان پر آنے والی تمام مصیبتیں، غم و الم اور دیگر تکالیف بھی خدا کی طرف سے ہی آتی ہیں جبکہ قرآن مجید کا کھلم کھلا واضح اور دو ٹوک اعلان ہے کہ اللہ کسی پر ظلم نہیں کرتا۔

(۳/۱۸۲)

وَأَنَّ اللَّهَ لَيْسَ بِظَالِمٍ لِّلْعَبِيدِ

اور اللہ اپنے بندوں پر مطلق ظلم نہیں کرتا۔

ظلم تو درکنار وہ تو ظلم کا ارادہ بھی نہیں کرتا۔

(۳۰/۳۱)

وَمَا اللَّهُ يُرِيدُ ظُلْمًا لِّلْعِبَادِ

اللہ اپنے بندوں پر ظلم کرنا نہیں چاہتا۔

اور قیامت کے دن بھی کسی پر ظلم نہیں ہوگا۔

ثُمَّ قِيلَ لِلَّذِينَ ظَلَمُوا ذُوقُوا عَذَابَ الْخُلْدِ هَلْ تُجْزَوْنَ إِلَّا بِمَا

(۱۰/۵۲)

كُنتُمْ تَكْسِبُونَ ط

پھر ظالموں سے کہا جائے گا کہ عذاب دائمی کا مزہ چکھو تم انہی اعمال کا بدلہ

پاؤ گے (جو دنیا میں) کرتے رہے ہو۔

لہذا ایک ایسے خدا سے جس سے ظلم کا تصور تک منسوب نہ کیا جاسکتا ہو اور یہ اس کی شان سے بہت بعید ہو کہ وہ اپنی مخلوقات پر ظلم کرے یہ کیسے تسلیم کیا جاسکتا ہے کہ وہ واقعتاً اپنی مخلوقات پر ظلم کرے گا؟ یہ ممکن ہی نہیں جیسا کہ عرض کیا جا چکا ہے انسان پر جو مصیبتیں آتی ہیں وہ اس کے اپنے اعمال کا نتیجہ ہوتی ہیں (۳۰/۳۱)۔ خدا کسی پر (کبھی) ظلم نہیں کرتا (۳/۱۸۲)۔

یہ صورت حال صرف انفرادی سطح پر نہیں بلکہ اجتماعی سطح پر بھی ہے کبھی کسی قوم کو ناحق

تباہ نہیں کیا جاتا۔

ذَلِكَ أَنْ لَمْ يَكُنْ رَبُّكَ مُهْلِكَ الْقُرَى بِظُلْمٍ وَأَهْلُهَا غَفْلُونَ

(۶/۱۳۲)

تمہارا رب ایسا نہیں کہ بستیوں کو ظلم سے ہلاک کر دے اور وہاں کے رہنے والوں کو خبر نہ ہو۔

لہذا نہ انفرادی اور نہ اجتماعی سطح پر خدا سے ظلم کا تصور منسوب کیا جاسکتا ہے یہی وجہ ہے کہ جتنے بھی افعال خیر ہیں وہ سب قرآن مجید میں اللہ تعالیٰ نے اپنے آپ سے منسوب کیے ہیں اور کسی بھی ایسے فعل کو جو خیر نہ ہو قرآن مجید میں کہیں بھی اللہ تعالیٰ سے منسوب نہیں کیا گیا ہے، چاہے وہ بیماری ہو یا کوئی اور نصیبت مثلاً:

(۲۶/۸۰)

وَإِذَا مَرِضْتُ فَهُوَ يَشْفِينِ

جب میں بیمار ہوتا ہوں تو وہ مجھے شفا دیتا ہے۔

یہاں توجہ طلب امر یہ ہے کہ بیماری کو انسان سے منسوب کیا گیا ہے۔ ”جب میں بیمار ہوتا ہوں“ لیکن شفا کو اللہ سے منسوب کیا گیا ہے ”وہ مجھے شفا دیتا ہے“۔

قرآن مجید خود سرچشمہ خیر ہے۔

وَقِيلَ لِلَّذِينَ اتَّقَوْا مَاذَا أَنْزَلَ رَبُّكُمْ قَالُوا خَيْرًا

(۱۶/۳۰)

یہ پوچھتے ہیں تمہارے رب نے تمہاری طرف کیا نازل کیا ہے کہہ دیجئے اس نے خیر نازل کیا ہے۔

راہ ہدایت کی نسبت بھی خدا سے ہے وہی سیدھا راستہ دکھاتا اور رزق عطا کرتا ہے۔

الَّذِي خَلَقَنِي فَهُوَ يَهْدِينِ وَالَّذِي هُوَ يُطْعِمُنِي وَيَسْقِينِ

(۲۶/۷۸-۷۹)

جس نے مجھے پیدا کیا پھر سیدھا راستہ دکھایا اور وہ مجھے کھلاتا اور پلاتا ہے۔

خود انسان کو بھی جو صلاحیتیں دی گئی ہیں ان کی نسبت بھی خدا سے ہے مثلاً سورۃ

الرحمن میں ارشادِ خداوندی ہے۔

(۵۵/۳-۲)

خَلَقَ الْإِنْسَانَ ۖ عَلَّمَهُ الْبَيَانَ

خدا نے انسان کو پیدا کیا اور بولنا سکھایا۔

ظاہر ہے ہر انسانی بچے کو خدا آ کر خود بولنا نہیں سکھاتا لیکن یہ صلاحیت چونکہ عطیہ خداوندی ہے اسی وجہ سے کہا گیا کہ خدا نے انسان کو بولنا سکھایا۔ اسی طرح کہا گیا کہ اسے قلم سے لکھنا سکھایا۔

(۹۶/۳)

الَّذِي عَلَّمَ بِالْقَلَمِ

خدا وہ ہے جس نے انسان کو قلم سے علم دیا۔

یہ صلاحیت بھی اللہ ہی کی ودیعت کردہ ہے لہذا اس کی نسبت بھی اللہ کی طرف ہے۔ غزوہ بدر میں مجاہدین کے لشکر جنہیں خدا نے اپنا لشکر کہہ کر پکارا ہے جب کفار کی گردنیں اڑا رہے تھے تو اس کے متعلق کہا گیا کہ انہیں تم قتل نہیں کر رہے تھے بلکہ خدا خود قتل کر رہا تھا۔

(۸/۱۷)

فَلَمْ تَقْتُلُوهُمْ وَلَكِنَّ اللَّهَ قَتَلَهُمْ

تم انہیں قتل نہیں کر رہے تھے خدا خود قتل کر رہا تھا۔

اسی حوالے سے یہ کہا گیا کہ اس وقت تم تیر نہیں چلا رہے تھے اللہ خود تیر چلا رہا تھا۔

(۸/۱۷)

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ

اس وقت تم تیر نہیں چلا رہے تھے خدا چلا رہا تھا۔

بیعت رضوان کے وقت حدیبیہ کے مقام پر جب سرفرشان اسلام نبی اکرم کے دست مبارک پر بیعت کر رہے تھے تو اس معاہدہ کو بھی رسول سے نہیں بلکہ اللہ تعالیٰ نے خود اپنے آپ سے منسوب کیا ہے۔

(۲۸/۱۰)

إِنَّ الدِّينَ يُبَایِعُونَكَ إِنَّمَا يُبَایِعُونَ اللَّهَ

جو لوگ (اے رسول!) آپ سے معاہدہ کر رہے تھے وہ آپ سے نہیں بلکہ

خدا سے معاہدہ کر رہے تھے۔

یہاں تک کہ بیعت کے وقت جو لوگ رسول اللہ (ﷺ) کے ہاتھ پر بیعت کر رہے تھے وہ رسول اللہ (ﷺ) کے ہاتھ پر نہیں بلکہ اللہ کے ہاتھ پر بیعت کر رہے تھے۔

يُدُّ اللَّهُ فَوْقَ أَيْدِيهِمْ ۚ

(۲۸/۱۰)

ان کے ہاتھ پر تیرا ہاتھ نہیں خود خدا کا ہاتھ تھا۔

نہ صرف یہ کہ متذکرہ بالا چند مقامات جن کا یہاں تذکرہ کیا گیا ہے ان میں خدا سے خیر منسوب کیا گیا ہے بلکہ پورے قرآن مجید میں الحمد سے لے کر والناس تک دیکھ لیجئے جہاں خیر کا تذکرہ ہے اس کی نسبت اللہ تعالیٰ سے ہے اور جہاں بھی کسی برائی یا بدی کا ذکر ہے اس کی نسبت اللہ تعالیٰ سے نہیں ہے کیونکہ یہ ممکن بھی نہیں ہے۔ خدا صرف سرچشمہ خیر ہے اس سے اس کے علاوہ کسی شے کے ظہور کا تصور بھی ممکن نہیں ہے یہی وجہ ہے کہ جب زمین کی پیداوار کا تذکرہ ہوتا ہے تو جب اچھی پیداوار کا تذکرہ ہوتا ہے تو اسے قرآن اللہ سے منسوب کرتا ہے اور جب خراب پیداوار کا تذکرہ ہوتا ہے تو اسے اللہ سے منسوب نہیں کیا گیا۔

وَالْبَلَدُ الطَّيِّبُ يَخْرُجُ نَبَاتُهُ بِإِذْنِ رَبِّهِ وَالَّذِي خَبثَ لَا يَخْرُجُ إِلَّا نَكْدًا ۗ

(۷/۵۸)

اچھی زمین اپنے رب کے اذن (حکم) سے اچھی پیداوار دیتی ہے۔ جب کہ بری زمین سے خراب پیداوار حاصل ہوتی ہے۔

اس آیت میں توجہ طلب امر یہ ہے کہ اچھی پیداوار کی نسبت اللہ سے ہے جبکہ خراب پیداوار کے لیے کہا گیا ہے کہ وہ خراب زمین سے حاصل ہوتی ہے۔

اس بنیاد پر یہ کیسے کہا جاسکتا ہے کہ خدا کی جانب سے کوئی شریا کوئی مصیبت آسکتی ہے جو کہ عقیدہ جبر کا لازمی عنصر ہے۔ یہ ممکن نہیں ہے۔ شر صرف انسان کا اپنا پیدا کردہ ہوتا

ہے جو اس کے اپنے اعمال بد کا نتیجہ ہوتا ہے۔ اللہ تعالیٰ نے اپنی مشیت سے قوانین متعین کر دیئے ہیں جو ان کے مطابق چلے گا وہ بہتر نتائج حاصل کرے گا خواہ نتائج عزت و اکرام کی شکل میں ہوں یا افراطِ رزق کی شکل میں یا کسی بھی دیگر خیر کی شکل میں اور جو فرد یا قوم ان قوانین کی پاسداری نہیں کرے گی ذلت و مسکنت اور تباہی و بربادی اس کا حتمی انجام ہوگی۔ یہی باذن اللہ کا حقیقی مفہوم ہے۔ اذن کے بنیادی معنی اعلان کرنے یا اجازت کے ہیں۔ اللہ کی طرف سے ایک اجازت اگر مستقل طور پر دے دی جائے تو وہ قانون کا درجہ اختیار کر لیتی ہے قرآن میں اذن اللہ کی اصطلاح انہی معنی میں استعمال کی گئی ہے۔

وَالْبَلَدُ الطَّيِّبُ يَخْرُجُ نَبَاتُهُ بِإِذْنِ رَبِّهِ
(۷۸/۷)

زرخیز زمین اپنے رب کے اذن سے اچھی فصل دیتی ہے۔

یہاں اذن سے مراد ظاہر ہے وہ قوانینِ زراعت ہیں جن سے اچھی فصل حاصل ہوتی ہے۔

وَيُمْسِكُ السَّمَاءَ أَنْ تَقَعَ عَلَى الْأَرْضِ إِلَّا بِإِذْنِهِ ط (۶۵/۲۲)

اور وہ بادلوں کو فضاؤں میں معلق رکھتا ہے کہ وہ اس کے اذن کے بغیر زمین پر نہ برسیں۔

ظاہر ہے یہاں اذن سے مراد وہ قوانینِ خداوندی ہیں جن کے تحت بارش کا پورا عمل جام پاتا ہے لہذا بارش جب خدا کے اذن سے برتی ہے تو اس سے مراد یہ ہوگی کہ بارش انی قوانین کے تحت برتی ہے۔ اسی بنیاد پر جب قرآن مجید یہ کہتا ہے کہ:

مَا أَصَابَ مِنْ مُصِيبَةٍ إِلَّا بِإِذْنِ اللَّهِ ط (۱۱/۶۳)

تم پر کوئی مصیبت اللہ کے حکم (اذن) کے بغیر نہیں آتی۔

تو اس سے مراد اللہ کا وہ حکم ہے جو اس حوالے سے اس نے متعین کر دیا ہے اور حکم یہ

وَمَا أَصَابَكُمْ مِنْ مُصِيبَةٍ فِيمَا كَسَبَتْ أَيْدِيكُمْ (۳۰/۳۲)
 تم پر جو بھی مصیبت آتی ہے وہ تمہارے اپنے ہاتھوں کی لائی ہوئی ہوتی
 ہے۔

اسی بنیاد پر جب یہ کہا گیا کہ:

وَمَا كَانَ لِنَفْسٍ أَنْ تُوْمِنَ إِلَّا بِإِذْنِ اللَّهِ (۱۰/۱۰۰)
 کوئی شخص بھی خدا کے اذن کے بغیر ایمان نہیں لاسکتا۔

تو یہاں پھر اذن سے مراد خدائی حکم ہے یعنی ایمان لانے سے متعلق خدائی حکم اور
 اس حوالے سے اسی آیت کے باقی حصے میں وضاحت کر دی کہ اس حوالے سے خدائی حکم
 عقل اور بصیرت کا استعمال ہے یعنی جو شخص عقل اور بصیرت استعمال کرے گا وہ ایمان لاسکتا
 ہے اور جو ایسا کرنا ہی نہیں چاہے اس کے لیے کیا کیا جاسکتا ہے۔ اس حوالے سے پوری
 آیت مندرجہ ذیل ہے۔

وَمَا كَانَ لِنَفْسٍ أَنْ تُوْمِنَ إِلَّا بِإِذْنِ اللَّهِ وَيَجْعَلُ الرَّجْسَ عَلَى
 الَّذِينَ لَا يَعْقِلُونَ ط (۱۰/۱۰۰)

کوئی شخص بھی خدا کے اذن کے بغیر ایمان نہیں لاسکتا وہ اپنا غضب ان
 لوگوں پر نازل کرتا ہے جو عقل و فکر سے کام نہیں لیتے۔

اسی طرح سے سورۃ مجادلہ میں ارشاد باری ہے:

إِنَّمَا النَّجْوَى مِنَ الشَّيْطَانِ لِيَحْزَنَ الَّذِينَ آمَنُوا وَ كَيْسَ بِضَارِهِمْ
 شَيْئًا إِلَّا بِإِذْنِ اللَّهِ وَعَلَى اللَّهِ فَلْيَتَوَكَّلِ الْمُؤْمِنُونَ (۱۰/۵۸)

خفیہ مشورہ کرنے کا طریق شیطان کی طرف سے آیا ہے اور اسکی غرض یہ ہے
 کہ مومنوں کو افسردہ خاطر کرے اور وہ ان کو اللہ کے حکم کے بغیر کچھ بھی
 نقصان نہیں پہنچا سکتا اور مومنوں کو صرف اللہ پر توکل کرنا چاہئے۔

شیطان انسان کا کھلا ہوا دشمن ہے (۲/۱۶۸) اس حقیقت کا اعادہ قرآن مجید میں متعدد مقامات پر ہوا ہے یہاں اذن کے معنی پھر اسی طرح سے اس قانون کے ہیں جس کے تحت شیطان انسان کو نقصان پہنچا سکتا ہے اگر انسان ایسے افعال انجام دیتا ہے جس سے شیطان انسان کو ورغلا نے میں کامیاب ہو جائے اور اس طرح انسان کو نقصان پہنچا دے ظاہر ہے ان افعال سے اجتناب ضروری ہے۔ یہاں پھر ذمے داری انسان کی ہے کسی اور کی نہیں شیطان تو ہر وقت انسان کو گرانے کی طاق میں ہے اگر انسان خود ایسے افعال انجام دے جس سے شیطان کو یہ موقع مل جائے تو اس میں غلطی ظاہر ہے انسان کی ہے۔ اس کی وضاحت سورۃ آل عمران کی مندرجہ ذیل آیت میں کر دی گئی ہے۔

إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَيْنِ إِنَّمَا اسْتَزَلَّهُمُ الشَّيْطَانُ
بِبَعْضِ مَا كَسَبُوا ۚ

(۳/۱۵۵)

جس دن دونوں لشکر ایک دوسرے کے مقابل ہوئے تھے اس دن تم میں سے جنہوں نے پیٹھ پھیر لی تھی انہیں صرف ان کے بعض اعمال کی وجہ سے شیطان گرانا چاہتا تھا۔

اس آیت کریمہ میں غزوہ احد کے حوالے سے بعض مسلمانوں سے جو غلطیاں ہوئیں تھیں ان کا تذکرہ کر کے کہا جا رہا ہے کہ ان کی غلطیوں کی وجہ سے شیطان نے انہیں گرانا چاہا۔ یہاں بھی ظاہر ہے غلطی انسانوں ہی کی تھی جن کی ان غلطیوں کی وجہ سے شیطان ان پر غالب آ گیا اور مومنین افسردہ خاطر ہو گئے یہاں بھی صورت حال بدستور وہی ہے یعنی اللہ نے ایسے قوانین متعین کر دیئے ہیں کہ اگر اس قسم کے افعال انسان انجام دے گا تو شیطان اس پر غالب آ جائے گا اور اسے نقصان پہنچا دے گا اسی وجہ سے متذکرہ بالا آیت (۵۸/۱۰) کے آخر میں واضح طور پر کہا گیا کہ مومنین کو صرف اللہ پر بھروسہ کرنا چاہیے۔ ہر ہے جب مومن صرف اور صرف اللہ پر بھروسہ کرے گا تو اس سے وہ افعال بھی سرزد

نہیں ہوں گے جن سے شیطان کو اس پر غالب آنے اور پھر اسے نقصان پہنچانے کا موقع مل جائے۔

اس بنیاد پر یہ کہا جاسکتا ہے کہ اذن اللہ سے مراد وہ خدائی قوانین ہیں جو مختلف حوالوں سے طبعی اور سماجی دنیا میں اللہ نے اپنی مشیت سے متعین کیے ہیں۔ اور پورا کائناتی نظام انہی قوانین کے تحت چل رہا ہے۔ چونکہ ایک ایک چیز قواعد و ضوابط کی پابند ہے اور یہ قواعد و ضوابط اللہ تعالیٰ کی مشیت سے متعین کردہ ہیں اور وہ مکمل قدرت رکھتے ہوئے بھی ان کی خود خلاف ورزی نہیں کرتا۔ بالفاظ دیگر ایسا نہ کرنا اس نے اوپر فرض کر لیا ہے لہذا قرآن مجید کی ایسی تمام آیات جہاں اللہ کے متعلق شاء یا یشاء کے الفاظ آئیں ان کا ترجمہ بھی ممکن ہے جو عام طور پر کیا جاتا ہے کہ ”خدا جو چاہتا ہے کرتا ہے“ تاہم اسے یوں کیا جا چاہئے کہ ”سب کچھ اللہ کے قانون مشیت کے مطابق ہوتا ہے“۔ اول الذکر صورت میں اللہ کا تصور ایک مطلق العنان بادشاہ کا ابھرتا ہے جو دورِ ملوکیت میں تو سیاسی مجبوری اور ضرورت تھاتا ہم آج کے دور میں جب کائنات میں مکمل قانون کی حکمرانی کا تصور راسخ کر سامنے آچکا ہے خدا کا وہ حقیقی تصور سامنے لانا ضروری ہے جو قرآن اور کائنات دونوں میں پیش کرتے ہیں۔

اسی طرح ”لو شاء اللہ“ کی قرآنی اصطلاح کا ترجمہ عام طور پر یوں کیا جاتا ہے کہ ”اگر اللہ چاہتا تو“ اس کی بجائے متذکرہ بالا تناظر میں اس کا ترجمہ اس طرح کیا جانا چاہئے کہ ”اگر اللہ اس قسم کا قانون مقرر کر دیتا تو ایسا ہو جاتا“۔ مثلاً اگر یہ کہا جائے کہ پانی درجے سنٹی گریڈ پر کیوں اُبلتا ہے؟ تو اس کا جواب یہ ہوگا کہ یہ خدا کا قانون مشیت ہے۔ پانی اس مخصوص درجہ حرارت پر ابل جاتا ہے اگر اس کی مشیت کا تقاضا کچھ اور ہوتا تو پانی کسی اور درجہ حرارت پر بھی ابل سکتا تھا۔ اگر خدا چاہے تو اب بھی اپنی مشیت سے اسے تبدیل کر سکتا ہے وہ ایسا کرنے کی مکمل قدرت رکھتا ہے لیکن اب وہ ایسا ہرگز نہیں کرتا۔

کیونکہ اس نے قوانین مشیت متعین کرنے کے بعد خود کہا ہے کہ وہ ان قوانین کو کبھی تبدیل نہیں کرے گا (۲۸/۲۳)۔ ایسا کرنا اس نے اوپر واجب کر لیا ہے اور وہ اپنے وعدوں کی کبھی خلاف ورزی نہیں کرتا (۳/۱۹۳)۔

اسی طرح انشاء اللہ کی قرآنی اصطلاح کا ترجمہ ”جو اللہ چاہے گا“ کیا جاتا ہے یعنی انسان کے بس میں کچھ بھی نہیں اللہ جو چاہتا ہے کرتا ہے۔ یہ بھی خلاف قرآن تصور ہے۔ قانون کی حکمرانی کے متذکرہ بالا تصور کے تحت اس کا صحیح مفہوم ہے کہ ”سب کچھ خدا کے قانون مشیت کے مطابق ہوتا ہے“ لہذا جو اس قانون مشیت سے ہم آہنگ ہو جائے گا وہ کامیاب ہوگا اور جو اس کی مخالفت کرے گا وہ خسارے میں رہے گا۔

اسی طرح انشاء اللہ کا ترجمہ یہ کیا جاتا ہے کہ ”اگر اللہ نے چاہا تو۔۔۔“ اللہ کے قانون کی مکمل حکمرانی کے تصور کے حوالے سے اس کا مفہوم یہ ہوگا کہ ”چونکہ (کوئی بھی) کام جو اللہ کے قانون مشیت کے مطابق ہو لہذا اس کا وہی نتیجہ ہوگا جو اس قانون مشیت کی رو سے طے ہے۔“ مثال کے طور پر سورۃ فتح میں ارشاد باری ہے:

لَتَدْخُلُنَّ الْمَسْجِدَ الْحَرَامَ إِن شَاءَ اللَّهُ آمِنِينَ (۲۸/۲۷)

آپ خدا کے قانون مشیت کے مطابق امن کے ساتھ داخل ہوں گے۔ اس کی وجہ یہ تھی کہ مسجد الحرام (کعبہ یا مکہ) میں داخلے کے لیے خدا کی مشیت کے مطابق جو تقاضے پورے کیئے جانے تھے وہ تمام پورے ہو چکے تھے لہذا اسی قانون کے مطابق اس کے نتیجے یعنی مکہ میں داخلے کو اب کوئی روک نہیں سکتا تھا۔

حضرت موسیٰ کے خسر نے جب حضرت موسیٰ سے کارندگی کا معاملہ طے کیا تو کہا:

سَتَجِدُنِيْ اِنْ شَاءَ اللّٰهُ مِنَ الصّٰلِحِيْنَ (۲۸/۲۷)

میں چونکہ خدائی قوانین کا پابند ہوں لہذا (آپ) مجھے صالحین میں پائیں گے۔
بالفاظ دیگر کسی خاص کام کے لیے درکار مقتضایات کی تکمیل کے بعد اس کام کا ہونا

جب یقینی ہو جائے تو اس مقصد کے لیے انشاء اللہ کی اصطلاح استعمال کی جاتی ہے۔
 اسی حوالے سے ایک اور قرآنی اصطلاح من یشاء کا تذکرہ بھی لازمی ہے۔ عربی
 زبان کے قواعد کی رو سے من یشاء کے دو معنی ہو سکتے ہیں اول یہ کہ ”جیسے اللہ چاہے“ اور
 دوم یہ کہ ”جو شخص ایسا چاہے“۔ اس بنیاد پر قرآن مجید کی مندرجہ ذیل آیت کے دو تراجم ممکن
 ہو سکتے ہیں:

يُضِلُّ مَنْ يَشَاءُ وَيَهْدِي مَنْ يَشَاءُ (۱۶/۹۳)

وہ جسے چاہتا ہے ہدایت دیتا ہے اور جسے چاہتا ہے ذلت دیتا ہے۔ یا
 جو شخص ہدایت لینا چاہے اسے ہدایت مل جاتی ہے اور جو گمراہ رہنا چاہے وہ
 گمراہ رہتا ہے۔

بالعموم اس آیت کا پہلا ترجمہ کیا جاتا ہے کیونکہ اس سے پھر جبر کا تصور ابھرتا ہے اور
 ایک مطلق العنان خدا کا تصور پیدا ہوتا ہے۔ لیکن یہ ترجمہ بہر حال اس بنیاد پر درست
 نہیں ہے کہ اس سے ظلم کا تصور خدا سے منسوب ہوتا ہے جو کہ ممکن نہیں ہے خدا خیر مطلق ہے
 اس سے شر کا کوئی تصور منسوب نہیں کیا جاسکتا یہ ممکن ہی نہیں ہے لہذا آیت کا دوسرا ترجمہ اس
 لیے درست ہے کیونکہ اول تو اس سے خدا سے کسی قسم کے شر کا تصور منسوب نہیں ہوتا اور یہ
 قرآن کی مجموعی تعلیمات کے مزاج کے عین مطابق ہے۔

اسی بنیاد پر رزق کے حوالے سے قرآن مجید میں جہاں بھی لفظ من یشاء آیا ہے اگر
 وہاں فاعل خود اللہ تعالیٰ کی ذات ہے تو اس سے مراد یہ ہوگی کہ رزق کی بست و کشاد اللہ کی
 مشیت سے طے شدہ قوانین کے مطابق ہوتی ہے اور جہاں اس کا فاعل انسان ہوگا تو اس کا
 مفہوم یہ ہوگا کہ انسانوں میں سے جو بھی اللہ کے قوانین مشیت کا اتباع کرے گا اس کا رزق
 فراوان ہو جائے گا اور جو شخص بھی ان سے اعراض برتے گا اس کا رزق کم ہوتا چلا جائے گا۔
 اسی طرح اس حوالے سے دیگر آیات جن میں اسی قسم کا مضمون آیا ہے ان کی بھی یہی

صورتِ حال ہے مثلاً:

(۲/۲۸۳) فَيَغْفِرُ لِمَنْ يَشَاءُ وَيُعَذِّبُ مَنْ يَشَاءُ

وہ جسے چاہتا ہے بخش دیتا ہے جسے چاہتا ہے عذاب دیتا ہے۔ یا

(۱۷/۳۰) يُسِطِرُ الرِّزْقَ لِمَنْ يَشَاءُ وَيَقْدِرُ

وہ جسے چاہتا ہے کثادہ رزق دیتا ہے اور جس کی چاہتا ہے روزی تنگ

کر دیتا ہے۔

متذکرہ بالا دونوں آیات یا اس قسم کی دیگر آیات کے ساتھ بھی وہی صورتِ حال ہے جو پیچھے بیان کردہ آیت (۱۶/۹۳) کے ساتھ ہے۔ متذکرہ بالا تراجم پر وہی اعتراضات وارد ہوتے ہیں جن کا تذکرہ (۱۶/۹۳) کے حوالے سے کیا گیا ہے۔ لہذا ان آیات کے بھی تراجم بالترتیب اس طرح ہونے چاہیں۔

جو چاہے بخش لے لے اور جو چاہے عذاب لے لے۔ (۲/۲۸۳)

جو چاہے رزق میں کثادگی لے لے اور جو چاہے اپنا رزق تنگ کر لے۔

(۱۷/۳۰)

یہاں واضح رہے کہ بعض آیات میں مَنْ يَشَاءُ کی بجائے مَنْ نَشَاءُ (جیسا ہم چاہیں) یا مَنْ اَشَاءُ (جیسے میں چاہوں) کے الفاظ آئے ہیں۔ لہذا ان آیات میں فاعل صرف اور صرف اللہ کی ذات ہی ہو سکتی ہے۔ تاہم ”خدا کے چاہنے“ سے مراد بھی ظاہر ہے ”خدا کی مشیت“ کے مطابق ہی ہے۔ مثلاً:

(۶/۸۴) نَرْفَعُ دَرَجَاتٍ مَّنْ نَّشَاءُ

ہم اپنے قانونِ مشیت کے مطابق درجات بلند کرتے ہیں۔

اور اس حوالے سے اس کا قانونِ مشیت یہ ہے کہ:

(۴۶/۱۹)

لِكُلِّ دَرَجَاتٍ مِّمَّا عَمِلُوا

ہر ایک کے درجات اس کے اعمال کے مطابق مرتب ہوتے ہیں۔

یہی صورت حال اس حوالے سے دیگر آیات کی بھی ہے جہاں اللہ تعالیٰ نے یہ کہا کہ وہ اپنی مشیت کے مطابق ایسا کرتا ہے تو قرآن مجید میں ہی کسی دوسرے مقام پر اس قانون مشیت کا حوالہ بھی دے دیا جس کے تحت وہ ایسا کرتا ہے۔

اس حوالے سے بعض مقامات پر اللہ تعالیٰ نے قرآن مجید میں اپنی قدرت کاملہ کے بیان کے لیے یہی انداز بیان اختیار کیا ہے مثلاً:

(۴۲/۴۹)

يَخْلُقُ مَا يَشَاءُ

وہ جو چاہتا ہے خلق کرتا ہے۔ یا

(۲۲/۱۴)

إِنَّ اللَّهَ يُفَعِّلُ مَا يُرِيدُ

جو اس کے ارادے میں ہوتا ہے وہ ایسے ہی کرتا ہے۔ یا

(۲۱/۲۳)

لَا يُسْئَلُ عَمَّا يَفْعَلُ وَهُمْ يُسْئَلُونَ

اس کے کام کے متعلق اس سے کوئی نہیں پوچھ سکتا اور (جو کام یہ لوگ کرتے ہیں اس کی) ان سے پرسش ہوگی۔

(۵/۱)

إِنَّ اللَّهَ يُحْكِمُ مَا يُرِيدُ

اللہ جیسا چاہتا ہے حکم دیتا ہے۔

(۲/۲۵۳)

وَلَكِنَّ اللَّهَ يُفَعِّلُ مَا يُرِيدُ

لیکن اللہ جو چاہتا ہے وہ کرتا ہے۔

یہ یا اس سے ملتے جلتے دیگر مقامات پر اللہ تعالیٰ نے اپنی مکمل قدرت کاملہ کو بیان کیا ہے۔ ان مقامات پر یقیناً اللہ سے پوچھنے والا کوئی نہیں کہ اس نے ایسا کیوں کیا یا فلاں شے کی یہ تقدیر کیوں بنائی دوسری کیوں نہیں بنائی۔ یہ اس کا اختیار مطلق ہے جسے کوئی چیلنج کرنے

والا نہیں۔ تاہم یہاں بھی اللہ ہی کے بیان کردہ ایک عمومی کلیئے کے تحت جس کے تحت اس نے رحمت کو اپنے اوپر فرض کر لیا ہے (۶/۵۴) یہ با آسانی کہا جاسکتا ہے کہ وہ جو چاہے مرضی تخلیق کرے یا قوانین متعین کرے ان تمام امور میں اس کی رحمت اس کی اپنی مخلوقات کے لیے حاوی ہوگی۔

اس بنیاد پر یہ کہا جاسکتا ہے کہ انسان کو اختیار و آزادی کی قوت حاصل ہے۔ وہ اپنے فیصلے کرنے میں آزاد ہے تاہم فیصلے کے بعد جو اعمال وہ انجام دیتا ہے ان کے نتائج بدلنے پر وہ کسی صورت قادر نہیں ہے۔ جیسے افعال انجام دیئے جائیں گے ویسے نتائج بھگتنا ہوں گے۔ بُرے افعال کے بُرے نتائج اور اچھے افعال کے اچھے نتائج سامنے آتے ہیں۔ اس حوالے سے کسی کے لیے کوئی رعایت نہیں ہے ایک بدترین بے رحم جبریت ہے لیکن افعال کے نتائج کے لیے اس سے پہلے انسان فیصلے کے لیے آزاد ہے۔

یہی تمام قوانین بشمول معاشی قوانین کی اساس ہے انفرادی سطح پر بھی اور اجتماعی سطح پر بھی کسی کے لیے کوئی استثنیٰ نہیں ہے۔ من گھڑت روایات کی خوش فہمیوں کا نشہ سر پہ چڑھا ہوا ہو تو بات الگ ہے ورنہ برسر زمین حقائق بہر حال یہی ہیں کہ ایسا کرو گے تو ایسا ہوگا اس سے ماسوا کچھ نہیں۔

آئندہ ابواب میں رزق کی بست و کشاد کے جو قوانین بیان کیے جائیں گے ان کی اساس بھی یہی ہے۔ یعنی ایسا کرو گے تو ایسا ہوگا۔ یا الفاظ دیگر جب رزق کے حوالے سے بات کی جاتی ہے تو قرآن چند مخصوص افعال بیان کرتا ہے کہ اگر یہ مخصوص افعال انسان انجام دے تو ان کے نتیجے میں رزق کشادہ ہو جائے گا اور اگر دیگر مخصوص افعال انجام دے گا تو ان کے نتیجے میں رزق کی تنگی کا سامنا کرنا ہوگا۔ یہ صورت حال انفرادی سطح پر بھی ہے اور اجتماعی سطح پر بھی اور کسی کے لیے کوئی استثنیٰ نہیں ہے۔ جو جیسا کرنا چاہے اسی قسم کی تقدیر اس پر منطبق ہو جائے گی۔ اور یہ سب کچھ اللہ کی اپنی مشیت سے طے کردہ اس قانون کے تحت

ہوتا ہے۔

اللَّهُ يَسُطُّ الرِّزْقَ لِمَن يَشَاءُ وَيَقْدِرُ (۱۳/۲۶)

(اللہ کے قانون مشیت سے مشروط) جو رزق فراواں لینا چاہے (تو اس کی محنت سے مشروط) اسے کھلا رزق مل جائے گا اور جو نپا تلا لینا چاہے اسے نپا تلا ملے گا۔

اب یہ انسان کا اپنا اختیار و ارادہ ہے کہ وہ کونسی تقدیر منتخب کرتا ہے جو جس قسم کی تقدیر منتخب کرتا ہے اسے اسی قسم کے نتائج کا سامنا کرنا ہوگا۔

صفت ربوبیت اور رزاقیت

جیسا کہ عرض کیا جا چکا ہے کہ ذات باری تعالیٰ کی نوعیت و ماہیت انسانی عقل سے ماوراء ہے۔ اللہ تعالیٰ کو صرف اس کی صفات سے ہی جانا جاسکتا ہے۔ موضوع زیر بحث کے اعتبار سے اس کی صرف دو (۲) صفات یعنی صفت ربوبیت اور صفت رزاقیت کو اس باب میں زیر بحث لایا جا رہا ہے۔

صفت ربوبیت

اللہ تعالیٰ کی صفت ربوبیت قرآن مجید میں بیان کردہ اللہ تعالیٰ کی صفات میں سے سب سے اہم صفت اس حوالے سے ہے کہ پورے قرآن مجید میں اللہ تعالیٰ کی جن جن صفات کا تذکرہ کیا گیا ہے ان میں سب سے زیادہ دفعہ جس صفت کا تذکرہ کیا گیا ہے وہ صفت ربوبیت ہے۔ جس کا تقریباً ۹۳۹ مقامات پر مختلف حوالوں سے تذکرہ کیا گیا ہے۔ اس کی اہمیت کا اندازہ یوں بھی لگایا جاسکتا ہے کہ قرآن مجید میں اللہ تعالیٰ نے اپنی صفات میں سے جس صفت کا سب سے پہلے تذکرہ کیا ہے وہ صفت ربوبیت ہی ہے۔

(۱/۱)

الْحَمْدُ لِلَّهِ رَبِّ الْعَالَمِينَ

تمام حمد اللہ کے لئے ہے جو تمام عالمین کا رب ہے۔

رب کا مادہ رب ب ہے جس کے معنی نشوونما دینے کے ہوتے ہیں یعنی کسی چیز کو نئی نئی تبدیلیوں سے اس لئے گزارنا تا کہ وہ بتدریج نشوونما پاتی ہوئی اپنی تکمیل تک پہنچ جائے۔ جس طرح فطرت، قطرہ نیساں کو موتی بنانے کیلئے نئی نئی تبدیلیوں سے گزارتی اور رفتہ رفتہ اس کی نشوونما کئے جاتی ہے یہ طریق نشوونما ربوبیت کہلاتا ہے ابن فارس نے کہا ہے کہ اس کے بنیادی معنی ہیں (۱) کسی چیز کی دیکھ بھال کرنا اور سنوارنا ہیں اسی سے الرب۔ مالک، خالق، کسی چیز کی نگرانی اور اصلاح کرنے والے کو کہتے ہیں۔ (۲) کسی چیز کا جسے زہنا

اور ایک جگہ قائم رہنا۔ (۳) کس شے کو کسی دوسری شے سے ملا دینا۔ لہذا تسلسل کیساتھ نشوونما دیتے چلے جانا اور درست کرتے رہنا ربوبیت ہے۔

اس بنیاد پر یہ کہا جاسکتا ہے کہ رب کے معنی نشوونما دینے والے، پرورش کرنے والے، پاپہ تکمیل تک پہنچانے والے اور انتظام کرنے والے کے ہوتے ہیں۔ یہی وجہ ہے کہ جب متذکرہ بالا آیت (۱/۱) میں یہ کہا گیا کہ اللہ تمام جہانوں کا رب ہے تو اس سے مراد یہ ہے کہ وہ تمام ارض و سماوات جو اللہ تعالیٰ نے پیدا کئے ہیں ان کی نشوونما، پرورش انکا انتظام اور انہیں ان کی منزل و مقصود تک پہنچانے کی ذمہ داری اللہ نے خود اپنے ذمے لی ہے۔ ایک طرف اس نے تصور سے کہیں زیادہ وسیع کائنات خلق کی اور اس طرح خلق کی کہ اس میں کسی قسم کی کوئی خامی کسی بھی حوالے سے نہیں ہے ایک مکمل اور جامع کائنات۔ اور دوسری طرف اس لا انتہا وسیع کائنات کا مکمل انتظام و انصرام، ان کی مخلوقات کو رزق کی فراہمی اور انہیں ان کی منزل و مقصود تک پہنچانے کا ایک جامع، مکمل اور ہمہ گیر نظام ترتیب دیا ہے جو حیطہ ادارک سے باہر ہے۔ اس شہکار کی تخلیق پر وہ بجا طور پر سزاوار حمد ہے۔

یہ نظام ایک مکمل، جامع اور ہمہ گیر نظام ہے جو از خود کار فرما ہے دنیا کی کسی بھی شے پر غور کیجئے اس کی ابتدا سے انتہا تک تمام مراحل، اس دوران اس کی نگہداشت، پرورش اور تکمیل تک کے تمام مراحل کے دوران حسب حال اسباب کی فراہمی جن پر اس شے کی حیات کا انحصار ہو ایک ایسے خود کار نظام کے تحت فراہم ہوتے چلے جاتے ہیں کہ عقل دنگ رہ جاتی ہے۔ یہ صرف اور صرف اللہ تعالیٰ کی صفت ربوبیت کا اعجاز ہے۔ یہ نظام دنیا کے تمام جانداروں پر محیط ہے۔

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا

(۱۱/۶)

اس زمین پر چلنے والا کوئی جاندار ایسا نہیں جس کے رزق کی ذمہ داری اللہ

پر نہ ہو۔

سمندر کی اتاہ گہرائیوں میں موجود جانداروں کو ان کی خوراک کی فراہمی کا معاملہ ہویا پہاڑوں کی بلندیوں پر موجود جانداروں کی ضروریات کی تکمیل ہو، انسانوں کی ضروریات کی فراہمی ہو یا کوئی بھی دیگر ضرورت یہ تمام ایک مخصوص نظام کے تحت خود بخود پوری ہوتی چلی جاتی ہیں۔ یہ نظام اتنا جامع اور مکمل ہے کہ اس کی کوئی نظیر پیش نہیں کی جاسکتی۔ اسی وجہ سے کہا گیا کہ اللہ تعالیٰ ہر شے کا رب ہے۔

قُلْ اَغَيْرُ اللّٰهِ اُبْعِيْ رَبًّا وَهُوَ رَبُّ كُلِّ شَيْءٍ ط (۶/۱۶۵)

کہہ دیجئے کہ کیا میں اللہ کے سوا کوئی اور رب تلاش کروں حالانکہ وہ تو ہر شے کا رب ہے۔

یہ اسی کو زیبا ہے یہ اس کی شان ہے کہ وہ تمام کائنات کی تمام اشیاء کی ابتدا سے انتہا تک ان کی زندگی کے ہر مرحلے میں ان کی نشوونما اور پرورش کے سامان مہیا کرتا ہے۔ ربوبیت چونکہ ایک مسلسل عمل ہے لہذا اس سے مراد یہ ہے کہ کسی شے کو اس کی زندگی کے مختلف مراحل میں اس کی ضروریات کے مطابق سامان رزق کی اس طرح فراہمی کہ وہ شے اپنے درجہ کمال تک پہنچ جائے اور یہ پورا عمل محبت و شفقت کے ساتھ ہو۔ اس کی ایک زندہ مثال خود انسان کی پیدائش سے لیکر اس کی موت تک کا دورانیہ ہے۔ ماں کے پیٹ میں حمل قرار پانے سے اس عمل ربوبیت کا آغاز ہوتا ہے۔ ماں کے پیٹ میں بچے کو مختلف مراحل کے لحاظ سے خود بخود غذا پہنچتی رہتی ہے۔ پیدائش کے بعد بالکل ابتدائی دنوں میں ماں کے دودھ میں پانی کا تناسب زیادہ جبکہ دودھ کے اجزاء کم ہوتے ہیں۔ بچے جوں جوں بڑا ہوتا جاتا ہے یہ تناسب خود کارانہ انداز میں تبدیل ہوتا چلا جاتا ہے۔ حالانکہ ماں کا جسم وہی ہوتا ہے اور جس انداز میں ماں کے جسم میں دودھ بنتا ہے وہ بھی وہی رہتا ہے تو پھر یہ سب کچھ کس طرح ہوتا ہے؟ یہ یقیناً رب العالمین کی ضاعی ہے جس نے ایک ایسا نظام وضع کیا ہے جو خود کارانہ انداز میں انسانی بچے کی تمام ضروریات پوری کرتا چلا جاتا ہے۔ حتیٰ کہ جب بچہ

دو (۲) سال کا ہو جاتا ہے تو یہ نظام خود کارانہ انداز میں ختم ہو جاتا ہے کیونکہ اب بچے کو اس کی ضرورت نہیں رہی۔ اس کے بعد بچے کی عمر کے لحاظ سے اسے غذا دی جاتی ہے اور یہ سلسلہ تا حیات چلتا رہتا ہے۔ کیا یہ سب کچھ ”فطرت کی اندھی قوت“ کے بس میں ہے؟ یقیناً نہیں یہ ممکن ہی نہیں یہ سب کچھ رب العالمین کی عطاء ہے۔

یہ تو لاتعداد مظاہر ربوبیت میں سے محض ایک مثال ہے۔ اگر اس پوری زمین کے نظام کو دیکھا جائے تو پوری زمین کا نظام ایک خاص نظم و ضبط اور میکانیت کے تحت چل رہا ہے۔ جس کے تحت ہر جاندار کی مخصوص ضرورت کو اس کے مخصوص تناظر میں خود بخود پورا کیا جا رہا ہے اور ہر ایک کو اس کی ضرورت کے مطابق غذا وقت پر ایک مخصوص نظم و ضبط کیساتھ مل رہی ہے۔ یہی وجہ ہے کہ قرآن مجید میں جہاں صفت ربوبیت کا تذکرہ ہے وہیں نعمائے خداوندی کی قدر اور مقدار کا بھی ذکر کیا گیا ہے۔ بالفاظ دیگر اللہ اپنی نعمتیں اندھا دھند نہیں لٹاتا بلکہ ایک خاص مقدار اور قدر کے اعتبار سے انہیں عطا کرتا ہے بالفاظ دیگر یہ عطاء ایک خاص قانون کے تحت ہے۔

وَإِنْ مِنْ شَيْءٍ أَلَيْنَا خَزَائِنَهُ وَمَا نُزِّلُ إِلَّا بِقَدْرِ مَعْلُومٍ (۱۵/۲۱)

اور کوئی شے ایسی نہیں جس کے خزانے ہمارے پاس نہ ہوں لیکن ہمارا طریق کار یہ ہے کہ جو کچھ نازل کرتے ہیں ایک خاص مقدار میں نازل کرتے ہیں۔

یہ ایک عمومی کلیہ ہے اور تمام کائنات پر یکساں محیط کہ ہر شے ایک خاص قاعدے قانون کی پابند ہے۔

وَ كُلُّ شَيْءٍ عِنْدَهُ بِمِقْدَارٍ ط (۱۳/۸)

اللہ کے نزدیک ہر شے کا ایک اندازہ مقرر ہے۔

اللہ کی یہ سنت اس کی پیدا کردہ تمام اشیاء پر یکساں انداز میں محیط ہے۔

(۵۴/۴۹)

إِنَّا كُلَّ شَيْءٍ خَلَقْنَاهُ بِقَدَرٍ

ہم نے جتنی بھی چیزیں پیدا کی ہیں ایک اندازے کیساتھ پیدا کی ہیں۔

یہاں ”بقدر معلوم“ (۲۱/۱۵) سے بنیادی طور پر مراد یہ ہے کہ جس کو جتنی ضرورت ہے اس کے مطابق ہر جاندار شے کو مطلوبہ شے مل جاتی ہے۔ اس نظم گہہ کائنات کا بنیادی مقصد تمام ضرورت مندوں کو ان کی ضرورت کی اشیاء کی بروقت فراہمی ہے۔

اس حوالے سے ایک اور توجہ طلب پہلو اس پورے نظام کی یکسانیت اور ہم آہنگی بھی ہے۔ تمام جانداروں کو ایک ہی طریقے سے سامان پرورش فراہم ہوتا ہے چاہے وہ پتھر کی چٹان ہو، پھول ہو، انسانی بچہ ہو یا جانور سب ایک ہی منظم و مربوط نظام میں پروئے ہوئے ہیں سب کا آغاز و انجام ایک ہی جیسا ہوتا ہے۔ جس طرح انسان پیدا ہوتا ہے بچپن، لڑکپن، نوجوانی، ادھیڑ عمری اور بڑھاپے کے مراحل سے گذرتا ہوا مر جاتا ہے یہی صورت حال دیگر تمام چیزوں کے ساتھ بھی ہے۔

اس کے علاوہ اس حوالے سے ایک اور اہم پہلو ہر شے اور اس کے ماحول کی مطابقت بھی ہے۔ ہر شے اپنے ماحول سے قطعی طور پر ہم آہنگ ہوتی ہے۔ گرم مرطوب علاقے کی نباتات و جمادات کی ساخت اپنے ماحول کے اعتبار سے ہوتی ہے جو سرد علاقوں کی صورت حال کے لحاظ سے تبدیل ہو جاتی ہے۔ بالفاظ دیگر کوئی بھی شے اپنے ماحول کے لحاظ سے اجنبی نہیں ہوتی۔ یہ بھی صفت ربوبیت کی نمایاں خصوصیت ہے۔ جس کے تحت ہر مخلوق اپنے چاروں طرف وہی ماحول پاتی ہے جس میں اس کے لئے پرورش اور نشوونما کا سامان موجود ہوتا ہے۔ دریاؤں میں پرندے نہیں ہوتے، مچھلیاں خشکی پر نہیں ہوتیں۔ گویا آسمانوں اور زمین کی تمام حیات کو ان کی ضرورت کے مطابق ضروریات کے فراہمی ہی ربوبیت ہے۔

اسی وجہ سے خود قرآن مجید میں اللہ تعالیٰ نے اپنی اس صفت کا تعارف ان الفاظ میں

کروایا ہے۔

قَالَ فِرْعَوْنُ وَمَا رَبُّ الْعَالَمِينَ ۝ قَالَ رَبُّ السَّمَوَاتِ وَالْأَرْضِ
وَمَا بَيْنَهُمَا إِنَّكُمْ لَمُؤَقِنِينَ ۝

(۲۶/۲۳-۲۴)

فرعون نے کہا رب العالمین کیا؟ کہا آسمانوں اور زمین اور جو کچھ ان دونوں
میں ہے سب کا رب، بشرطیکہ تم یقین رکھتے ہو۔

ان الفاظ کا اعادہ (۲۴/۷) میں بھی کیا گیا ہے۔ اس کی مزید وضاحت اس حوالے
سے اسی سورۃ میں اگلی آیات میں ان الفاظ میں کی گئی ہے۔

الَّذِي خَلَقَنِي فَهُوَ يَهْدِينِ ۝ وَالَّذِي هُوَ يُطْعِمُنِي وَيَسْقِينِ ۝
وَإِذَا مَرِضْتُ فَهُوَ يَشْفِينِ ۝ وَالَّذِي يُمِيتُنِي ثُمَّ يُحْيِينِ ۝

(۲۶/۷۸-۸۱)

جس نے مجھے پیدا کیا اور وہی مجھے راستہ دکھاتا ہے اور جو مجھے کھلاتا اور پلاتا
ہے اور جب بیمار پڑتا ہوں تو مجھے شفا بخشتا ہے وہ جو مجھے موت دے گا
(اور) پھر زندہ کرے گا۔

سورۃ المؤمنین میں اس حوالے سے ارشاد باری ہے۔

اللَّهُ الَّذِي جَعَلَ لَكُمْ الْأَرْضَ قَرَارًا وَالسَّمَاءَ بِنَاءً وَصَوَّرَكُمْ
فَأَحْسَنَ صُورَكُمْ وَرَزَقَكُمْ مِنَ الطَّيِّبَاتِ ذَلِكُمْ اللَّهُ رَبُّكُمْ فَتَبَرُّك
اللَّهُ رَبُّ الْعَالَمِينَ ط

(۲۰/۶۴)

اللہ ہی ہے جس نے تمہارے لئے زمین کو ٹھہرنے کی جگہ اور آسمان کو چھت
بنایا اور تمہاری صورتیں بنائیں اور بہت اچھی بنائیں اور تمہیں پاکیزہ چیزیں
کھانے کو دیں یہی اللہ تمہارا رب ہے پس اللہ بہت برکتوں والا ہے اور تمام
جہانوں کا رب ہے۔

متذکرہ بالا آیت کے تجزیے سے یہ بات سامنے آتی ہے کہ اللہ تعالیٰ کی صفت ربوبیت انسانوں کو سامان نشوونما کی فراہمی سے لیکر پوری کائنات کی ہر ہر شے کو اس کے لوازمات حیات کی فراہمی پر محیط ہے۔ بالفاظ دیگر یہ ایک عمومی صفت ہے اور تمام کائنات کی اشیاء کو حیات تا موت جن جن ضروریات کی احتیاج ہوتی ہے وہ ان کو اللہ تعالیٰ کی جانب سے فراہم کی جاتی ہیں۔ یہی ربوبیت ہے اور اسی بنیاد پر اللہ تعالیٰ رب العالمین ہے۔

رزق

اس سے قبل کہ اللہ تعالیٰ کی صفت رزاقیت پر بحث کی جائے رزق کے معنی کا تعین ضروری ہے۔ رزق کا مادہ رزق ہے جس سے مراد ہر وہ شے ہوتی ہے جس سے نفع اٹھایا جائے یا غذا جو اللہ تعالیٰ کی طرف سے ذی حیات کو بطور سامان نشوونما ملے، بارش کو بھی رزق کہا جاتا ہے اور مقررہ آمدنی کو بھی۔ قرآن مجید میں تمام کھانے پینے کی چیزوں کو رزق اللہ (۲/۶۰) کہا گیا ہے۔ سورۃ حجر میں معاش اور رزق ہم معنی استعمال ہوئے ہیں۔ رزق سے مراد غذائی اجناس لی جاتی ہیں۔ بعض مفسرین کے نزدیک رزق سے مراد وہ تمام اشیاء ہیں جو اللہ تعالیٰ حیوان کو بہم پہنچاتا ہے اور وہ اسے کھاتا ہے۔ بعض مفکرین کے نزدیک رزق میں مباح اور حرام اشیاء دونوں شامل ہیں۔ بعض کے مطابق رزق وہ چیز ہے جس سے نفع اٹھانا شرعاً ممنوع نہ ہو۔ ابن خلدون کے نزدیک انسان کی صرف وہی اشیاء اس کا رزق کہلا سکتی ہیں جو اس کے ذاتی صرف اور استعمال میں آجائیں اور جن سے وہ فائدہ اٹھالے چنانچہ مرنے والا جو نفع بخش اشیاء اپنے پیچھے چھوڑتا ہے وہ اس کی نسبت سے رزق نہیں بلکہ اس کے ورثاء کی نسبت سے رزق کا مصداق ہوتی ہیں۔

ان تعریفات کی رو سے کہا جاسکتا ہے کہ رزق میں عام غذائی اجناس سے لیکر عام استعمال کی تمام اشیاء شامل ہیں چاہے یہ ضروریات، سہولیات یا تعیشات کے زمرے میں ہی

کیوں نہ آتی ہوں۔

قرآن مجید میں بھی رزق کی اصطلاح عام غذائی اجناس سے لیکر عام ضروریات زندگی، زر اور مال و دولت تک محیط ہے۔

رزق بمعنی غذائی اجناس

فَتَقَبَّلَهَا رَبُّهَا بِقَبُولٍ حَسَنٍ وَأَنْبَتَهَا نَبَاتًا حَسَنًا وَكَفَّلَهَا زَكَرِيَّا
كَلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ
يَمْرُئِمُ أَنْتِي لَكِ هَذَا قَالَتْ هُوَ مِنْ عِنْدِ اللَّهِ إِنَّ اللَّهَ يَرْزُقُ مَنْ
يَشَاءُ بِغَيْرِ حِسَابٍ (۳/۳۷)

تب اس کے رب نے اسے بہت اچھی طرح قبول کیا اور اس کی اچھی طرح پرورش کی اور زکریا کو اس کا متکفل بنایا زکریا جب کبھی عبادت گاہ میں اس کے پاس جاتے تو اس کے پاس رزق پاتے (یہ کیفیت دیکھ کر ایک دن مریم سے) پوچھنے لگے یہ رزق تمہارے پاس کہاں سے آتا ہے وہ بولیں یہ اللہ کی جانب سے ہے اور اللہ جسے چاہتا ہے بے حساب رزق دیتا ہے۔

متذکرہ بالا آیت کریمہ (۳/۳۷) میں ان عام غذائی اجناس کو جو عبادت گاہ میں اس وقت کے رواج کے مطابق پہنچائی جاتی تھیں رزق کہا گیا ہے۔

اس کے علاوہ اللہ کی راہ میں مارے جانے والے لوگوں کو کبھی چونکہ وہ زندہ ہیں لہذا انہیں ان کے رب کی طرف سے رزق ملتا ہے۔ یہاں بھی رزق غذا کے معنوں میں ہے۔

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ
يَرْزُقُونَ ط (۳/۱۶۹)

جو لوگ اللہ کی راہ میں مارے جائیں تم ان کو ہرگز مردہ مت سمجھو وہ اپنے رب کی پاس زندہ ہیں انہیں رزق ملتا ہے۔

رزق بمعنی زریا مال

قرآن مجید میں رزق کی اصطلاح زریا مال کے حوالے سے بھی استعمال کی گئی ہے

مثلاً سورۃ البقرہ میں ارشاد ربانی ہے۔

يَا أَيُّهَا الَّذِينَ آمَنُوا انْفِقُوا مِمَّا رَزَقْنَاكُمْ مِّن قَبْلِ أَنْ يَأْتِيَ يَوْمَ لَا بَيْعَ
فِيهِ وَلَا خَلَّةَ وَلَا شُفَاعَةَ وَالْكَافِرُونَ هُمُ الظَّالِمُونَ (۲/۲۵۴)

اے اہل ایمان! جو رزق ہم نے تم کو دیا ہے اس میں سے اس دن کے آنے سے پہلے کہ جس میں نہ کسی قسم کی (خرید و) فروخت، نہ دوستی نہ شفاعت ہوگی انفاق کرو اور انکار کر نیوالے (اپنے آپ پر) ظلم کرنے والے ہیں۔

اس آیت کریمہ میں روزِ قیامت سے پہلے اللہ کے دیئے ہوئے رزق میں سے

انفاق کا حکم دیا گیا ہے۔ انفاق متعدد شکلوں میں ممکن ہے اس کی ایک شکل غذائی اجناس کو

اللہ کی راہ میں دینا ہے تاہم عام مروج شکل زریا مال کو اللہ کی راہ میں دینا ہے اس لحاظ سے

اس آیت میں رزق کو زریا مال کے مترادف استعمال کیا گیا ہے۔ اس کے علاوہ بھی بعض

مقامات پر رزق کو مال و دولت کے مترادف استعمال کیا گیا ہے۔ مثلاً:-

تُؤَلِّجُ اللَّيْلَ فِي النَّهَارِ وَتُؤَلِّجُ النَّهَارَ فِي اللَّيْلِ وَتُخْرِجُ الْحَيَّ مِنَ
الْمَيِّتِ وَتُخْرِجُ الْمَيِّتَ مِنَ الْحَيِّ وَتَرْزُقُ مَنْ تَشَاءُ بِغَيْرِ
حِسَابٍ ط (۳/۲۷)

تورات کو دن میں داخل کرتا ہے اور دن کو رات میں داخل کرتا ہے اور بے

جان سے جاندار نکالتا ہے اور جاندار سے بے جان نکالتا ہے اور (اللہ) جسے

چاہتا ہے بے حساب رزق دیتا ہے۔

اس آیت کریمہ میں ظاہر ہے بے حساب رزق سے مراد غذائی اجناس کی فراوانی

سے لیکر عام مال و دولت کی کثرت بھی مراد ہے۔ لہذا یہ کہا جاسکتا ہے کہ قرآنی اصطلاح

رزق عام غذائی اجناس سے لیکر مال و دولت تک محیط ہے۔

صفت رزاقیت

جیسا کہ عرض کیا گیا کہ ربوبیت ایک عمومی صفت ہے جسکے تحت اللہ تعالیٰ تمام کائنات کی نشوونما اور پرورش کر رہا ہے تاہم یہ نشوونما اور پرورش رزق کے بغیر ممکن نہیں ہے۔ لہذا رب کیلئے لازمی ہے کہ وہ رزق دینے والا یعنی رزاق بھی ہو۔ اس لحاظ سے رزاقیت، ربوبیت کا لازمی نتیجہ ہے۔ یہی وجہ ہے قرآن مجید میں اسی (۸۰) مقامات پر رزق کی نسبت اللہ تعالیٰ کی طرف ہے۔ تیرہ مقامات پر رزقناہم، سات مقامات رزقناکم، نو مقامات پر رزقکم اللہ، چار جگہوں پر رزقہم اللہ، پانچ مقامات پر رزقکم، چار مقامات پر رزق، ایک مقام پر تو رزق، تین جگہوں پر نرزق، ایک جگہ پر یرزقہ، ایک جگہ پر یرزقہا، ایک مقام پر رزقناہ، ایک جگہ پر ارزقی، ایک جگہ ارزقنا، ایک جگہ ارزقہم، یہ تمام کلمات ماضی، مضارع اور امر کی صورت میں فعلی صیغے ہیں اور سب میں فاعل اللہ تعالیٰ ہے۔ تاہم یہ یاد رہے کہ اللہ تعالیٰ نے خود کو خیر الرزاقین (۲۲/۵۸) کہا ہے جس کا لامحالہ مطلب ہے کہ خود اللہ تعالیٰ نے اپنے علاوہ بھی رزاق تسلیم کیئے ہیں تاہم یہ ایک الگ مسئلہ ہے کہ جو رزاق ہیں وہ خود بھی اللہ ہی سے رزق مانگتے ہیں۔ یہاں رزاق سے مراد وہ عام انسان ہیں جو دیگر انسانوں کو رزق کی فراہمی کا ذریعہ بن جاتے ہیں مثلاً کسی کارخانے کا مالک کارخانے کے مزدوروں کیلئے رزق کا ذریعہ بن جاتا ہے حکومتیں اپنے ملازمین کو رزق کا سبب بن جاتی ہیں وغیرہ وغیرہ۔

جس طرح ربوبیت بلا تخصیص ہے اسی طرح رزاقیت بھی بلا کسی استثنیٰ کے ہے۔

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا
وَمُسْتَوْدُعَهَا كُلِّ فِيٍّ كَتَبَ مَبِينًا

اور زمین میں کوئی ایسا جاندار نہیں ہے جس کا رزق اللہ کے ذمے نہ ہو وہ اس کی عارضی رہائش گاہ کو اور اس کی مستقل رہائش گاہ کو جانتا ہے یہ (سب) کچھ (ایک) واضح قانون کے تحت ہے۔

اور رازق حقیقی صرف اور صرف اللہ کی ذات ہے۔

(۵۱/۵۸)

إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ ط

اللہ ہی سب کا رازق ہے جو قوت والا اور متین ہے۔

اللہ کے سوا کوئی ہستی اس قابل نہیں کہ وہ رزق دے سکے لہذا رزق صرف اور صرف

اللہ سے ہی طلب کیا جانا چاہیے کیونکہ اس کے علاوہ کوئی اور ہستی یہ اختیار ہی نہیں رکھتی۔

أِنَّمَا تَعْبُدُونَ مِنْ دُونِ اللَّهِ أَوْثَانًا وَتَخْلُقُونَ إِفْكًا إِنَّ الَّذِينَ

تَعْبُدُونَ مِنْ دُونِ اللَّهِ لَا يَمْلِكُونَ لَكُمْ رِزْقًا فَابْتَغُوا عِنْدَ اللَّهِ الرِّزْقَ

وَاعْبُدُوهُ وَاشْكُرُوا لَهُ إِلَيْهِ تُرْجَعُونَ ط (۲۹/۱۷)

تم اللہ کے سوا دوسری ہستیوں کی عبادت کرتے ہو اور جھوٹی باتیں بناتے ہو

اور جن کی تم اللہ کے سوا پرستش کرتے ہو وہ تمہیں رزق نہیں دے سکتیں پس

اللہ سے رزق مانگو اور اسی کی عبادت کرو اور اس کا شکر ادا کرو اور تم اسی کی

طرف لوٹ کر جاؤ گے۔

یہ نعمت رزق بلا کسی استثنیٰ تمام انسانوں کیلئے ہے اور اس کی جانب سے ہے جو خالق

حقیق ہے جس کے سوا کوئی الہ نہیں ہے۔

يَا أَيُّهَا النَّاسُ اذْكُرُوا نِعْمَتَ اللَّهِ عَلَيْكُمْ هَلْ مِنْ خَالِقٍ غَيْرِ اللَّهِ

يَرْزُقُكُمْ مِنَ السَّمَاءِ وَالْأَرْضِ لَا إِلَهَ إِلَّا هُوَ فَانِي تَوَّءُ فُكُونُ ط

(۳۵/۳)

اے لوگو! اللہ کی جو نعمت تم پر نازل ہوئی ہے اس کو یاد کرو کیا اللہ کے سوا کوئی

اور خالق ہے جو آسمان اور زمین سے تمہیں رزق دیتا ہو؟ اس کے سوا کوئی اللہ نہیں پھر تم کدھر بہکے چلے جا رہے ہو؟

سورۃ سبأ میں اس حقیقت کا اعادہ اس انداز میں کیا گیا ہے۔

قُلْ مَنْ يَرْزُقُكُمْ مِنَ السَّمٰوٰتِ وَالْاَرْضِ قُلِ اللّٰهُ (۳۴/۲۳)

کہہ دیجئے کہ تم کو آسمانوں اور زمین سے کون رزق دیتا ہے کہہ دیجئے (کہ) اللہ۔

اس حوالے سے بے شعور اور باشعور مخلوقات میں بھی کوئی فرق نہیں ہے۔
وَكَانَ مِنْ دَآئِبِهِۦ لَا تَحْمِلُ رِزْقَهَا اللّٰهُ يَرْزُقُهَا وَاَيُّكُمْ وَهُوَ السَّمِيعُ الْعَلِيمُ ط (۲۹/۶۰)

اور بہت سے جانور ہیں جو اپنا رزق اٹھائے نہیں پھرتے اللہ ہی ان کو رزق دیتا ہے اور تم کو بھی وہ سننے والا اور جاننے والا ہے۔

رزق کا ذریعہ زمین ہے

اللہ رازقِ حقیقی ہے اور انسانوں اور دیگر زمینی مخلوقات کو زمین کے ذریعے رزق فراہم کرتا ہے۔

وَ جَعَلْنَا لَكُمْ فِيهَا مَعٰيشَ وَمَنْ لَسْتُمْ لَهُ بِرِزْقِيْنَ ط (۱۵/۲۰)

اور اس میں (زمین میں) ہم نے تمہارے لئے اور ہر اس مخلوق کیلئے جسے تم رزق نہیں دیتے معیشت کے سامان پیدا کیئے ہیں۔

اسی نے زمین کو اس قابل کیا ہے کہ وہ انسانوں کے رہنے کے قابل بن سکے انسان اس پر آسانی سے چل پھر سکیں اور اس سے اپنا رزق حاصل کر سکیں۔

هُوَ الَّذِيۡ جَعَلَ لَكُمْ الْاَرْضَ ذُلُوۡلًا فَاَمْشُوۡا فِيۡهَا وَكُلُوۡا مِنْ رِّزْقِهٖ ط (۶۷/۱۵)

وہی تو ہے جس نے تمہارے لئے زمین کو نرم کیا اس کی راہوں میں چلو پھرو
اور اللہ کا دیا ہوا رزق کھاؤ۔

اس نے زمین پر ایسے اسباب پیدا کیئے ہیں جس سے انسانوں کے لئے رزق کا
حصول ممکن ہو سکا ہے۔ بارش کا برسنا، پھلوں کی پیداوار، کشتیوں، جہازوں اور نہروں
کو انسانوں کیلئے مسخر کیا تاکہ ان کے ذریعے انسان رزق حاصل کر سکیں۔

اللَّهُ الَّذِي خَلَقَ السَّمَوَاتِ وَالْأَرْضَ وَأَنْزَلَ مِنَ السَّمَاءِ مَاءً
فَأَخْرَجَ بِهِ مِنَ الثَّمَرَاتِ رِزْقًا لَكُمْ وَسَخَّرُ لَكُمْ الْفُلُكَ لِتَجْرِيَ
فِي الْبَحْرِ بِأَمْرِهِ وَسَخَّرُ لَكُمْ الْآنَهَارَ ﴿۳۲﴾ (۱۳/۳۲)

اللہ ہی تو ہے جس نے آسمانوں اور زمین کو پیدا کیا اور آسمان سے مینہ برسایا
پھر اس سے تمہارے کھانے کیلئے پھل پیدا کیئے اور کشتیوں کو تمہارے زیر
فرمان کیا تاکہ دریا میں اس کے حکم سے چلیں اور نہروں کو بھی تمہارے لئے
مسخر کر دیا۔

اسی حوالے سے سورۃ البقرہ میں ارشادِ ربانی ہے۔
الَّذِي جَعَلَ لَكُمْ الْأَرْضَ فَرَأَشَأُ السَّمَاءَ بِنَاءٍ وَأَنْزَلَ مِنَ السَّمَاءِ
مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ فَلَا تَجْعَلُوا لِلَّهِ أَنْدَادًا وَأَنْتُمْ
تَعْلَمُونَ ﴿۲۲﴾ (۲/۲۲)

وہی ہے جس نے تمہارے لئے زمین کو بچھونے اور آسمان کو چھت کے طور
پر بنایا ہے اور بادلوں سے پانی اتارا ہے پھر اس (پانی) کے ذریعے میووں
کی قسم کا رزق تمہارے لئے نکالا ہے پس تم اللہ کے ہمسرنہ بناؤ اور تم
جاننے تو ہو۔

زمین کی تخلیق فراہمی رزق کے لئے ہے

زمین کی تخلیق، پورا موسمیاتی نظام، زرعی اجناس کی پیداوار کی میکانیت اور اس سے متعلقہ تمام چیزوں کی تخلیق کا مقصد بندوں کو رزق کی فراہمی ہے۔

وَنَزَّلْنَا مِنَ السَّمَاءِ مَاءً مُّبَارَكًا فَأَنْبَتْنَا بِهِ جِبْتٍ وَرَحَبًا الْحَصِيدِ ۝
وَالنَّخْلُ بَسِقَاتٍ لَهَا طَلْعٌ نَضِيدٌ ۝ رِزْقًا لِلْعِبَادِ ۝ وَأَحْيَيْنَا بِهِ بَلْدَةً
مَيْتًا كَذَلِكَ الْخُرُوجُ

(۱۱-۹/۵۰)

اور ہم نے بادل سے برکت والا پانی اتارا ہے پھر اس کے ذریعے سے ہم باغ اگاتے ہیں اور کائی جانے والی کھیتی کے دانے بھی۔ لمبے لمبے کھجوروں کے درخت بھی اگاتے ہیں جن میں پھلوں کے خوشے لگتے ہیں جو خوب ایک دوسرے پر چڑھے ہوئے ہوتے ہیں۔ (ہم نے) بندوں کو رزق دینے کے لئے (ایسا کیا ہے) اور ہم اسی (پانی) کے ذریعے مردہ زمین کو زندہ کرتے ہیں اور اسی طرح سے مرنے کے بعد نکلتا ہوگا۔

رازق حقیقی صرف اللہ کی ذات ہے

چونکہ بندوں کو رزق کی فراہمی کا یہ تمام نظام اللہ کی تخلیق ہے لہذا اس حوالے سے کلی اختیار صرف اور صرف اللہ کی ذات کو حاصل ہے۔

إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ

(۵۸/۵۱)

اللہ ہی رزق دینے والا اور قوت والا اور متین ہے۔

اس آیت میں واضح اور دو ٹوک انداز میں اس حقیقت کا اظہار کیا گیا ہے کہ رازق صرف اللہ کی ذات ہے۔ اس آیت میں اللہ کی جن صفات کا تذکرہ کیا گیا ہے وہ قوت اور متین ہیں۔ ذوالقوة سے مراد ایسی ذات ہوتی ہے جو خود محکم اور مضبوط ہو۔ اسی کی وضاحت ایک دوسرے مقام پر یہ کہہ کر کی گئی ہے کہ اللہ کی تدبیر بڑی محکم، مضبوط اور شدید

ہوتی ہے۔

(۷/۱۸۳)

رِزْقًا كَيْدِي مُتِينًا

میری تدبیر (بڑی) مضبوط ہے۔

اللہ کی تدبیر کا کوئی توڑ نہیں ہو سکتا اسی وجہ سے اللہ تعالیٰ کی ایک صفت المتین (۵۸/۵۱) ہے یعنی جو خود بھی محکم ہے اور دوسروں کو بھی قوت و استحکام دینے والا ہے۔

یہاں پہلے صفت رزاقیت اور پھر بعد میں صفت قوت اور صفت متین کا تذکرہ بہت اہمیت کا حامل ہے۔ رزق ہمیشہ سے بنی نوع انسان کی بنیادی ضرورت ہے اور تا قیامت رہے گا۔ اگر کوئی فرد یا قوم رزق کیلئے دوسرے افراد یا اقوام کی محتاج ہے تو ظاہر ہے اس کی تمام قوت بے معنی ہے۔ رزق ہی بنیاد ہے اسی سے افراد اور اقوام قوت حاصل کرتی ہیں اور یہ قوت اللہ ہی کی عطا کردہ ہوتی ہے جو خود بھی مستحکم ہے اور دوسروں کو بھی قوت اور استحکام عطا کرنے والا ہے۔ یہ قوت اور استحکام ظاہر ہے رزق ہی کے توسط سے ہوتا ہے۔ اس کی یہ عطا کسی خاص مخلوق کیلئے نہیں ہے جب اس نے یہ پوری کائنات تخلیق کی اس کی ربوبیت کی ذمہ داری لی تو ظاہر ہے تمام مخلوق کی رزاقیت کی ذمہ داری بھی اسی کی ہے۔

وَجَعَلْنَا لَكُمْ فِيهَا مَعَايِشَ وَمَنْ لَسْتُمْ لَهُ بِرِزْقِيْنَ (۱۵/۲۰)

اور ہم نے ہی نے تمہارے لیے اور ان لوگوں کے لئے جن کو تم رزق نہیں دیتے اس میں (زمین میں) معاش کے سامان پیدا کیئے ہیں۔

اس حوالے سے سورۃ الاعراف میں ارشادِ ربانی ہے:-

وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ ط
قَلِيلًا مَّا تَشْكُرُونَ (۷/۱۰)

اور ہم ہی نے زمین میں تمہارے لئے ٹھکانا بنایا اور اس میں تمہارے لئے

سامان معیشت پیدا کیے مگر (تم) کم ہی شکر کرتے ہو۔

ارض و سما کی تخلیق ہی اس انداز میں کی گئی ہے کہ وہ انسانوں اور دیگر مخلوقات کو رزق

کی فراہمی کا ذریعہ ہیں۔

يَا أَيُّهَا النَّاسُ اذْكُرُوا لِلَّهِ عَلَيْكُمْ هَلْ مِنْ خَالِقٍ غَيْرِ اللَّهِ يُرْزُقُكُمْ
مِنَ السَّمَاءِ وَالْأَرْضِ لَا إِلَهَ إِلَّا هُوَ فَانِي تُؤۡفَكُونَ (۳۵/۳)

لوگو! خدا کے جو تم پر احسانات ہیں انکو یاد کرو کیا اللہ کے سوا کوئی اور خالق ہے

جو تم کو آسمان اور زمین سے رزق دے اس کے سوا کوئی الہ نہیں پس تم کہاں

بھٹکتے پھرتے ہو؟

اس آیت میں جو توجہ طلب امر ہے وہ یہ ہے کہ آسمان اور زمین سے رزق کی فراہمی کا

تذکرہ کیا گیا ہے لیکن صفت رزاقیت نہیں بلکہ صفت خالقیت کا تذکرہ کیا گیا ہے بالفاظ دیگر

یہ بتانا مقصود ہے کہ آسمان اور زمین کی تخلیق ہی اس طرح کی گئی ہے کہ وہ انسانوں اور دیگر

تمام مخلوقات کو رزق کی فراہمی کا ذریعہ ہیں۔ اگر انسان اس کائنات پر تدبر کرے تو یہ حقیقت

کھل کر سامنے آجائے گی کہ صرف اللہ ہی وہ ہستی ہے جس کے سوا کوئی الہ نہیں یعنی صرف

اس کے قانون کی اطاعت واجب ہے یا اسی کی محکومی روا ہے اسی وجہ سے آیت کے آخری

الفاظ میں یہ کہا گیا کہ ”تم کہاں بھٹکتے پھرتے ہو؟“ جب ایک ہی الہ ہے تو ادھر ادھر بھاگنے

کا کیا مقصد؟ کیونکہ اللہ کے علاوہ کوئی اور ہستی یہ استطاعت رکھتی ہی نہیں ہے کہ وہ رزق

دے سکے۔

وَيَعْبُدُونَ مِنْ دُونِ اللَّهِ مَا لَا يَمْلِكُ لَهُمْ رِزْقًا مِنَ السَّمٰوٰتِ
وَالْاَرْضِ شَيْئًا وَلَا يَسْتَطِيعُونَ (۱۶/۷۳)

اور اللہ کے سوا ایسوں کی عبادت کرتے ہیں جو ان کو آسمانوں اور زمین میں رزق

دینے کا ذرا بھی اختیار نہیں رکھتے اور نہ (کوئی اور) استطاعت رکھتے ہیں۔

اس حقیقت کا اعادہ سورۃ العنکبوت میں ان الفاظ میں کیا گیا ہے۔
 اِنَّمَا تَعْبُدُونَ مِنْ دُونِ اللّٰهِ اَوْثَانًا وَتَخْلُقُونَ اِفْكَانًا الَّذِيْنَ
 تَعْبُدُونَ مِنْ دُونِ اللّٰهِ لَا يَمْلِكُ لَكُمْ رِزْقًا فَابْتَغُوا عِنْدَ اللّٰهِ
 الرِّزْقَ وَاعْبُدُوْهُ وَاشْكُرُوْا لَہٗ اِلَیْہٖ تُرْجَعُوْنَ (۲۹/۱۷)

تم اللہ کے سوا دوسری ہستیوں کی عبادت کرتے ہو اور جھوٹی باتیں کرتے ہو
 وہ جنکی تم اللہ کے سوا اطاعت کرتے ہو تمہیں رزق نہیں دے سکتے پس اللہ
 سے ہی رزق طلب کرو اسی کی عبادت کرو اسکا شکر ادا کرو اسی کی طرف تم کو
 لوٹ کر جانا ہے۔

اس آیت میں اللہ سے رزق طلب کرنے کیلئے جو لفظ استعمال کیا گیا ہے وہ ابتغوا ہے
 جس کا مادہ ب غ ی ہے اس کے بنیادی معنی کسی شے کا طلب کرنا اور بگڑ جانا ہے۔ ابتغاء کے
 معنی کسی چیز کو حاصل کرنے کی کوشش کے بھی ہیں۔ اگر شے اچھی ہو تو یہ سعی محمود اور اگر شے
 خراب ہو تو کوشش مذموم کہلاتی ہے۔ لہذا یہاں طلب کرنے سے مراد ہاتھ پہ ہاتھ دھر کر محض
 طلب کیئے جانا نہیں بلکہ حصول رزق کیلئے جدوجہد ہے۔ اور اس سعی وجدوجہد کا نتیجہ صرف
 اللہ سے طلب کیا جانا چاہیے۔ کیونکہ اسی کے پاس رزق کی تمام کنجیاں ہیں۔

هُوَ الَّذِيْ يُرِيْكُمْ اٰیٰتِہٖ وَيُنزِلُ لَكُمْ مِّنَ السَّمَآءِ رِزْقًا وَّمَا تَذْكُرُوْنَ
 مِّنْ يِّنْبِغِ (۲۰/۱۳)

وہی تو ہے جو تم کو اپنی نشانیاں دکھاتا ہے اور تم پر آسمان سے رزق اتارتا ہے
 اور نصیحت تو وہی پکڑتا جو اس کی طرف رجوع کرتا ہے۔

قُلْ مَنْ يَّرِزُقُكُمْ مِّنَ السَّمٰوٰتِ وَالْاَرْضِ قُلِ اللّٰهُ (۲۲/۳۳)

پوچھئے کہ تم کو آسمانوں اور زمین سے کون رزق دیتا ہے کہہ دیجئے کہ اللہ۔

کیونکہ وہ اگر رزق روک لے تو کوئی دوسرا ایسا نہیں جو روکا گیا رزق بحال کر سکے۔

أَمَّنْ هَذَا الَّذِي يُرْزُقُكُمْ إِنْ أَمْسَكَ رِزْقَهُ بَلْ لَجُّوا فِي
عَتْوٍ وَنُفُورٍ

(۶۷/۲۱)

بھلا اگر وہ اپنا رزق روک لے تو کون ہے جو تم کو رزق دے؟ لیکن یہ
(کفار) سرکشی اور نفرت میں پھنسے ہوئے ہیں۔

چونکہ رزق پر مکمل اختیار اسی کا ہے لہذا وہ انسانوں کو ایسے ذرائع سے بھی رزق دینے
پر قادر ہے جو انسانوں کے وہم و گمان میں بھی نہیں ہوتے۔

وَيُورِثُهُمِنْ حَيْثُ لَا يَحْتَسِبُ وَمَنْ يَتَوَكَّلْ عَلَى اللَّهِ فَهُوَ حَسْبُهُ

(۶۵/۳)

اور اس کو ایسی جگہ سے رزق دے گا جہاں سے گمان بھی نہ ہو اور جو خدا پر
توکل کرے گا تو وہ اس کی کفالت کرے گا۔

نوع انسانی کو پاکیزہ چیزوں میں سے رزق دیا گیا ہے

اللہ تعالیٰ کا نوع انسانی پر دیگر لاتعداد احسانات میں سے ایک احسان یہ بھی ہے کہ
اس نے اپنی اس نوع کو پاکیزہ چیزوں میں سے رزق دیا ہے۔

اللَّهُ الَّذِي جَعَلَ لَكُمْ الْأَرْضَ قَرَارًا وَالسَّمَاءَ بِنَاءً وَسَوَّوْكُمْ

فَأَحْسَنَ صُورَكُمْ وَرَزَقَكُمْ مِنَ الطَّيِّبَاتِ ذَلِكَمُ اللَّهُ رَبُّكُمْ فَتَبَرَّكُوا

(۴۰/۶۳)

اللَّهُ رَبُّ الْعَالَمِينَ

اللہ ہی ہے جس نے زمین کو تمہارے لئے ٹہرنے کی جگہ اور آسمان کو چھت
بنایا ہے اور تمہاری صورتیں بنائیں اور صورتیں بھی اچھی بنائیں اور تمہیں
پاکیزہ چیزوں میں سے رزق دیا یہی اللہ تمہارا رب ہے تمام عالمین کا رب
بہت برکت والا ہے۔

اس آیت میں مقام تدبیر یہ ہے کہ زمین کو ٹہرنے کی جگہ، آسمان کو چھت اور انسب

انسانی تخلیق اور تخلیق کے بعد طیب چیزوں سے رزق کی فراہمی کے بعد کہا گیا ہے ذلکم اللہ ربکم یہ اللہ تمہارا رب ہے۔ ذلکم کا مادہ ذا ہے یہ اشارہ قریب کیلئے ہے یعنی ایک ہستی جو قریب ہی نظر آرہی ہو۔ بالفاظ دیگر یہ چیزیں جن کا اس آیت کریمہ میں تذکرہ کیا گیا ہے وہ اللہ کی آیات ہیں اور ان آیات سے اللہ کی ہستی اثبات ممکن ہے۔ اس حقیقت کا اعادہ سورۃ النحل میں آیت (۱۶/۷۲) میں بھی کیا گیا ہے۔

مقدار رزق

اللہ خالق کائنات ہے اور اس کے تمام اسرار و رموز سے مکمل واقف ہے وہ اپنی تمام نعمتوں کو انسانوں اور دیگر مخلوقات کیلئے ایک خاص معلوم مقدار کے مطابق اتارتا ہے۔

وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنزِلُ إِلَّا بِقَدْرِ مَعْلُومٍ (۱۵/۲۱)

اور ہمارے ہاں ہر چیز کے خزانے ہیں اور ہم ان کو ایک مناسب مقدار میں اتارتے رہتے ہیں۔

رزق بھی انہی نعمتوں میں شامل ہے اور اس پر بھی اسی سنت الہی کا اطلاق ہوتا ہے۔

وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَكِنْ مُنْتَهَىٰ بِقَدْرِ مَا يَشَاءُ اللَّهُ لِعِبَادِهِ لَعَجِزٌ بَصِيرٌ ط (۲۲/۲۷)

اور اگر خدا اپنے بندوں کیلئے رزق میں فراخی کر دیتا تو زمین میں فساد کرنے لگتے لیکن وہ جس قدر چاہتا ہے اسی اندازے کے ساتھ نازل کرتا ہے بے شک وہ اپنے بندوں کو جانتا اور دیکھتا ہے۔

رزق کی تقسیم کی ذمہ داری انسانوں پر ہے

جہاں تک وسائل رزق کا تعلق ہے وہ اللہ تعالیٰ نے پیدا کر دیئے ہیں بلکہ جیسا کہ عرض کیا گیا کہ از روئے قرآن زمین کی تخلیق کا مقصد ہی یہ بیان کیا گیا کہ وہ انسانوں کو رزق کی فراہمی کا ذریعہ بنے (۱۱-۹/۵۰) رزق کے خزانوں کی تمام کنجیاں اللہ کے پاس

ہیں وہ انہیں انسانوں کی ضروریات کے مطابق اتار تارہتا ہے (۱۵/۲۱) تاہم وسائل رزق کی تقسیم کی ذمے داری اللہ نے اپنے اوپر نہیں لی بلکہ اسے انسانوں پر چھوڑ دیا ہے۔ یہی وجہ ہے کہ صفت ربوبیت کے حوالے سے اللہ تعالیٰ نے خود اپنے لئے پورے قرآن مجید میں کہیں بھی جمع کا صیغہ استعمال نہیں کیا یعنی ربوبیت کے حوالے سے کہیں بھی اپنے لئے ”ربانین“ کی اصطلاح استعمال نہیں کی کیونکہ یہ ممکن ہی نہیں تھا۔ اللہ کے سوا کوئی ایسی ہستی نہیں ہے جو اس کائنات کی ربوبیت کی ذمے داری لے سکے۔ لیکن رزق کے حوالے سے اللہ تعالیٰ نے دیگر ”رازقین“ کے وجود کو تسلیم کیا ہے۔

وَاللَّهُ خَيْرُ الرَّازِقِينَ (۶۲/۱۱)

اور اللہ سب سے بہتر رزق دینے والا ہے۔

یہ ایک الگ مسئلہ ہے کہ یہ تمام ”رازق“ بھی خود اسی کے محتاج ہیں کیونکہ وہ انسانی دنیا میں دیگر انسانوں کو محض رزق کی فراہمی کا ذریعہ بنتے ہیں جیسا کہ پیچھے مثالیں دی جا چکی ہیں اور اللہ ان سب سے بہتر اور اعلیٰ ترین اور اکمل ترین رازق بلکہ رازق حقیقی ہے۔ رزق کے (اللہ تعالیٰ کے پیدا کردہ) ذرائع کی تقسیم کس طرح انسانوں کے ذریعے ہوتی ہے یا بالفاظ دیگر یہ ذمے داری کس طرح انسانوں پر آتی ہے اس کا اندازہ سورۃ النحل کی مندرجہ ذیل آیت سے ہوتا ہے۔

وَاللَّهُ فَضَّلَ بَعْضُكُمْ عَلَى بَعْضٍ فِي الرِّزْقِ فَمَا الَّذِينَ فُضِّلُوا
بِرِزْقِهِمْ عَلَى مَمْلُوكَاتِهِمْ فِيهِ سَوْءٌ أَفَبِعِزَّةِ
اللَّهِ يَجْحَدُونَ (۱۶/۷۱)

اللہ نے رزق میں بعض کو بعض پر فضیلت دی ہے تو جن لوگوں کو فضیلت دی گئی ہے وہ اپنا رزق اپنے مملوکوں کو نہیں پہنچاتے تاکہ وہ رزق میں برابر کے حصے دار ہو جائیں تو کیا یہ لوگ اللہ کی نعمتوں کے منکر ہیں۔

یہ آیت متعدد حوالوں سے تدبر چاہتی ہے۔ یہ نقاط مندرجہ ذیل ہیں۔

۱۔ اس آیت کے حوالے سے پہلا نکتہ تدبر یہ ہے کہ اس میں اللہ تعالیٰ کا خطاب پوری نوع انسانی سے ہے کسی مخصوص گروہ انسانی بالخصوص صرف مسلمان سے نہیں۔ لہذا اس آیت پر تدبر کے نتیجے میں جو نتائج حاصل ہوں گے وہ پوری نوع انسانی پر منطبق ہوں گے۔

۲۔ آیت کے ابتدائی الفاظ پور غور کیجئے "وَاللّٰهُ فَضَّلَ بَعْضُكُمْ عَلَىٰ بَعْضٍ" اور اللہ نے رزق میں بعض کو بعض پر فضیلت دی ہے۔ یہ الفاظ اس امر کی صریح دلیل ہیں کہ تفاوت درجات امر ربی ہے۔ اللہ تعالیٰ نے انسانوں میں سے بعض کو بعض پر رزق میں فضیلت دی ہے۔ یہاں واضح رہے کہ یہاں رزق کے درجات میں فرق کی بات کی جا رہی ہے غربت کو مشیت الہی نہیں فرض کیا جا رہا۔ غربت تو بذات خود اللہ کا عذاب ہے۔ لہذا دونوں میں فرق ملحوظ خاطر رہنا چاہیے۔ تفاوت درجات ایک بذیہ حقیقت ہے اور روزمرہ زندگی کا ایک عام مشاہدہ جس سے انکار ممکن نہیں ہے۔

مزید برآں یہاں "رزق دینے" اور "رزق کی تقسیم" میں بھی فرق ملحوظ خاطر رہنا چاہیے۔ رزق دینے والی ذات صرف اور صرف اللہ ہی کی ہے اور یہ رزق اللہ تعالیٰ اپنے بندوں کو انہی قوانین کے تحت دیتا ہے جو خود اس نے اپنی مشیت سے طے کیئے ہیں۔ ان قوانین کی اطاعت سے رزق فراواں اور انحراف سے بست ہو جاتا ہے۔ لہذا رزق صرف اللہ تعالیٰ کی جانب سے اس کے قوانین سے مشروط ملتا ہے جبکہ رزق کی تقسیم سے مراد یہ ہے کہ وہ رزق جو اللہ تعالیٰ کی طرف سے لوگوں کو عطا کیا جاتا ہے اس کی معاشرہ میں تقسیم کس طرح کی گئی ہے؟ اس امر کی ذمے داری بہر حال انسانوں پر ڈالی گئی ہے۔ یہی وہ بنیادی وجہ ہے جس کی وجہ سے قحط اور خشک سالیوں میں دنیا کی تاریخ میں بے شمار اموات ہوئیں ہیں۔ آج بھی دنیا میں کروڑوں افراد بھوکے سوتے ہیں۔ اسی طرح کروڑوں افراد غذائیت کی کمی کا شکار ہیں۔ اللہ تعالیٰ کے لئے قحط اور خشک سالیوں میں مرنے والوں اور آج کے بھوکے افراد کے

منہ میں غذا ڈالنا کوئی ناممکن عمل نہ تھا اور نہ ہے اور نہ کبھی ہوگا وہ ہر امر ہر شے پر قادر ہے لیکن جب اس نے اپنی مشیت سے ایک فیصلہ کر لیا کہ رزق کی تقسیم میں وہ "مداخلت" نہیں کرے گا تو پھر ساری نوع انسانی بھوک سے مر جائے وہ کبھی ایسا نہیں کرے گا کیونکہ وہ کبھی اپنے وعدے کی خلاف ورزی نہیں کرتا (۳/۹) کیونکہ ایسا کرنا اس نے اوپر فرض کر لیا ہے۔

۳۔ تیسرا اور سب سے اہم ترین نکتہ یہ ہے کہ نوع انسانی کے ان لوگوں کے بارے میں جن کو اللہ نے رزق میں فضیلت دی ہے اللہ تعالیٰ کا یہ فرمان ہے کہ وہ اپنا رزق اپنے زبردستوں کو نہیں دیتے تاکہ سب رزق کے معاملے میں برابر ہو جائیں۔ بالفاظ دیگر خدا کی رضا یہ ہے کہ بالادست اپنا رزق زبردستوں کو دیں تاکہ وہ سب برابر رہیں یا رزق میں سب کا حصہ برابر ہو۔ کسی بھی معاشرے میں کسی بھی وقت اور مقام پر دولت کی تقسیم میں عدم مساوات ختم کرنے کا پہلا اور آخری حل یہی ہوتا ہے کہ دولت کا بہاؤ ملک کے بالائی طبقات سے زریں طبقات کی طرف ہونے لگے بلاشبہ اس میں حکومت کا کردار بہت اہم ہوتا ہے لیکن تمام تر اہمیت کے باوجود اس کی اپنی کچھ حدود ہیں جن سے باہر حکومت نہیں جاسکتی۔ حکومت ایک عمومی پالیسی تو بنا سکتی ہے لیکن ہر غریب کے پاس فرداً فرداً نہیں جاسکتی یہ ممکن ہی نہیں ہے۔

اس صورت حال کا واحد حل یہ ہے کہ معاشرے کے بالادست طبقات خود آگے بڑھیں اور رضا کارانہ طور پر معاشرے کے پس ماندہ طبقات کا ہاتھ تھام لیں اس کے علاوہ دولت کی تقسیم میں مساوات کسی صورت ممکن نہیں ہے۔ اس آیت میں قرآن مجید بالائی طبقات کو (قطع نظر مذہب، ملت، نسل، علاقہ، زبان، ثقافت، وقت اور مقام) ان کی یہی ذمے داری یاد دلا رہا ہے۔ تاہم توجہ طلب امر یہ ہے کہ اس پورے عمل میں کہیں کوئی "خدائی مداخلت" کی بات نہیں کی گئی ہے یہ ذمے داری انسانوں پر ڈالی گئی ہے اور انسان بہ حیثیت انسان اس ذمے داری کا مکلف ہے۔ یہ ساری صورت حال اس حقیقت کا سادا سا بیان ہے

کہ اللہ نے وسائل رزق فراہم کرنے کی ذمہ داری لی ہے جسے وہ بہ حسن و خوبی نبھاتا آیا ہے اور تا قیامت نبھاتا رہے گا لیکن ان وسائل کی تقسیم بہر حال انسانوں کی ذمہ داری ہے۔

یہاں اگر یہ سوال کیا جائے کہ انسان کس طرح اپنی ذمہ داری سے عہدہ براہ ہو سکتے ہیں کیا یہ ذمہ داری سوشلزم کی شکل میں مرکزی حکومت تقسیم کا سارا نظام اپنے ذمہ لے کر پورا کرنے کی یا ”نظام ربوبیت“ کی شکل میں ایک اسلامی حکومت کرے گی تو اسکا سادہ سا جواب نفی کی صورت میں اس آیت کے ابتدائی حصے میں ہی واضح کر دیا گیا ہے۔ تفاوت درجات ایک بدیہی حقیقت ہے اسے سوشلزم یا نظام ربوبیت کی طرح نظریاتی طور پر ختم نہیں کیا جاسکتا ایک لاطبقاتی معاشرہ شاعروں کی خیالی جنت میں تو ممکن ہے عملی طور پر نہیں پھر اسکا حل کیا ہے؟

اس کا حل پھر اس آیت میں کھلے کھلے انداز میں موجود ہے بالادست طبقات اپنا رزق زبردست طبقات کیلئے کھلا رکھیں چاہے یہ عمل وہ حکومت کے توسط سے کریں یا خود براہ راست کریں یا کسی بھی شکل میں۔ یہ عمل بہر حال لازمی ہے اور اس کے مکلف بہر حال انسانوں کے بالادست طبقات ہی ہیں۔ اگر وہ اپنی ذمہ داری پوری نہیں کرتے اور جیسا کہ یہ آیت بھی شہادت دے رہی ہے کہ وہ ایسا نہیں کرتے تو ان کا یہ عمل جہاں ایک طرف اللہ کی نعمت سے انکار کے مترادف ہے تو دوسری طرف معاشرہ میں بدترین فساد پیدا کرتا ہے۔ دولت کی تقسیم میں عدم مساوات تمام سماجی برائیوں کی ماں یا ام النجائث ہے کسی بھی سماجی جرم کی تہہ میں بلا واسطہ یا بالواسطہ دولت کی تقسیم میں عدم مساوات ایک بنیادی عنصر کی صورت میں دیکھی جاسکتی ہے۔ اس بنیادی خرابی کی وجہ بالادست معاشی طبقات کی جانب سے اپنے اسی بنیادی فرض کی عدم ادائیگی ہی ہے۔

ایک ضمنی بحث

بالعموم خاندانی منصوبہ بندی کے حق میں ایک قرآنی آیت بہت زور و شور سے پیش کی جاتی ہے جو مندرجہ ذیل ہے۔

وَلَا تَقْتُلُوا أَوْلَادَكُمْ مِنْ أُمَّلِكُمْ نَحْنُ نُرْزِقُكُمْ وَإِيَّاكُمْ (۶/۱۵۲)
اور مفلسی کے خوف سے اپنی اولاد کو قتل نہ کرنا کیونکہ ہم تمہیں بھی رزق دیتے ہیں اور انہیں بھی۔

اس آیت کی بنیاد پر یہ دلیل دی جاتی ہے کہ خاندانی منصوبہ بندی ناجائز ہے کیونکہ اس آیت میں اللہ تعالیٰ نے خود کہا ہے کہ ”مفلسی کے خوف سے اپنی اولاد کو قتل نہ کرو ہم تمہیں بھی رزق دیتے ہیں اور تمہاری اولاد کو بھی“۔ لہذا خاندانی منصوبہ اس طرح اللہ کی صفتِ رزاقیت پر عدم اعتماد کا اظہار ہے لہذا آنکھیں بند کر کے بچے پیدا کرتے چلے جانا چاہیے یا کم سے کم قدغن عائد نہیں ہونی چاہیے۔

تاہم یہ دلیل دیتے وقت جس بنیادی حقیقت کو خاموشی سے نظر انداز کر دیا جاتا ہے وہ یہی حقیقت ہے کہ رزق کی تقسیم خدا نے اپنے ہاتھ میں نہیں رکھی اسے انسانوں پر چھوڑ دیا گیا ہے۔ اس صورت حال میں پاکستان جیسے ممالک میں جہاں پہلے ہی رزق کی تقسیم میں شدید ناہمواری موجود ہے بچوں کی تعداد میں اضافہ جو بالعموم معاشرے کے غریب اور نچلے طبقات میں زیادہ ہوتا ہے ان کی غربت میں مزید اضافے کا باعث بنتا ہے اور محنت کی رسد میں اضافہ کرتا ہے جس کے نتیجے میں محنت کی اجرت کی سطح مزید کم ہو جاتی ہے جو غربت میں مزید اضافے کا باعث بنتی ہے۔ اس طرح بچوں کی بلا تحدید پیدائش خود مزید غربت میں اضافے کا باعث بنتی ہے۔ لہذا بالخصوص غریب لوگوں میں خاندانی منصوبہ بندی کی حوصلہ افزائی کی جانی چاہیے نہ کہ اس کے خلاف ”فتوے“ جاری کیے جائیں۔

ہاں البتہ اگر حالات ایسے ہوں کہ معاشرہ مجموعی طور پر خوشحال ہو، لوگوں کا معیار

زندگی اس قابل ہو کہ وہ بچوں کی تعداد میں اضافہ کر سکیں پھر ایسی صورت حال میں خاندانی منصوبہ بندی کی مخالفت میں وزن ہو سکتا ہے۔

موضوع بحث پر واپس آتے ہوئے ہم دیکھتے ہیں کہ معاشرے کے بالادست طبقات یا جنہیں اللہ نے رزق میں فضیلت دی ہے ان پر یہ ذمے داری بھی ڈالی ہے کہ وہ اپنا رزق اپنے زیر دست طبقات دیں تاکہ وہ سب رزق میں برابر ہو سکیں لیکن یہ بالادست طبقات عام طور پر ایسا نہیں کرتے اور اس طرح عملاً خدائی نعمت سے انکار کے مرتکب ہوتے ہیں (۱۶/۷۱) اور اس مقصد کے لئے جواز پھر عقیدہ جبر سے لایا جاتا ہے۔

وَإِذِ قِيلَ لَهُمْ أَنْفِقُوا مِمَّا رَزَقَكُمُ اللَّهُ قَالَ الَّذِينَ كَفَرُوا لِلَّذِينَ
آمَنُوا نَنْطَعِمُ مَنْ لَوْ يَشَاءُ اللَّهُ لَأُطْعِمَهُمْ إِنْ أَنْتُمْ إِلَّا فِئْتٌ ضَلِيلٌ مُّبِينٌ
(۳۶/۴۷)

اور جب ان سے کہا جاتا ہے کہ اللہ نے تم کو جو رزق دیا ہے اسے (اللہ کی راہ میں) خرچ کرو تو کافر مسلمانوں سے کہتے ہیں کہ کیا ہم ایسے لوگوں کو کھلائیں جن کو خدا چاہے تو آپ کھلا سکتا ہے (پھر اب تم جو خدا کی مرضی کے خلاف ان کی سفارش کرتے ہو تو) پس تم صریح گمراہی میں پڑ گئے ہو۔

اس آیت کی رو سے جب کفار کو یہ کہا جاتا ہے کہ تمہیں اللہ نے جو رزق دیا ہے اس میں سے خرچ کرو تو کافر مسلمانوں سے کہتے ہیں کہ بھلا ہم ان کو کھلائیں جن کو اگر اللہ چاہتا تو خود بھی کھلا سکتا تھا۔ بالفاظ دیگر ان کو بھوکا رکھنا نعوذ باللہ خود خدائی مصلحت ہے یعنی خدا نے خود معاذ اللہ ان کو بھوکا رکھا ہے چونکہ خود اللہ ایسا چاہتا ہے لہذا ہم ”خدائی امور میں مداخلت“ کرنے والے کون ہوتے ہیں اللہ جب چاہے گا انہیں رزق فراہم کر دے گا۔

یہ ایک الگ مسئلہ ہے کہ اس آیت میں مندرجہ بالا مسلک یا نکتہ نگاہ کو خود قرآن مجید نے کفار کا نکتہ نگاہ کہہ کر پیش کیا ہے لیکن آج یہ ہمارا بہ حیثیت ”مسلمان“ تقریباً متفقہ

موقف بھی یہی ہے کہ غربت و ناداری اللہ کی مشیت سے ہوتی ہے جس کا تعلق امور تکوینی سے بتایا جاتا ہے اس کے تحت جو کچھ بھی ہوتا ہے اس کی حکمت و مصلحت کو اللہ کے سوا اور کوئی نہیں جانتا۔ لیکن اس کے ساتھ غربا کی مدد کرنے کو بھی اللہ کی رضا کے حصول کا ذریعہ گردانا جاتا ہے۔ رضا کا تعلق امور تشریحی سے ہے یعنی وہ امور جنہیں بجالانے کا ہمیں حکم دیا گیا ہے۔

اندازہ کیجئے اس صورت حال کے نتیجے میں خدا کے متعلق کس قسم کا تصور پیدا ہوتا ہے یعنی ایک طرف وہ کچھ بندوں کو ”اپنی مشیت“ سے غریب کر دیتا ہے کچھ کو امیر کر دیتا ہے۔ وہ جو غریب ہوتے ہیں انہیں خود نہیں معلوم ہوتا کہ وہ کس قصور کے تحت غریب ہیں بس اتنا کہنا کافی ہے کہ خدا کی مشیت ہی ایسی تھی اس کی مصلحت کوئی نہیں جانتا دوسری طرف ایک محدود طبقہ امرا کا ہوتا ہے انہوں نے کونسا کارنامہ انجام دیا ہوتا ہے جس سے وہ امیر ہو جاتے ہیں یہ بھی کسی کو نہیں معلوم۔ انہیں غربا کی مدد کا حکم بھی اللہ کی جانب سے ہے۔ یعنی ایک طرف خدا اپنی مشیت سے غریب پیدا کرتا ہے اور وہی خدا امیر بھی پیدا کرتا ہے۔ امیر اس دنیا میں بھی مزے کرتے ہیں اور غربا کی مدد کر کے ”ثواب“ بھی کماتے ہیں اور غریب کس جرم کی سزا کا ٹاٹا ہے یہ کسی کو نہیں معلوم۔

ظاہر ہے اگر یہ بنیادی حقیقت تسلیم کر لی جائے کہ خدا کی ذات سے شرمسب نہیں ہو سکتا تو اس قسم کی صورت حال سے بچا جاسکتا ہے جس کے تحت خدا سے متذکرہ بالا صورت حال منسوب کر دی جاتی ہے جو کہ منسوب نہیں کی جانی چاہیے۔ گویا من حیث القوم (اُمہ) اس وقت ہمارا تصور اس حوالے سے وہی ہے جسے قرآن نے بانگِ دھل کفار کا مسلک قرار دیا ہے۔ متذکرہ بالا آیت (۳۶/۴۷) کی رو سے کفار نہ صرف یہ کہ غربا کی مدد سے عقیدہ جبر کی آڑ میں انکاری ہیں بلکہ انہیں مسلمانوں کو طعنہ دیتے ہیں کہ تم ہمیں (کفار کو) جو غرباء کی مدد کو کہتے ہو یہ نعوذ باللہ گمراہی کی راہ ہے یعنی کفار خود غربا کی مدد نہ کر کے ”حق پر“ ہیں اور مسلمان انہیں اگر غربا کی مدد کی تلقین کرتے ہیں تو وہ (مسلمان) معاذ اللہ صریح

گمراہی میں پڑ گئے ہیں۔

یہ عقیدہ جبر کا ایک مخصوص پہلو ہے جس کے تحت انسان ہر قسم کی ذمے داریوں سے ”محفوظ“ ہو جاتا ہے اور تمام تر ذمے داری خدا پر ڈال دی جاتی ہے۔ اس ذہنیت کو قرآن میں مختلف مقامات پر مختلف حوالوں سے بے نقاب کیا ہے، مثلاً:-

سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا
وَلَا حَرَمْنَا مِنْ شَيْءٍ كَذَلِكَ كَذَّبَ الَّذِينَ مِنْ قَبْلِهِمْ حَتَّى ذَاقُوا
بِأَسْنَاظٍ هَلْ عِنْدَكُمْ مِنْ عِلْمٍ فَتُخْرِجُوهُ لَنَا إِنْ تَتَّبِعُونَ إِلَّا الظَّنَّ
وَإِنْ أَنْتُمْ إِلَّا تَخْرُصُونَ
(۶/۱۳۹)

جو لوگ شرک کرتے ہیں وہ کہیں گے کہ اگر خدا چاہتا تو ہم شرک نہ کرتے اور نہ ہمارے باپ دادا (شرک کرتے) اور نہ ہم کسی چیز کو حرام ٹہراتے۔ اسی طرح ان لوگوں نے تکذیب کی تھی جو ان سے پہلے تھے یہاں تک کہ ہمارے عذاب کا مزا چکھ کر رہے کہہ دیجئے اگر تمہارے پاس کوئی علم ہے تو اسے پیش کرو تم گمان کے سوا کسی چیز کی پیروی نہیں کرتے اور تم صرف اٹکل کے تیر چلاتے ہو۔

یہاں بھی عقیدہ جبر کے تحت تمام ذمے داری مشرکین نے خدا پر ڈال دی ہے یعنی ان کا اور ان کے آباؤ اجداد کا شرک کرنا نعوذ باللہ خود خدا کی وجہ سے ہے اور انہوں نے جو بھی خطائیں یا گناہ کیئے وہ بھی ان سے معاذ اللہ، اللہ ہی نے کروائے نتیجہ صاف ظاہر ہے اللہ کے عذاب نے ان کے آباؤ اجداد کو ہر طرف سے گھیر لیا یہی صورت حال موجودہ مشرکین کیساتھ بھی ہے ان کے پاس بھی ان کے موقف کے اثبات کیلئے کوئی دلیل نہیں ہے وہ صرف ہواؤں میں تیر چلا رہے ہیں کیونکہ عقیدہ جبر ہر قسم کے استدلال سے مکمل طور پر عاری ہے۔

مشرکین کے اسی بے بنیاد دعویٰ کا اعادہ (۱۶/۳۵) اور (۲۳/۲۰) میں بھی کیا گیا

ہے توجہ طلب امر یہ ہے کہ متذکرہ بالا تینوں آیات یعنی (۶/۱۳۹)، (۱۶/۳۵) اور (۴۳/۲۰) میں مشرکین کے جبر یہ استدلال کے حوالے سے اللہ تعالیٰ نے یہ کہا ہے کہ اس قسم کا دعویٰ محض ہوا میں تیر اندازی ہے اور لاعلمی کی بنیاد پر ہے۔

لہذا یہ امر واضح ہے کہ عقیدہ جبر کی بنیاد پر یہ کہنا کہ غربت مشیت خداوندی ہے اور خود خدا ہی غربا کو غریب رکھنا چاہتا ہے صریحاً غلط ہے۔ یہ انسانوں کی ذمہ داری ہے یا مخصوص ان لوگوں کی ذمہ داری جنہیں اللہ نے رزق میں فضیلت دی ہے کہ وہ رزق کو اللہ کی راہ میں کھلا رکھیں اور عقیدہ جبر کی بنیاد پر اس ذمہ داری سے فرار حاصل نہ کریں۔

رزق کی اہمیت

انسانی زندگی میں رزق کی کیا اہمیت ہے اس کو سمجھنے سے قبل یہ نکتہ ذہن میں رکھنا ضروری ہے کہ از روئے قرآن اللہ تعالیٰ نے انسان کو انب توازن کے ساتھ پیدا کیا ہے۔

الَّذِي خَلَقَكَ فَسَوَّاكَ فَعَدَلَكَ
(۸۲/۷)

(وہی تو ہے) جس نے تجھے پیدا کیا اور (تیرے اعضاء کو) ٹھیک کیا اور (تم میں) اعتدال و توازن پیدا کیا۔

اس مضمون کو سورۃ التین میں ان الفاظ میں بیان کیا گیا ہے۔

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ
(۹۵/۴)

ہم نے انسان کو انب توازن کے ساتھ پیدا کیا۔

اس توازن میں ظاہر ہے جسمانی اور نفسیاتی توازن دونوں شامل ہیں۔ اس توازن کو برقرار رکھنے یا بگاڑنے کا اختیار بھی انسان کو دے دیا۔ انسان کو عقل و شعور کی نعمتیں دی گئی ہیں ان کو استعمال کرتے ہوئے وہ جو چاہے راہ اختیار کر سکتا ہے۔

أَلَمْ نَجْعَلْ لَهُ عَيْنَيْنِ ۝ وَ لِسَانًا وَ شَفَتَيْنِ ۝ وَ هَدَيْنَاهُ النَّجْدَيْنِ
(۹۰/۸-۱۰)

بھلا ہم نے اس کو دو آنکھیں نہیں دیں اور زبان اور دو ہونٹ (نہیں دیئے)

اور اس کو (خیر و شر کے) دونوں راستے بھی دکھا دیئے۔

ان دونوں راستوں سے مراد خیر اور شر کے راستے ہیں اول الذکر یعنی خیر کی راہ سے

انسانی شخصیت کا توازن برقرار رہتا ہے جبکہ ثانی الذکر سے یہ توازن برباد ہو جاتا ہے۔

انسانی زندگی کا مقصود و منہا یا اس کی کامیابی یہی ہے کہ وہ اپنی شخصیت (نفس) کے اس

توازن کو برقرار رکھے جو ایسا کرنے میں کامیاب ہو گیا وہی روز قیامت کامیاب ہوگا

اور جس نے اس توازن کو برباد کر دیا وہ روزِ حشر خسارہ پانے والوں میں سے ہوگا اس حقیقت کی صراحت ان الفاظ میں قرآن مجید میں کی گئی ہے۔

وَنَفْسٍ وَمَا سَوَّاهَا ۖ فَأَلْهَمَهَا فُجُورَهَا وَتَقْوَاهَا ۗ قَدْ أَفْلَحَ مَنْ
زَكَّاهَا ۗ وَقَدْ خَابَ مَنْ دَسَّاهَا ۗ

(۹۱/۷-۱۰)

اور انسان کی اور (اس ذات کی قسم) جس نے اس کو (ایسا) درست بنایا پھر اس کو بدکاری اور تقویٰ (دونوں باتوں کی) سمجھ دی کہ جس نے (اپنے) نفس کو پاک رکھا وہ مراد کو پہنچا اور جس نے اس کو خاک میں ملا دیا وہ خسارے میں رہا۔

متذکرہ بالا آیت (۹۱/۹) میں استعمال کیا جانے والا لفظ زکھا یہاں خصوصی توجہ کا مستحق ہے۔ اس لفظ کا مادہ زک و ہے جس کے بنیادی معنی پھلنا، پھولنا، بڑھنا اور نشوونما پانے کے ہیں۔ انسانی حوالے سے جب بات کی جائے گی تو اس سے مراد انسانی نفس کی نشوونما اور بالیدگی ہوگی۔ یہ نشوونما اور بالیدگی انسانی نفس کے توازن کی برقراری سے ہی ممکن ہے اور اگر اس کے برعکس جیسا کہ اگلی آیت (۹۱/۱۰) میں کہا گیا جس نے اپنے نفس کو دبا دیا اس کی نشوونما روک دی وہ خسارے میں رہے گا۔ لہذا انسانی زندگی کی کامیابی کا معیار از روئے قرآن یہی ہے کہ کس شخص نے اپنی ذات (نفس) کی کس حد تک نشوونما کی بالفاظ دیگر کس حد تک اس کے توازن کو برقرار رکھا۔

جہاں تک اس سوال کا تعلق ہے کہ یہ توازن کس طرح برقرار رکھا جاسکتا ہے قرآن مجید نے اس کی وضاحت ایک دوسرے مقام پر یہ کہہ کر کر دی کہ ”مال“ اس توازن کے قائم رکھنے کا ذریعہ ہے۔

وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَمًا (۴/۵)

اورنا سمجھوں کو اپنے مال جنہیں اللہ نے تمہارے لئے قیام (توازن) کا

ذریعہ بنایا ہے نہ دو۔

اس آیت میں لفظ ”قیماً“ انتہائی توجہ کا طالب ہے اسکا مادہ ق و م ہے جس کے بنیادی معنی کھڑا ہونا، متوازن ہونا، کسی معاملے کا اعتدال و توازن پر ہونا، محکم اور استوار ہونا، ثابت اور دائم وغیرہ رہنے کے آتے ہیں۔

قَوَامٌ عدل و توازن وہ سامان جس کے ذریعے زندگی گذاری جائے، اتنا کچھ جس سے صرف ضروریات زندگی پوری ہو سکیں۔

قَوَامٌ وہ چیز جس پر کسی معاملے کا دار و مدار ہو، وہ شے جس کے سہارے کوئی کھڑا رہ سکے، اتنی روزی جو انسان کو کھڑا رکھ سکے۔

اسی سے مستقیم ہے جس کے معنی معتدل و متوازن، ٹھیک ٹھاک توازن و تناسب لئے ہونے کے ہوتے ہیں، اسی طرح تقویم سے مراد عدل و توازن کو برقرار رکھنا ہے، مقام سے مراد کھڑا ہونے کی جگہ لی جاتی ہے۔

ان تصریحات سے واضح ہے کہ اس لفظ کے بنیادی معنی توازن قائم رکھنے کے ہیں لہذا اس مادہ سے جتنے الفاظ آئیں گے ان میں یہ بنیادی مفہوم ضرور موجود رہے گا خواہ یہ توازن جسمانی ہیئت و پیکر کا ہو یا معاشرتی اور تمدنی توازن ہو یا نفسیاتی توازن چنانچہ جس چیز کا توازن بگڑا جائے وہ شے کھڑی نہیں رہ سکتی۔

اس پس منظر میں اس آیت سے جو عظیم نکتہ مستنبط ہوتا ہے وہ یہ ہے کہ اموال ”قیام“ کا ذریعہ ہیں۔ بالفاظ دیگر تمام معاشی افعال جو ایک انسان انجام دیتا ہے وہ براہ راست اس کی شخصیت کے توازن پر اثر انداز ہوتے ہیں۔ اس بات کو یوں بھی کہا جاسکتا ہے کہ اس آیت کی رو سے ایک انسان وہ ہوگا جو وہ کماتا ہوگا یعنی انسان کا ذریعہ آمدنی ہی اس کی شخصیت کا متعین کنندہ ہوتا ہے۔ بالعموم یہ کہا جاتا ہے کہ ”آپ وہ ہیں جو آپ سوچتے ہیں“ لیکن اس قرآنی آیت کی روشنی میں اسے اس طرح بیان کیا جائے گا کہ ”آپ وہ ہیں جو آپ کماتے ہیں“ بالفاظ دیگر انسان کی معاشی سرگرمیاں ہی اس کی شخصیت کا تعین کرتی ہیں۔

دوسری طرف اگر انسان جائز یا حلال ذرائع سے رزق حاصل نہیں کرتا بلکہ ناجائز اور غیر قانونی یا حرام ذرائع رزق سے آمدنی حاصل کرتا ہے تو اس کے نتیجے میں انسانی شخصیت کا یہ توازن نہ صرف بگڑ جاتا ہے بلکہ اس حد تک نوبت پہنچ سکتی ہے کہ نفس کی ہلاکت واقع ہو جائے۔ اگر نوبت نفس کی ہلاکت تک جا پہنچے تو بھی ذریعہ رزق / ذریعہ آمدنی میں تبدیلی ہی سے نفس کو اس ہلاکت کے بعد زندگی مل جاتی ہے۔ یعنی اگر انسان باطل ذرائع رزق چھوڑ کر جائز اور برحق ذرائع رزق اختیار کر لے تو نفس کی ہلاکت جو اول الذکر کی وجہ سے ہوتی ہے ثانی الذکر سے حیات نو بخش دیتا ہے۔ اس امر کی تصدیق قرآن مجید سے اس طرح ہوتی ہے۔

وَ اِخْتِلَافِ اللَّيْلِ وَالنَّهَارِ وَمَا أَنْزَلَ اللَّهُ مِنَ السَّمَاءِ مِنْ رِزْقٍ فَأَحْيَا
بِهِ الْأَرْضَ بَعْدَ مَوْتِهَا وَ تَصْرِيفِ الرِّيحِ آيَاتٌ لِقَوْمٍ يَعْقِلُونَ

(۳۵/۵)

اور رات اور دن کے آگے پیچھے آنے جانے میں جو خدا نے آسمان سے رزق نازل فرمایا پھر اس سے زمین کو اس کے مرجانے کے بعد زندہ کیا اس میں اور ہواؤں کے بدلنے میں عقل والوں کے لئے نشانیاں ہیں۔

اس آیت کریمہ میں منجملہ تین (۳) امور کو اللہ تعالیٰ نے اپنی آیات (نشانیاں) قرار دیا ہے اول رات اور دن کے آگے پیچھے آنے جانے میں۔ دوم اس پانی کو جسے ”زمین کا رزق“ قرار دیا گیا ہے جس کے وجہ سے مردہ زمین کو زندگی مل جاتی ہے اور سوم ہواؤں کے بدلنے کو اللہ کی آیات قرار دیا گیا ہے۔

ان تینوں نشانیوں میں سے فی الوقت موضوع بحث کے لحاظ سے دوسری نشانی کو زیر

بحث لایا جا رہا ہے۔

یہ ہمارا ایک عام مشاہدہ ہے کہ ایک ایسی زمین جو مردہ ہو، یعنی بنجر ہو اس سے کوئی

زرعی پیداوار حاصل نہیں ہوتی۔ لیکن اگر اسی مردہ یا بنجر زمین کو مناسب مقدار میں پانی فراہم کر دیا جائے تو وہی مردہ زمین زندہ ہو جاتی ہے اور پیداوار دینے لگتی ہے۔ اس ایک سادہ اور آسان فہم مثال کے ذریعے اللہ تعالیٰ نے زندگی کے چند اہم بنیادی حقائق میں سے ایک حقیقت انسانوں تک پہنچا دی ہے۔

اس آیت پر اگر تدبر کیا جائے تو اللہ تعالیٰ نے پانی کو زمین کا رزق قرار دیا ہے جس سے وہ مردہ حالت سے زندہ حالت میں تبدیل ہو جاتی ہے بالفاظ دیگر رزق میں اتنی صلاحیت ہوتی ہے کہ وہ موت کو حیات میں تبدیل کر دیتا ہے۔ یہ حقیقت بھی ذہن میں رکھئے کہ باطل ذرائع رزق انسانی نفس کی ہلاکت پر منتج ہوتے ہیں۔

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُم بَيْنَكُم بِالْبَاطِلِ إِلَّا أَنْ تَكُونَ
تِجَارَةً عَنْ تَرَاضٍ مِّنْكُمْ وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ
رَحِيمًا
(۴/۲۹)

اے اہل ایمان! ایک دوسرے کا مال ناحق نہ کھاؤ ہاں مگر آپس کی رضا مندی سے تجارت (جائز ہے) اور اپنے نفوس کو ہلاک نہ کرو بے شک اللہ تم پر (بہت) مہربان ہے۔

اس آیت میں اس امر کی صریحاً وضاحت کر دی گئی ہے کہ باطل ذرائع رزق کے نتیجے میں نفس کی موت واقع ہو جاتی ہے۔ اس صورت میں انسان بظاہر زندہ ہوتا ہے اور وہ تمام افعال انجام دے رہا ہوتا ہے جو زندگی کی علامت متصور ہوتے ہیں لیکن اس کی شخصیت (نفس) ختم ہو چکی ہوتی ہے۔ بالفاظ دیگر ظاہری آنکھیں اندھی نہیں ہوتیں بلکہ سینوں میں موجود دل اندھے ہو جاتے ہیں۔

فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ

(۲۲/۴۶)

بات یہ ہے کہ آنکھیں اندھی نہیں ہوتیں بلکہ دل جو سینوں میں ہیں (وہ) اندھے ہو جاتے ہیں۔

اس صورت حال میں تبدیلی ذریعہ رزق میں تبدیلی کے ذریعے ممکن ہے۔ بالفاظ دیگر رزق پر نفس انسانی کی حیات و موت کا انحصار ہوتا ہے باطل ذرائع سے حاصل کیا جانے والا رزق نفس انسانی کی موت پر منتج ہوتا ہے لیکن اس موت کے بعد بھی مردہ زمین کی طرح اس میں حیاتِ نو کے امکانات موجود ہوتے ہیں اور یہ حیاتِ نو بھی رزق ہی کی مرہون منت ہوتی ہے جس طرح پانی مردہ زمین کو زندگی بخش دیتا ہے بالکل اسی طرح حلال رزق نفس انسانی کو حیات عطا کر دیتا ہے۔

اگر قرآن مجید کی اس آیت (۴۵/۵) پر تدبر کیا جائے تو بظاہر ایسا لگتا ہے کہ یہ سادہ اور عام سی حقیقت کا بیان ہے کہ مردہ زمین کو پانی دیا جائے تو وہ زندہ ہو جاتی ہے اور پیداوار دینے لگتی ہے لیکن اس آیت میں قرآن مجید نے پانی کو ”زمین کا رزق“ قرار دے کر علوم کی ایک مکمل نئی دنیا آباد کر دی ہے۔ اگر غور کیا جائے تو اس آیت میں اگر ”رزق“ کا لفظ استعمال نہ بھی کیا جاتا تو بھی مفہوم قطعی واضح تھا لیکن لفظ ”رزق“ کا اس آیت میں استعمال زندگی کی ایک انتہائی اہم حقیقت کی نقاب کشائی کیلئے کیا گیا ہے اور وہ حقیقت یہ ہے کہ رزق اور نفس آپس میں براہ راست گہرا تعلق رکھتے ہیں۔ انسان جس قسم کا رزق حاصل کرتا ہے وہ اس کے نفس پر براہ راست اثر انداز ہوتا ہے۔ مسلسل حرام رزق ایک مرحلے پر نفس انسانی کو موت سے ہمکنار کر دیتا ہے جبکہ رزق حلال نفس انسانی کی بقاء، ترقی اور نشوونما کا ذریعہ ثابت ہوتا ہے۔

اگر متذکرہ بالا آیت (۴۵/۵) پر مزید تدبر کیا جائے تو یہ حقیقت بھی سامنے آتی ہے کہ وقت کے کسی لمحے میں جس وقت انسان چاہے اپنی تقدیر تبدیل کر سکتا ہے۔ اگر ماضی

میں وہ باطل ذرائع آمدنی سے اپنے نفس کو ہلاک کر چکا ہے تو حلال ذرائع رزق کی تقدیر منتخب کرنے کی صورت میں وہ صورت حال مکمل تبدیل بھی کر سکتا ہے۔ جس طرح مردہ زمین کسی بھی وقت پانی کی دستیابی سے زندہ ہو سکتی ہے۔ بعینہ یہی صورت حال نفس انسانی کے ساتھ بھی ہے۔ اس حوالے سے سورۃ النساء کی متذکرہ بالا آیت (۴/۲۹) خاص طور پر تدبر کی مستحق ہے جس میں واضح طور پر باطل ذرائع رزق کا نتیجہ نفس کی ہلاکت بیان کیا گیا ہے لیکن اس کے ساتھ ساتھ آیت کے آخری حصے میں اللہ تعالیٰ نے اپنی رحمت کا تذکرہ کیا ہے کہ وہ بار بار رحم کر نیوالا ہے۔ اگر ان دونوں آیات یعنی (۴/۲۹) اور (۲۵/۵) پر بیک وقت تدبر کیا جائے تو یہ بات سامنے آتی ہے کہ باطل ذرائع رزق کے نتیجے میں نفس کی موت کے بعد بھی اللہ کی رحمت کا مسلسل امکان رہتا ہے جس طرح مردہ زمین کبھی بھی پانی کی دستیابی سے زندہ ہو سکتی ہے بالکل اسی طرح اللہ کی رحمت سے مردہ نفس بھی رزق حلال سے کسی بھی وقت زندہ ہو سکتا ہے بشرطیکہ انسان خود ایسا کرنا چاہے کیونکہ یہی اس کیلئے خیر اور بقاء کی راہ ہے۔

(۲۰/۱۳۱)

وَرِزْقٍ رَّبِّكَ خَيْرٌ مَّا بَقِيَ

اور تیرے رب کا رزق سب سے اچھا اور باقی رہنے والا ہے۔

اس آیت کا مضمون (۲۵/۵) ہی سے منسلک ہے۔ اس آیت میں ارشادِ ربانی ہے کہ تیرے رب کا رزق مہنی بر خیر اور باقی رہنے والا ہے۔ اب اگر رزق کی نوعیت پر غور کیا جائے تو ظاہر ہے اس کی بقاء کا کوئی تصور نہیں ہے عام کھانے پینے کی چیزوں کی بقاء چہ معنی دارد؟ لیکن ظاہر ہے اس سے مراد عام اشیاء رزق نہیں ہیں بلکہ انسانی نفس کی بقاء ہے جو رزق کی مرہون منت ہوتی ہے بشرطیکہ اسے جائز اور حلال ذرائع سے حاصل کیا گیا ہو صرف اسی صورت میں رزق انسانی نفس کیلئے توازن کا ذریعہ ثابت ہوتا ہے جس کی طرف (۴/۵) میں اشارہ کیا گیا اور اسی توازن کی برقراری میں نفس انسانی کی بقاء ہے (۱۰-۹۱/۷) یعنی متوازن

نفس انسانی ہی کو قیامت کے بعد بقا حاصل ہوگی جس کا ذریعہ صرف اور صرف حلال ذریعہ رزق ہے۔ جسے قرآن مجید میں مردہ زمین اور پانی کی مثال سے بیان کیا گیا ہے۔

وَتِلْكَ الْأَمْثَالُ لِنُضْرِبَ بِهَا لِلنَّاسِ وَمَا يَعْقِلُهَا إِلَّا الْعَالِمُونَ

(۲۹/۲۳)

اللہ مثالوں کے ذریعے بات واضح کرتا ہے جسے صرف اہل علم ہی سمجھ سکتے ہیں۔

رزق کے ذریعے اقوام کی حیات و موت کا تعین

جس طرح انفرادی لحاظ سے رزق افراد کے نفوس کی حیات و موت کا متعین کنندہ ہوتا ہے بعینہ یہی صورت حال اجتماعی سطح پر یعنی قوموں کیساتھ بھی ہے کیونکہ ظاہر ہے تو میں افراد ہی سے ترتیب پاتی ہیں جیسے افراد ہوں گے ویسی ہی اقوام بھی ہوں گی۔ رزق سے کس طرح قوموں کی حیات و موت تعین ہوتا ہے اس حوالے سے بنیادی قرآنی قانون یہ ہے۔

ذَلِكَ بِأَنَّ اللَّهَ لَمْ يَكُ مُغَيِّرًا نِعْمَةً أَنْعَمَهَا عَلَىٰ قَوْمٍ حَتَّىٰ يُغَيِّرُوا أُمُورًا أَنفُسِهِمْ وَأَنَّ اللَّهَ سَمِيعٌ عَلِيمٌ (۸/۵۳)

اللہ جب کسی قوم کو کوئی نعمت دیتا ہے تو اس نعمت کو اس وقت تک تبدیل نہیں کرتا جب تک کہ وہ قوم اپنے نفوس کو نہ بدل لے اور اللہ یقیناً بہت سنے والا اور جاننے والا ہے۔

جہاں تک نعمت کا تعلق ہے تو اس سے مراد اللہ کی لاتعداد نعمتوں میں سے کوئی بھی نعمت ہو سکتی ہے مثلاً مسرت، مال و دولت، آسودگی و خوشحالی یا سیاسی طاقت و فوجی غلبہ وغیرہ۔ اللہ تعالیٰ جب کسی قوم کو کسی بھی نعمت سے سرفراز کرتا ہے تو اپنی مشیت سے طے شدہ قانون کے مطابق اس نعمت کو اس قوم سے اس وقت تک واپس نہیں لیتا جب تک کہ وہ قوم خود

اس نعمت کی اہل نہ رہے۔ بالفاظ دیگر اس نعمت کیساتھ جو شرائط عائد ہوتی ہیں انہیں پوری کرتی رہے جب تک یہ شرائط پوری ہوتی رہیں گی وہ نعمت اس قوم سے نہیں چھینی جاتی۔ مثال کے طور پر موضوع زیر بحث کے حوالے سے رزق کی فراوانی ایک نعمت خداوندی ہے اور اس کی برقراری کی لازمی شرط ”شکر“ ہے۔ شکر سے کیا مراد ہے؟ اس پر تفصیلی بحث چھٹے باب میں کی گئی ہے۔ مختصراً از روئے قرآن شکر سے مراد اعمال صالح ہیں یعنی ایسے اعمال جن سے اللہ کی رضا حاصل ہو۔ اب اگر ایک قوم کو افراط رزق کی نعمت حاصل ہو اور وہ اعمال صالحہ بھی کرتی رہے تو ظاہر ہے اس سے وہ نعمت چھینی نہیں جائے گی لیکن اگر اس کے برعکس وہ اس نعمت کے حصول کے بعد بد مستی پر آئے اور باطل ذرائع سے آمدنی حاصل کرنا شروع کر دے تو اس عمل کے نتیجے میں قوم کے اجتماعی نفس کی ہلاکت واقع ہو جائے گی نتیجے کے طور پر قوم مردہ ہو جائے گی اور لامحالہ فراوانی رزق کی نعمت اس قوم سے چھین لی جائے گی کیونکہ نعمتوں کے حقدار زندہ افراد یا قومیں ہوتی ہیں مردہ افراد یا قومیں نہیں۔

اس طرح باطل ذرائع رزق قوموں کی اجتماعی ہلاکت کا سبب بھی بنتے ہیں۔ تاہم اسے موت کی بجائے خودکشی کہنا زیادہ مناسب ہوگا کیونکہ اس ہلاکت کی ذمے دار کوئی اور نہیں بلکہ خود وہ قومیں ہوتی ہیں جو اس قسم کی تقدیر کا انتخاب کرتی ہیں لہذا یہ تاریخی حقیقت درست ثابت ہوتی ہے کہ قومیں مرتی نہیں بلکہ خودکشی کرتی ہیں اور اس کی بنیادی وجوہ میں معاشی عوامل سرفہرست ہوتے ہیں۔

اس بنیاد پر یہ کہا جاسکتا ہے کہ اقوام کی حیات و موت کے عوامل میں رزق کو بنیادی اہمیت حاصل ہوتی ہے۔

یہی وجہ ہے کہ خود انبیاء کرام نے اللہ تعالیٰ سے معزز رزق کیلئے دعائیں کی ہیں۔ حضرت ابراہیم علیہ السلام نے اپنی اولاد کیلئے اس مقصد کیلئے ان الفاظ میں دعا کی:-

رَبَّنَا اِنِّیْ اَسْکَنْتُ مِنْ ذُرِّیَّتِیْ بِوَادٍ غَیْرِ ذِیْ زَرْعٍ عِنْدَ بَیْتِکَ

الْمُحْرَمِ رَبَّنَا لِيُقِيمُوا الصَّلَاةَ فَاجْعَلْ أَفِيْدَةً مِّنَ النَّاسِ تَهْوِي
إِلَيْهِمْ وَارْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ (۱۳/۳۷)

اے ہمارے رب میں نے اپنی اولاد میں سے بعض کو تیرے معزز گھر کے پاس ایک ایسی وادی میں جس میں کوئی کھیتی نہیں ہوتی لا بسایا ہے اے میرے رب (میں نے ایسا اس لئے کیا ہے) تاکہ وہ عہدگی سے نماز ادا کریں پس تو لوگوں کے دل ان کی طرف جھکا دے اور انہیں رزق دیتا رہ تاکہ وہ تیرا شکر ادا کرتے رہیں۔

حضرت عیسیٰ علیہ السلام نے بھی اسی رزق کیلئے رب العالمین سے دعا کی تھی۔
قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ عَلَيْنَا مَائِدَةً مِّنَ السَّمَاءِ
تَكُونُ لَنَا عَيْدًا الْأَوَّلَ وَالْآخِرَ وَأَوَّلًا وَأَآخِرًا وَارْزُقْنَا وَأَنْتَ خَيْرُ
الرَّازِقِينَ (۵/۱۱۳)

(تب) عیسیٰ ابن مریم نے دعا کی کہ ہمارے رب ہم پر آسمان سے خوان نازل فرما کہ وہ ہمارے لئے یعنی ہم میں جو اول ہیں اور جو بعد کے ہیں سب کیلئے ایک خوشی کی بات ہو جائے اور تیری طرف سے ایک نشانی ہو جائے اور تو ہم کو رزق عطا فرما دے اور تو تمام رازقین میں سے بہترین رازق ہے۔

مندرجہ بالا تصریحات سے اندازہ ہو سکتا ہے کہ انفرادی اور اجتماعی لحاظ سے رزق کی کیا اہمیت ہے اور یہ کس طرح افراد اور اقوام کی حیات و موت کے عوامل میں سب سے بنیادی کردار ادا کرتا ہے۔

تکمیل نعمت اور اس کی شرائط

جہاں تک رزق اور اللہ کی دیگر نعمتوں کا تعلق ہے، از روئے قرآن اللہ تعالیٰ اپنی یہ تمام نعمتیں انسانوں کو عطا کرنا چاہتا ہے یہی اس کی مشیت ہے تاہم ان نعمتوں کو وہ اندھا دھند نہیں لٹاتا۔ اس ضمن میں بھی عطاء ربانی خود اپنی مشیت سے متعین کردہ چند اصول و قوانین کی پابند ہے۔

جہاں تک اللہ تعالیٰ کی نعمتوں کا تعلق ہے یہ روئے زمین پر بسنے والے تمام انسانوں کے لیے ہیں۔ کوئی بھی شخص خواہ وہ کسی بھی نظریہ حیات کا حامل ہو، قوانین خداوندی کی مدد سے اور اپنی محنت کے ذریعے اس عطاء ربانی سے مستفید ہو سکتا ہے۔

كَلَّا نَمْدُ هُوَ لَاءِ وَهُوَ لَاءِ مِنْ عَطَاءِ رَبِّكَ وَمَا كَانَ عَطَاءُ رَبِّكَ
مُحْظُورًا (۱۷/۲۰)

ہم بھی کو مدد دیتے ہیں ان کو بھی (یعنی دین والوں کو بھی) اور ان کو بھی (یعنی دنیا والوں کو بھی) اور (یہ مدد) تیرے رب کی عطاء میں سے ہے اور تیرے رب کی عطا کسی سے روکی نہیں جاتی۔

عطاء ربانی کا مقصد نعمتوں کی تکمیل ہے

اللہ تعالیٰ کی جانب سے اس عطا کا مقصد انسانوں پر اپنی نعمتوں کی تکمیل ہے۔

مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَٰكِنْ يُرِيدُ لِيُطَهِّرَكُمْ
وَلِيُنِمْ نِعْمَتَهُ عَلَيْكُمْ لَعَلَّكُمْ تَشْكُرُونَ (۵/۶)

اللہ تم پر تنگی نہیں کرنا چاہتا بلکہ یہ چاہتا ہے کہ تمہیں پاک کرے اور اپنی نعمتیں تم پر پوری کرے تاکہ تم شکر کرو۔

اس آیت کریمہ میں دو (۲) نقاط پر تدریجاً لازمی ہے اول نعمتوں کی تکمیل اور دوم شکر۔

ان دونوں نقاط کی تفصیل مندرجہ ذیل ہے۔

۱۔ نعمتوں کی تکمیل

جہاں تک لفظ نعمت کا تعلق ہے یہ ایک کثیر المعانی لفظ ہے۔ بنیادی طور پر اس کے معنی مسرت، مال و دولت، آسودگی اور خوشحالی کے ہوتے ہیں یعنی ایسی حالت جس میں انسان لذت محسوس کرے۔ اس کے علاوہ احسان کے معنی میں بھی استعمال ہوتا ہے۔

ان معانی سے واضح ہے کہ معاشرتی زندگی کا ہر خوشگوار پہلو، کشادگی، آسودگی اور اذیت و تکلیف سے دوری نعمت ہے۔ چنانچہ سورۃ نحل میں دنیاوی زندگی کے مختلف ساز و سامان کے تذکرہ کے بعد کہا، كَذٰلِكَ يُبَيِّنُ لَكُمْ نِعْمَتَهُ عَلَيْهِمْ (۱۶/۸۶) اس سے نعمت کے معنی واضح ہیں۔ سورۃ لقمن میں اس سامان کو نعمۃ اللہ کہا گیا ہے جو کشتیوں کے ذریعے ادھر سے ادھر منتقل کیا جاتا ہے (۳۱/۳۱)۔ سورۃ آل عمران میں میدان جنگ کی فتوحات اور مال غنیمت کو بھی نعمت کہا گیا ہے (۳/۱۷۳) سورۃ دخان میں زندگی کی تمام آسودگیوں اور خوشحالیوں کو نعمت کہا گیا ہے (۲۷/۲۷) کائنات کی ہر شے جسے انسان کے لئے مسخر کر دیا گیا ہے نعمت ہے (۳۲-۳۳/۱۳) نیز اقوام عالم پر فضیلت مل جانا نعمت ہے (۲/۲۷) طبعی آسائشوں کے علاوہ عمدہ ذہنی صلاحیتوں کیلئے بھی نعمت کا لفظ آیا ہے مثلاً (۵۲/۲۹)، (۶۸/۲) اور جسمانی صفائی اور تندرستی کو بھی نعمت کہا گیا ہے (۵/۶)۔

بالفاظ دیگر زندگی کی ہمہ اقسام کی سہولیات، خوشگوار یوں، خوشحالی، اور زندگی کا ہر ہر خوشگوار پہلو نعمت میں شامل ہے۔ اللہ تعالیٰ اپنی یہ تمام نعمتیں انسانوں کو بدرجہ کمال عطا کرنا چاہتا ہے تاکہ مسلمان بالخصوص اور دیگر انسان بالعموم اس کا شکر ادا کریں۔

یہ تصور موجود معاشی اساس کے بالکل برعکس ہے جس کے تحت یہ فرض کیا جاتا ہے کہ انسانی خواہشات لامحدود ہیں جبکہ ان کو پورا کرنے کیلئے وسائل محدود ہیں لہذا محدود وسائل کو جسکے متبادل استعمالات ممکن ہو سکتے ہیں اس طرح استعمال کیا جانا چاہئے کہ ان سے زیادہ

سے زیادہ استفادہ ممکن ہو سکے۔ یہ مفروضہ نہ صرف یہ کہ معاشی معاملات سے خدا کو باہر نکال دیتا ہے بلکہ بذات خود فساد کی بنا بن جاتا ہے کیونکہ اس مفروضے کے تحت یہ فرض کر لیا گیا ہے کہ وسائل محدود ہیں اور انسانی خواہشات لامحدود لہذا انفرادی اور اجتماعی سطح پر ان وسائل پر زیادہ سے زیادہ قبضے کی ایک اندھی دوڑ شروع ہو جاتی ہے جس کا مقصد و منہا بھی محض ایک حیوانی سطح کے مقصد کا حصول ہے یعنی زیادہ سے زیادہ تسکین بالفاظ دیگر

بابر بہ عیش کوش کہ عالم دوبارہ نیست

اس زیادہ سے زیادہ تسکین یا بالفاظ دیگر انتہائی لذت کے حصول کے لئے تمام معاشی سرگرمیاں انجام دی جاتی ہیں جو محض حیوانیت ہے۔

اس کے برعکس اگر اللہ تعالیٰ پر یقین کامل ہو اور انسان اس کی بتائی ہوئی راہ پر چلے تو اللہ تعالیٰ خود انسانوں پر بالعموم اور مسلمانوں پر بالخصوص اپنی نعمتوں کے دروازے کھولتا چلا جاتا ہے۔ اللہ تعالیٰ کی بتائی ہوئی راہ تقویٰ کی راہ ہے جو زیادہ سے زیادہ نیکیوں کے حصول سے عبارت ہے یہ انسانیت کی اعلیٰ ترین منزل ہے۔ یہی دونوں اقسام کی سوچ کا بنیادی فرق ہے۔ اول الذکر محض شیطانیت ہے ثانی الذکر اللہ کی راہ ہے۔ اب یہ انسان کی اپنی مرضی ہے کہ وہ جو راہ چاہے منتخب کر لے جو جس قسم کی راہ منتخب کرے گا اسی قسم کی تقدیر اس پر منطبق ہو جائے گی۔

اللہ کی نعمتوں کا حصول مشروط ہے

اللہ تعالیٰ کی جانب سے اس کی نعمتوں کی اپنے بندوں پر تکمیل مشروط ہے بالفاظ دیگر اللہ کی نعمتوں کا حصول ان قوانین کی اطاعت سے مشروط ہے جو اس ضمن میں مشیت ایزدی نے متعین کر دیئے ہیں۔ اس حوالے سے سب سے بنیادی شرط اللہ کی اطاعت ہے۔

وَإِحْسَانِي وَإِلَّا تَمَّ نِعْمَتِي عَلَيْكُمْ وَلَعَلَّكُمْ تَهْتَدُونَ " (۲/۱۵۰)

اور مجھ ہی سے ڈرو تا کہ میں اپنی نعمت تم پر پوری کر دوں اور اس لئے بھی کہ تم

راہ راست پاؤ۔

اللہ سے ڈرنے کا مطلب تقویٰ کی راہ اختیار کرنا ہے بالفاظ دیگر ان احکام و قوانین کی مکمل اور غیر مشروط اطاعت جو اللہ تعالیٰ نے قرآن مجید میں بیان کیے ہیں۔ ان احکام و قوانین کی اطاعت سے نہ صرف یہ کہ نعمتوں کا حصول ممکن ہوتا ہے بلکہ راہ ہدایت بھی ملتی ہے۔ اس حقیقت کا اظہار قرآن مجید میں متعدد مقامات پر واضح الفاظ میں کیا گیا ہے۔

اللَّهُ يُسِطُّ الرِّزْقَ لِمَنْ يَشَاءُ وَيُقَدِّرُ ط (۱۳/۲۶)

(اللہ کے قانون مشیت سے مشروط) جو رزق فراواں لینا چاہے (تو اس کی محنت سے مشروط) اسے کھلا رزق مل جائے گا اور جو نپا تلا لینا چاہے اسے نپا تلا ملے گا۔

اس حقیقت کو سورۃ العنکبوت میں ان الفاظ میں دہرایا گیا ہے۔

اللَّهُ يُسِطُّ الرِّزْقَ لِمَنْ يَشَاءُ مِنْ عِبَادِهِ وَيُقَدِّرُ لَهُ (۲۹/۶۲)

میرے بندوں میں سے جو چاہے (میرے قانون مشیت کی رو سے) کھلا رزق لے لے اور جو چاہے نپا تلا لے لے۔

متذکرہ بالا آیت (۲۹/۶۲) میں واضح طور پر تمام انسانوں کے لئے واضح انداز

میں کہہ دیا گیا کہ رزق کی بست و کشاد کے قوانین سب کے لئے ایک ہیں۔ جس طرح طبیعی قوانین یا قوموں کے عروج و زوال کے قوانین یا کسی بھی نوعیت کے قوانین تمام انسانوں کے لئے یکساں ہیں اسی طرح رزق کی بست و کشاد کے قوانین بھی زمانے کی قید سے آزاد ہیں نہ صرف یہ کہ یہ قوانین سطح زمان سے بلند ہیں بلکہ ان میں غور و فکر کرنے والوں کے لئے آیات الہی بھی پوشیدہ ہیں۔

أُولَئِكَ يَرْوُونَ أَنَّ اللَّهَ يُسِطُّ الرِّزْقَ لِمَنْ يَشَاءُ وَيُقَدِّرُ إِنَّ فِي ذَلِكَ

لآيَاتٍ لِقَوْمٍ يُؤْمِنُونَ (۳۰/۳۷)

کیا یہ لوگ کبھی اس حقیقت پر غور نہیں کرتے کہ رزق کی کشائش اور تنگی

اللہ کے قانون کے مطابق ہوتی ہے بے شک اس میں ایمان لانے والوں کے لئے نشانیاں ہیں۔

اس حقیقت کا اعادہ کہ رزق قانون مشیت سے مشروط ہے ان آیات قرآنی میں بھی کیا گیا ہے (۲۷/۳۰)، (۲۴/۳۷-۳۸)، (۳۲/۳۵)، (۳۹/۵۲)، (۲۲/۱۹) اور (۵۳/۲۸) وغیرہ۔

۲۔ شکر

جہاں تک شکر کا تعلق ہے یہ قرآن مجید کی دیگر اصطلاحات کی طرح ایک بہت جامع اور کثیر المعانی اصطلاح ہے اس پر تفصیلی بحث چھٹے باب میں کی گئی ہے۔ اس کے بنیادی معنی بھر جانا اور اظہار کرنا کے ہیں۔ صاحب تاج العروس کے نزدیک انسان کی طرف سے شکر کے معنی اطاعت اور ادائے فرض؛ نیز احسان مندی کے جذبات کا اظہار اور خدا کی طرف سے شکر کے معنی پورا پورا بدلہ دینا، تھوڑے عمل کا بڑھا کر اجر دینا ہے۔ اب اگر اس اصطلاح کے معنی پر غور کیا جائے جو اطاعت، ادائے فرض اور احسان مندی کے ہیں لیکن سوال یہ ہے کہ انسان یہ جملہ افعال کب انجام دے گا؟ ظاہر ہے اگر اس کا اللہ کی ذات پر ایمان کامل ہوگا اور وہ یہ حقیقت تسلیم کرتا ہوگا کہ اسے حاصل ہونے والی تمام نعمتیں اللہ ہی کی عطا ہیں جیسا کہ وہ سر تسلیم خم کرے گا ورنہ نہیں۔ اس بنیاد پر قرآن رزق کے حوالے سے انسانوں کو دو (۲) گروہوں میں تقسیم کرتا ہے ایک مومن دوسرے کافر۔ اول الذکر یہ حقیقت تسلیم کرتے ہیں جبکہ ثانی الذکر نہیں۔ اسی بنیاد پر رزق کے حوالے سے دو بالکل علیحدہ علیحدہ تقدیریں متعین ہیں جو جس راہ پر چلنا چاہے گا اس پر ویسی ہی تقدیر منطبق ہو جائے گی۔ اس حوالے سے قوانین بھی الگ الگ ہیں جو دونوں قسم کے افراد پر منطبق ہوتے ہیں اور اسی بنیاد پر ظاہر ہے نتائج بھی الگ الگ مرتب ہوتے ہیں۔ اول الذکر دنیاوی اور اخروی دونوں فلاح پر منتج ہوتے ہیں جبکہ ثانی الذکر ممکنہ طور پر دنیاوی نعمتوں سے متمتع ہو سکتا ہے لیکن اس کا حتمی انجام

بہت بڑی تباہی اور ذلت ہے۔ انسان کو اللہ تعالیٰ نے خیر اور شر کے دونوں راستے دکھا دیئے ہیں انسان کو اختیار و ارادہ کی دولت بھی عطا کی ہے اب یہ اس کی مرضی ہے کہ وہ ان دونوں راہوں میں سے کوئی راہ اختیار کرتا ہے۔ ظاہر ہے معاشی معاملات کو بھی اس سے کوئی استثناء حاصل نہیں ہے یہاں بھی دنیاوی فوری مفاد اور اخروی طویل المعیاد مفادات دونوں کی راہیں کھلی ہیں انسان جو چاہے راہ اختیار کر سکتا ہے۔

وَمِنْ ثَمَرَاتِ النَّخِيلِ وَالْأَعْنَابِ تَتَّخِذُونَ مِنْهُ سَكَرًا وَرِزْقًا
حَسَنًا إِنَّ فِي ذَلِكَ لَآيَةً لِّقَوْمٍ يَعْقِلُونَ (۱۶/۶۷)

اور کھجور اور انگور کے درختوں کے پھلوں سے تم شراب بنا لیتے ہو اور عمدہ رزق بھی جو لوگ عقل رکھتے ہیں ان کے لئے اس میں بہت بڑی نشانی ہے۔

اس آیت کریمہ میں واضح طور پر حصول رزق کے لئے دونوں راہوں کی کھلی کھلی نشاندہی کر دی گئی ہے۔ یہ کائنات، سورج، چاند، زمین وغیرہ انسان کے لئے مسخر کر دیئے گئے ہیں انسان کو زمین و آسمان میں موجود چیزوں پر تصرف کا حق بھی دے دیا گیا ہے ان چیزوں سے انسان اپنے لئے کوئی راہ اختیار کرتا ہے یہ انسان کا اپنا فیصلہ ہے۔ کھجور اور انگور کے درخت انسان کے قبضے و اختیار میں ہیں اور ان کی پیداوار بھی۔ اب اگر انسان ان سے شراب بناتا ہے تو یہ فوری مفاد کا فیصلہ ہے۔ شراب کے نقصانات سب پر واضح ہیں ماسواء مستثنیات کے اس سے کوئی فائدہ حاصل نہیں ہوتا اور جیسا کہ خود قرآن مجید نے تصدیق کی ہے اس کے فوائد بہت کم اور نقصانات زیادہ ہیں۔

يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنْ مَسَرَّهٖ
لِلنَّاسِ وَإِثْمُهُمَا أَكْبَرُ مِنْ نَفْعِهِمَا ط (۲/۲۱۹)

یہ آپ سے شراب اور جوئے کے بارے میں پوچھتے ہیں کہہ دیجئے کہ ان میں نقصانات بڑے ہیں اور لوگوں کے لئے کچھ فائدے بھی ہیں مگر ان کے

نقصانات فوائد سے کہیں زیادہ ہیں۔

اور ایک دوسری جگہ پر حتمی طور پر بتا دیا گیا کہ شراب اور جو اور اس قسم کے دیگر تمام کام ناپاک ہیں اور شیطانی افعال ہیں اور فلاح کے لئے ان سے مجتنب رہنا لازمی ہے۔

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ
رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ (۵/۹۰)

اے اہل ایمان! شراب اور جو اور بت اور پانسے (یہ سب) ناپاک افعال

اور اعمال شیطان سے ہیں سو ان سے بچتے رہنا تاکہ نجات پاؤ۔

ان آیات ربانی سے واضح ہے کہ شراب ایک ناپاک شے ہے اور ناپاک شے سے

حاصل ہونے والا رزق بھی ناپاک ہی ہوگا اب اگر ایک انسان ناپاک شے اور اسے حاصل

ہونے والے ناپاک رزق کا انتخاب کرتا ہے تو ظاہر ہے اس کی شخصیت پر اسی قسم کے اثرات

رونما ہوں گے۔ وہ ایک ایسی شے کی تجارت میں مصروف ہے جس کے انسانوں پر منفی

اثرات رونما ہوتے ہیں بالفاظ دیگر وہ لوگوں پر ظلم کر رہا ہے اس ظلم کا نتیجہ یہ ہوگا کہ اسے خود

بھی اسی قسم کے منفی نتائج کے لئے تیار رہنا ہوگا۔ اس حوالے سے سیدھا سا قرآنی اصول یہ

ہے کہ:-

(۲/۲۷۹)

لَا تَظْلِمُونَ وَلَا تُظْلَمُونَ

نہ تم کسی پر ظلم کرو گے نہ تم پر ظلم کیا جائے گا۔

اس سادہ سے اصول کے تحت کوئی بھی انسان، کبھی بھی، کسی بھی جگہ، جب بھی، کوئی

بھی ظلم کرے گا تو اسے اس کے مساوی ظلم کو سہنا بھی ہوگا اور اگر کوئی کسی پر ظلم نہیں کرے گا تو

اس پر بھی کوئی ظلم نہیں ہوگا۔

شراب کی تجارت ایک ظلم ہے لہذا لازمی طور پر اس کے تاجر کو اس کے مساوی ظلم کا

سامنا کرنا ہوگا۔ یہ مکافات عمل ہے جس سے کوئی کسی قسم کا فرار یا اس سے استثناء ممکن نہیں

ہے لہذا:-

جس کو ہو جان و دل عزیز

وہ اس کی گلی میں جائے کیوں

یہاں واضح رہے کہ یہاں شراب ان تمام منفی قسم کی تجارت کی ایک علامت ہے جو نوع انسانی پر منفی اثرات ڈالتے ہیں اس میں ہمہ اقسام کے منفی افعال شامل ہیں مثلاً جوا، لوٹ مار، ڈاکہ، رہزنی، دھوکہ دہی، جبر استحصال یا اس نوع کی کسی بھی قسم کی سرگرمی اس میں شامل ہے۔

اس کے برخلاف وہی کھجور اور انگور جس سے شراب جیسی مضر شے بنائی گئی انہی اشیاء کو اگر ذریعہ تجارت بنا لیا جائے تو یہ انسانوں کے لئے نفع بخش ہی نہیں ہوتیں بلکہ انہیں خود اللہ نے رزقا حسنا کہا ہے یعنی عمدہ اور متوازن رزق۔

حسن سے مراد ہوتی ہے اعضاء کا صحیح تناسب اور توازن لہذا حسن کے بنیادی معنی ہیں تناسب و توازن کا قائم رہنا یہ سوء کی ضد ہے اس کے مقابلے میں فساد کا لفظ آیا ہے (۲۸/۷۷) جس کے معنی بگڑے ہوئے توازن کے ہیں۔ لہذا الاحسان کے معنی ہیں کسی کے بگڑے ہوئے توازن کو ٹھیک کر دینا احسان دو طرح کا ہوتا ہے۔ ایک تو کسی دوسرے پر انعام کرنا (یعنی اس کی کمی کو پورا کر کے اس کا توازن درست کر دینا) اور دوسرے خود اپنے کاموں (سیرت و کردار) میں توازن پیدا کرنا، اس میں حسن پیدا کرنا۔

قرآن مجید میں حسنت (بمقابلہ سیئات) زندگی کی خوشگوار یوں کے لئے آیا ہے مثلاً (۳/۱۱۹)، (۷/۱۳۱) سورۃ توبہ میں حُسْنَةُ کے مقابلے میں مُصِیْبَةُ آیا ہے (۹/۵۰)۔

تصریحات بالا سے واضح ہے کہ جب قرآن تجارت کو ”رزقا حسنا“ کہتا ہے تو اس سے مراد یہ ہوتی ہے کہ تجارت یا کوئی بھی جائز اور حلال ذریعہ رزق انسانی شخصیت میں توازن پیدا کرتا ہے اور یہی وہ توازن ہے جس کے قائم رہنے یا نہ رہنے پر روز قیامت

انسان کی نجات کا انحصار ہوگا۔ بالفاظ دیگر جائز یا حلال ذریعہ رزق انسانی شخصیت کے توازن کو بناتا اور سنوارتا اور اسے مستحکم کرتا ہے جبکہ ناجائز، غلط، حرام یا ناپاک ذریعہ رزق فساد کا موجب ہوتا ہے۔ یہی وہ بنیادی حقیقت ہے جس کی طرف متذکرہ بالا آیت (۱۶/۶۷) میں نشاندہی کی گئی ہے اور اسی وجہ سے آیت کے آخری حصے میں یہ کہا گیا ہے کہ اس (پوری مثال) میں عقل والوں کے لئے بڑی نشانی ہے۔ ظاہر ہے جو صاحب عقل ہیں وہ کسی صورت اول الذکر راہ اختیار نہیں کریں گے بلکہ ثانی الذکر کو ترجیح دیں گے۔ وہ اصحاب جن کے سینے نور حق سے منور ہیں وہ حلال ذرائع رزق کے لئے کوشش کریں گے جو اس روشنی سے محروم ہیں اور محروم رہنا چاہتے ہیں ان کے لئے تباہی مقدر ہے سیدھی سی بات ہے جیسی درآئیدات (Input) ہوں گی ویسے ہی برآئیدات (Output) ہوں گی۔ اس بنیادی حقیقت کو قرآن مجید میں اس انداز میں بیان کیا گیا ہے۔

وَالْبَلَدُ الطَّيِّبُ يَخْرُجُ نَبَاتُهُ بِإِذْنِ رَبِّهِ وَالَّذِي خَبثُ لَا يَخْرُجُ إِلَّا
نَكِذَا، كَذَلِكَ نُصَرِّفُ الْآيَاتِ لِقَوْمٍ يَشْكُرُونَ (۷۸/۷)

(جو) زمین پاکیزہ (ہے) اس میں سے سبزہ بھی اپنے رب کے حکم سے
(نفس) نکلتا ہے اور جو خراب ہے اس میں سے جو کچھ نکلتا ہے ناقص ہوتا
ہے اس طرح ہم آیات کو شکر گزار لوگوں کے لئے پھیر پھیر کر بیان کرتے
ہیں۔

بالفاظ دیگر ایسی زمین جو خود طیب ہو وہ اپنے رب کے حکم سے اچھی پیداوار دیتی ہے
اور جو زمین خبیث ہو اس سے خراب نتائج ہی حاصل ہو سکتے ہیں۔ اسی مثال کو اگر انسانوں
پر منطبق کیا جائے تو صورت حال کچھ اس طرح ہوگی کہ وہ لوگ جو راہ حق پر ہیں ان سے
اعمال صالحہ کی توقع کی جاسکتی ہے اور جو راہ ہدایت سے دور ہیں ان سے صرف منفی اعمال
منفی حرکات کی ہی توقع کی جاسکتی ہے۔ تمام انسانوں کی جسمانی اور ذہنی ساخت ایک ہی

طرح کی ہوتی ہے لیکن اس کے باوجود اعمال مختلف ہوتے ہیں ان کے نتائج مختلف ہوتے ہیں۔ اس بات کو تمثیل کے انداز میں کچھ اس طرح قرآن مجید میں بیان کیا گیا ہے۔

وَفِي الْأَرْضِ قِطْعٌ مِّنْ جَبْرُوتٍ وَأَعْنَابٍ وَزُرْعٌ وَنَخِيلٌ
صُنُوفٌ غَيْرٌ صُنُوفٌ يُّسْقَىٰ بِمَاءٍ وَاحِدٍ وَنُفِضَ لِبَعْضِهَا عَلَىٰ
بَعْضٍ فِي الْأُكُلِ إِنَّ فِي ذَٰلِكَ لَآيَاتٍ لِّقَوْمٍ يَعْقِلُونَ (۱۳/۴)

اور زمین میں کئی طرح کے قطعات ہیں ایک دوسرے سے ملے ہوئے اور انگور کے باغ اور کھیتی اور کھجور کے درخت بعض کی شاخیں ہیں اور بعض کی اتنی نہیں ہوتیں (باوجودیکہ) سب ایک ہی پانی سے سیراب ہوتے ہیں اور ہم بعض میوں کو بعض پر لذت میں فضیلت دیتے ہیں اسمیں سمجھنے والوں کے لئے بہت سی نشانیاں ہیں۔

جیسا کہ اس آیت (۱۳/۴) میں کہا گیا ہے کہ تمام نباتات کو ملنے والا پانی ایک ہی ہوتا ہے لیکن اس کے باوجود بلحاظ لذت بعض میوں کو بعض پر فضیلت حاصل ہے۔ اس مثال کو اگر انسانوں پر منطبق کیا جائے تو متذکرہ بالا آیت (۷۸/۷) میں بیان کردہ حقیقت ہی ہمارے سامنے آتی ہے یعنی زمین بہ حیثیت کل ایک ہی ہے لیکن اچھی زمین کی پیداوار، خراب زمین کے مقابلے میں مختلف ہوتی ہے جبکہ پانی سب کو ایک ہی ملتا ہے۔ اس بات کو انسانی تناظر میں لیا جائے تو یہ کہا جاسکتا ہے کہ تمام انسانوں کو سمع، بصر اور قلب کی دولت یکساں ملتی ہے ان کی جسمانی اور ذہنی نشوونما کا انداز بھی یکساں ہوتا ہے لیکن اس کے باوجود وہ مختلف قسم کے افعال اور ان افعال کے لحاظ سے نتائج پیدا کرتے ہیں۔

جہاں تک زمین کا معاملہ ہے وہ تو اللہ کے قوانین کی تابع ہے اور مشیت الہی کی جانب سے متعین کردہ قوانین کے مطابق مختلف صورتوں میں مختلف قسم کی پیداوار دیتی ہے۔ لیکن انسانوں کا معاملہ مختلف ہے۔ انسانوں کو اختیار و ارادہ کی قوت دی گئی ہے۔ وہ اپنی راہ

خود متعین کر سکتا ہے تو آخر وہ کونسی ایسی شے ہے جس کی وجہ سے انسانوں میں اتنا فرق پیدا ہو جاتا ہے ظاہر ہے وہ صرف اور صرف ایک شے ہے اور وہ شے ہے اللہ پر ایمان۔ یہیں سے انسانوں کے راستے سب کچھ یکساں ہونے کے باوجود الگ الگ ہو جاتے ہیں۔ جو لوگ اللہ پر ایمان رکھتے ہیں ان کی اساس، نظریات، افعال، نتائج ان سے قطعی الگ ہوتے ہیں جو اللہ پر ایمان نہیں رکھتے۔

پرواز ہے دونوں کی اس ایک جہاں میں

کرگس کا جہاں اور ہے شاہین کا جہاں اور

اس بنیاد پر مسلم اور غیر مسلم کی رزق کی تقدیریں بھی جدا جدا ہو جاتی ہیں۔ اور جیسا کہ تیسرے باب میں وضاحت کی جا چکی ہے رزق دینے والی ذات صرف اور صرف اللہ کی ہے (۳۲/۳۹) زمین میں رہنے والا کوئی جاندار ایسا نہیں جس کا رزق اللہ کے ذمے نہ ہو (۱۱/۶) لیکن توجہ طلب امر یہ ہے کہ انسانوں میں سے ہی کفار کے لئے پورے قرآن مجید میں رزق کا لفظ استعمال نہیں کیا گیا بلکہ صرف یہ کہا گیا ہے کہ وہ صرف متمتع ہوتے ہیں اور روز قیامت تو ان پر مشروبات و ماکولات دونوں حرام ہوں گے۔ جبکہ اس کے برعکس مومنین کو کہا گیا کہ انہیں جو رزق اللہ عطا کرتا ہے وہ باقی رہ جانے والا ہے۔ (۲۰/۱۳۱) بالفاظ دیگر کفار کی تمام تر دنیاوی چیزوں سے ”استفادہ“ کی تقدیر اس دنیا کی حد تک محدود ہے جبکہ مومنین کی اس دنیا سے لیکر جنت تک محیط ہے۔ ان دونوں حوالوں سے ان کی رزق کی تقدیر کا تجزیہ مندرجہ ذیل ہے۔

مومنین کے لئے رزق کی تقدیر

جہاں تک اہل ایمان کا تعلق ہے اس حوالے سے بنیادی اصول یہ متعین کر دیا گیا ہے کہ دنیا کی تمام اشیاء زینت اور جملہ اشیاء رزق میں سے پاک اشیاء صرف اہل ایمان کے لئے ہیں۔

قُلْ مَنْ حُرِّمَ زِينَةُ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ قُلْ
هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةٌ يَوْمَ الْقِيَامَةِ كَذَلِكَ
نَفِصِلُ الْآيَاتِ لِقَوْمٍ يَعْلَمُونَ
(۷/۳۲)

آپ کہہ دیجئے کہ اللہ تعالیٰ کے پیدا کیئے ہوئے اسباب زینت کو جس کو اس
نے اپنے بندوں کے لئے بنایا ہے اور کھانے پینے کی حلال چیزیں دنیا کی
زندگی میں ایمان والوں کے لئے ہیں اور قیامت کے دن خاص انہی کا حصہ
ہوں گی اسی طرح اللہ اپنی آیات سمجھنے والوں کے لئے کھول کر بیان فرماتا
ہے۔

یہ آیت واضح طور پر اس امر پر دلیل ہے کہ وہ تمام تر اشیاء زینت جو اللہ تعالیٰ نے
پیدا کی ہیں اور کھانے پینے کی حلال اشیاء دنیا میں اہل ایمان کے لئے پیدا کی گئی ہیں گو کفار
بھی ان سے فیض یاب اور متمتع ہو لیتے ہیں اور بسا اوقات وہ اس حوالے سے مسلمانوں سے
آگے نظر آتے ہیں لیکن یہ بالتبع اور عارضی ہے۔ روز قیامت تو یہ نعمتیں صرف اور صرف اہل
ایمان کے لئے مخصوص ہوں گی کیونکہ کافروں پر جس طرح جنت حرام ہوگی اسی طرح
ماکولات اور مشروبات بھی حرام ہوں گے۔ جہاں تک اس سوال کا تعلق ہے کہ دنیاوی
زینت کی اشیاء اور کھانے پینے کی حلال اشیاء صرف مسلمانوں کے لئے ہی کیوں ہیں؟ اسکا
سیدھا سا جواب یہ ہے کہ اہل ایمان جو رزق حاصل کرتے ہیں وہ اللہ تعالیٰ کے بتائے
ہوئے طریقوں اور اس کی حدود میں رہتے ہوئے حاصل کرتے اور استعمال کرتے ہیں اس
کے نتیجے کے طور پر یہ رزق ان کے نفس کے توازن کا ذریعہ بنتا ہے اور یہی توازن خیر اور بقا
کی راہ ہے جیسا کہ تیسرے باب میں تفصیل سے بیان کیا جا چکا ہے۔ اسی طرح صرف رزق
ہی نہیں بلکہ دنیا کی تمام اشیاء مومن اس نقطہ نظر سے حاصل کرتا اور استعمال کرتا ہے۔ اس
طرح نہ صرف رزق بلکہ دنیا کی تمام اشیاء مومن کے لئے بذات خود مقصد نہیں ہوتیں بلکہ

ایک اعلیٰ ترین مقصد یعنی اللہ کی رضا اور اخروی نجات کے حصول کا ذریعہ بنتی ہیں۔ جبکہ اس کے برعکس ایک غیر مسلم چونکہ حیات بعد الموت پر یقین ہی نہیں رکھتا لہذا وہ جب رزق حاصل کرتا ہے یا دنیا کی کوئی بھی دیگر شے حاصل کرتا ہے تو اسکا انتہائی مفاد ان اشیاء سے زیادہ سے زیادہ تسکین ہوتا ہے اس سے زائد نہیں۔ لہذا قانون قدرت کے مطابق یہ اشیاء اسے اس کی مطلوبہ شے یعنی لذت فراہم کر دیتی ہیں اور اس کے بعد معاملہ ختم۔

اس کے برعکس جماعت مومنین کے لئے نہ صرف یہ کہ دنیا کی تمام اشیاء زینت اور حلال ماکولات و مشروبات مومنین کے لئے ہیں بلکہ قرآن ان کے رزق کو رزق کریم (معزز رزق) سے میسر کرتا ہے۔ یہ مومنین کے لئے اللہ کی دیگر بے شمار نعمتوں میں ایک اور نعمت ہے۔

بالفاظ دیگر یہ کہا جاسکتا ہے کہ مومنین کو دیگر لوگوں پر ان کے ایمان اور اعمال صالح کی وجہ سے فضیلت حاصل ہے اور اس فضیلت کی وجہ سے انہیں رزق بھی عام لوگوں سے برتر (رزق کریم) حاصل ہوتا ہے۔ اور بہر حال از روئے قرآن فضیلت والے بہتر ہیں۔

ضَرَبَ اللَّهُ مَثَلًا عَبْدًا أَمْلُوءًا كَمَا لَا يَقْدِرُ عَلَىٰ شَيْءٍ وَمَنْ رَزَقْنَاهُ مِنَّا
رِزْقًا حَسَنًا فَهُوَ يُنْفِقُ مِنْهُ سِرًّا وَجَهْرًا ۗ هَلْ يَسْتَوُونَ الْحَمْدُ لِلَّهِ بَلْ
أَكْثَرُهُمْ لَا يَعْلَمُونَ

(۱۶/۷۵)

خدا ایک اور مثال بیان فرماتا ہے کہ ایک غلام ہے جو (بالکل) دوسرے کے اختیار میں ہے اور کسی چیز پر قدرت نہیں رکھتا اور ایک ایسا شخص ہے جس کو ہم نے اچھا رزق عطا فرمایا ہے اور اس میں سے پوشیدہ اور ظاہر خرچ کرتا رہتا ہے تو کیا یہ دونوں اشخاص برابر ہیں؟ (ہرگز نہیں) الحمد للہ لیکن ان میں سے اکثر لوگ علم نہیں رکھتے۔

اس کے علاوہ (۱۶/۷۶) میں بھی فضیلت والے لوگوں کی برتری تسلیم کی گئی ہے،

یہی وہ بنیادی وجہ ہے جس کی وجہ سے مومنین کو معزز رزق دیا جاتا ہے جبکہ دیگر لوگوں کو عام رزق۔

کفار کے لئے رزق کی تقدیر

کافر سے مراد اس شخص کے ہوتے ہیں جو قرآنی صداقتوں کا انکار کرے یا انہیں تسلیم نہ کرے بالفاظ دیگر منکر حق کو کافر کہا جاتا ہے۔ قرآن مجید میں کفر کا لفظ عمل صالح کے مقابلے میں استعمال کیا ہے (۳۰/۲۴) لہذا ایمان اور کفر صرف نظری اعتقاد نہیں بلکہ صحیح اور غلط افعال کا نام ہے۔ کافر نہ صرف یہ کہ اسلام اور قرآن کی ابدی صداقتوں کو تسلیم نہیں کرتا بلکہ دیگر لوگوں کو بھی اسلام کی راہ سے روکتا ہے۔ قرآن مجید نے کفار کے اس فعل کے متعدد اسباب گنوائے ہیں مثلاً اہل کتاب کے متعلق کہا گیا کہ وہ ضد اور سرکشی کی بنا پر ایسا کرتے ہیں (۲/۶۰) یا حسد کی بنا پر ایسا کرتے ہیں (۲/۱۰۹) عام مخالفین عرب اپنے تکبر کی بنا پر ایسا کرتے تھے (۳۵/۴۲) کیونکہ اسلام سے ان کے مفادات پر ضرب پڑتی تھی۔ ان کی اس روش کے نتیجے کے طور پر قانون فطرت کے مطابق ان کی سوچنے، سمجھنے، دیکھنے اور سننے کی صلاحیت ختم ہو جاتی ہے نہ صرف ختم ہو جاتی ہے بلکہ ان صلاحیتوں کی حیات نو کے امکانات بھی ختم ہو جاتے ہیں (۲/۷)۔ درحقیقت یہ وہ لوگ ہوتے ہیں جو اپنی سوچنے سمجھنے غور و تدبر کی صلاحیتوں کو استعمال نہیں کرتے اور اندھا دھند اپنی ڈگر پر چلے چلے جاتے ہیں۔ یہ محض حیوانیت ہے بلکہ اس سے بھی نچلی سطح۔

یہ وہ لوگ ہوتے ہیں جو چونکہ اللہ پر ایمان نہیں رکھتے لہذا ان کے نزدیک کسی اخلاقی قدر کی بھی کوئی اہمیت نہیں ہوتی۔ ان کے نزدیک یہ دنیا ہی سب کچھ ہوتی ہے۔ یہ اپنی خواہشات کے غلام ہوتے ہیں (دور حاضر کی معاشیات کے انتہائی تسکین یا انتہائی منافع کے حصول کے تصور کو اسی پس منظر میں دیکھا جانا چاہیے) نتیجہ یہ نکلتا ہے کہ ان کے کانوں اور دلوں پر مہر لگ جاتی ہیں اور آنکھوں پر پردے پڑ جاتے ہیں۔

ان کے نزدیک حیات چونکہ اسی دنیا تک محدود ہوتی ہیں لہذا حیات بعد الموت کا تصور ان کے لئے بے معنی ہوتا ہے اور وہ صرف دنیا ہی کے ہو کر رہ جاتے ہیں۔ ایسے لوگوں کیلئے قرآن مجید کا واضح حکم ہے۔

مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ^۲ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ (۲۲/۲۰)

جو شخص آخرت کی کھیتی کا طالب ہو اس کے لئے ہم اس کی کھیتی میں افزائش کریں گے اور جو دنیا کی کھیتی کا خواستگار ہو اسے ہم اس میں سے دیں گے اور اس کا آخرت میں کچھ حصہ نہ ہوگا۔

دنیا میں بھی یہ لوگ (کفار) اللہ کی نعمتوں سے کسی قدر متمتع ہو سکتے ہیں اس سے زائد نہیں۔

وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا وَارْزُقْ أَهْلَهُ مِنَ الثَّمَرَاتِ مَنْ آمَنَ مِنْهُمْ بِاللَّهِ وَالْيَوْمِ الْآخِرِ قَالَ وَمَنْ كَفَرَ فَأُمْتِعُهُ قَلِيلًا ثُمَّ أَضْطَرُّهُ إِلَىٰ عَذَابِ النَّارِ وَبِئْسَ الْمَصِيرُ (۲/۱۲۶)

اور جب ابراہیم نے کہا کہ اے میرے رب اس جگہ کو امن کا شہر بنا اور اس کے رہنے والوں میں سے جو خدا پر اور روز آخرت پر ایمان لائیں ان کو کھانے کو میوے عطا فرما تو خدا نے کہا جو کافر ہوگا میں اس کو بھی کسی قدر متمتع کروں گا (مگر) پھر انہیں آگ کے عذاب کی طرف بے بس کر دوں گا اور یہ نتیجے کی بہت بڑی جگہ ہے۔

اس آیت میں قطعی واضح اور دو ٹوک انداز میں یہ بتا دیا گیا ہے کہ اللہ کے قانون کے مطابق کفار اس کی پیدا کی گئی چیزوں سے صرف متمتع ہو سکتے ہیں اور وہ بھی پورے نہیں محض ایک قلیل مقدار میں اس سے زائد نہیں۔ اور اس معمولی سے فائدے کے بعد انکا انجام

صرف اور صرف دوزخ کی بھڑکتی ہوئی آگ ہے۔ انہوں نے چونکہ صرف دنیا کو مقصد جانا لہذا انہیں دنیا دے دی جاتی ہے۔ اندازہ کیجئے کتنے برے ہیں یہ لوگ اور اس سے کتنی زیادہ بری وہ تقدیر ہے جبکہ انتخاب یہ خود اپنے لئے کرتے ہیں۔

یہ وہ دو نقطہ ہائے نظر ہیں جن کو بنیاد بنا کر قرآن مجید کے رزق کے بست و کشاد کے قوانین کو سمجھا جاسکتا ہے۔ ایک فکر جواہل ایمان کی ہے وہ طویل المعیاد منفعت کی سوچ ہے جبکہ دوسری فکر جو کہ کفار کی ہے وہ فوری فائدے کے حصول پر مبنی ہے۔ اس پس منظر میں اگلے ابواب میں قرآن مجید کے رزق کے بست و کشاد کے قوانین کو بیان کیا گیا ہے۔

رزق کی کشادگی کے قوانین

جیسا کہ گذشتہ باب میں عرض کیا گیا کہ اللہ تعالیٰ اپنے بندوں پر اپنی نعمتوں کی تکمیل چاہتا ہے تاہم یہ امر چند شرائط سے مشروط ہے اس باب میں انہی شرائط یا الفاظ دیگر قوانین پر بحث کی گئی ہے جن پر عمل کے نتیجے میں رزق میں کشادگی پیدا ہوتی ہے۔

پہلا قانون: اللہ کی کتاب کی اطاعت سے رزق کی کشادگی

سورۃ المائدہ میں اہل کتاب کے متعلق کہا گیا ہے کہ اگر وہ تورات اور انجیل اور جو دیگر کتابیں ان پر ان کے رب کی طرف سے نازل کی گئی تھیں اگر وہ ان پر عمل پیرا رہتے تو ان پر رزق میں نہ کی طرح برستا۔

وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أَنْزَلْنَا إِلَيْهِمْ مِنْ رَبِّهِمْ لَ
كُلُوا مِنْ فَوْقِهِمْ وَمِنْ تَحْتِ أَرْجُلِهِمْ مِنْهُمْ أُمَّةٌ مُقْتَصِدَةٌ وَكَثِيرٌ
مِنْهُمْ سَاءَ مَا يَعْمَلُونَ ط

(۵/۶۶)

اگر یہ لوگ تورات اور انجیل اور ان کی جانب جو کچھ اللہ تعالیٰ کی طرف سے نازل ہوا ان کے پورے پابند رہتے تو یہ لوگ اپنے اوپر سے اور نیچے سے کھاتے ان میں کچھ لوگ میانہ رو ہیں اور بہت سے ایسے ہیں جن کے اعمال برے ہیں۔

یہ آیت سیدھے سادے انداز میں اس امر کی شہادت ہے کہ جب بھی اللہ تعالیٰ کے نازل کردہ احکامات خواہ وہ ان کتابوں میں تھے جو اب تاریخ کا حصہ ہیں یا قرآن مجید میں ہوں ان پر جب بھی، جہاں بھی عمل کیا جائے گا فراوانی رزق اس کا لازمی نتیجہ ہے۔ جہاں تک اوپر نیچے سے رزق کا تعلق ہے اوپر سے مراد آسمان ہے یعنی حسب ضرورت خوب بارشیں اور نیچے سے مراد زمین ہے جس سے اچھی بارش کے نتیجے میں خوب پیداوار حاصل

ہوتی۔ اس حقیقت کا اعادہ سورۃ الاعراف میں ان الفاظ میں کیا گیا ہے۔

وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ
السَّمَاءِ وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ
(۷/۹۶)

اگر ان بستیوں کے لوگ ایمان لے آتے اور تقویٰ اختیار کرتے تو ہم ان پر
آسمان اور زمین کی برکات (کے دروازے) کھول دیتے مگر انہوں نے تو
تکذیب کی سوان کے اعمال کی سزا میں ہم نے ان کو پکڑ لیا۔

یہ صورت حال خود قرآن مجید کے ساتھ بھی ہے قرآن مجید میں دیئے گئے احکام کی
اطاعت کی صورت میں معیشت میں توسیع اور عدم اطاعت یا قرآنی احکام سے روگردانی کی
صورت میں معیشت تنگ ہو جائے گی۔

وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ
الْقِيَامَةِ أَعْمَى ط
(۲۰/۱۲۳)

جو میرے ذکر سے اعراض کرے گا اس کی معیشت تنگ ہو جائے گی اور
(روز) قیامت اسے ہم اندھا کر کے اٹھائیں گے۔

ذکر قرآن مجید کی ایک کثیر المعانی اصطلاح ہے اور خود قرآن مجید نے اپنے آپ کو

ذکر کہا ہے۔

كَلَّا إِنَّهَا تَذْكِرَةٌ ۖ فَمِنْ شَاءِ ذَكَرَهُ
(۸۰/۱۱-۱۲)

دیکھو یہ (قرآن) نصیحت (ذکر) ہے پس جو چاہے اسے یاد رکھے۔

اس کے علاوہ (۷۵/۵۳)، (۷۶/۲۹)، (۳۳/۳۳) میں اور بعض دیگر مقامات

پر بھی قرآن مجید کو ذکر کہا گیا ہے۔ اس بنیاد پر متذکرہ بالا آیت (۲۰/۱۲۳) کا مفہوم یہ ہوگا

کہ جو بھی قرآن مجید سے اعراض کرے گا اس کی معیشت تنگ ہو جائے گی اور اس کی دنیا اور

آخرت دونوں برباد ہو جائیں گی۔ بالفاظ دیگر قرآن مجید سے ہمیں وہ اصول و قوانین حاصل ہوتے ہیں جن پر رزق کی بست و کشاد کا رانحصار ہوتا ہے جو شخص بھی، جب بھی، جہاں بھی ان اصولوں یا ان قوانین پر عمل کرے گا اس کا رزق کشادہ ہو جائے گا اور دنیا جہاں کی نعمتیں اس کی جانب کھینچی چلی آئیں گی اور اعراض کی صورت میں معیشت کی تنگی یا رزق کی بستی اس کا مقدر ہوگی اور قیامت میں بھی اسے اندھا اٹھایا جائے گا۔

اس حوالے سے قرآن مجید کے بعض احکام ایسے ہیں جو پوری نوع انسانی کے لیے ہیں ان میں امتناع ربا کا حکم، حرام مال کھانے سے اجتناب، ناپ تول کو پورا رکھنا، امانت میں خیانت نہ کرنا، اسراف و تبذیر سے اجتناب، رشوت سے بچنا وغیرہ ایسے احکام ہیں جو پوری نوع انسانی کے لیے ہیں۔

ان افعال سے مجتنب رہنے سے رزق کے دروازے خود بخود کھل سکتے ہیں یہ نتیجہ قرآن مجید کی متذکرہ بالا آیت (۲۰/۱۲۴) سے بالواسطہ اخذ کیا گیا ہے۔ اس آیت کریمہ پر اگر غور کیا جائے تو اس آیت میں بنیادی بات یہ کہی گئی ہے کہ ”جو میرے ذکر سے اعراض کرے گا اس کی معیشت تنگ ہو جائے گی“۔ بالفاظ دیگر کوئی بھی انسان وقت کے کسی بھی لمحے میں ان قوانین سے انحراف کرے گا جو قرآن مجید میں دیئے گئے ہیں تو اس کی معیشت تنگ ہو جائے گی۔ یہ آیت سیدھے سادے انداز میں اس حقیقت کی نشاندہی کر رہی ہے کہ قرآنی احکام سے انحراف کا نتیجہ معیشت کی تنگی ہے جب قرآنی احکام سے انحراف سے معیشت تنگ ہو جاتی ہے تو ظاہر ہے ان پر عمل کے نتیجے میں معیشت خود بخود کشادہ ہو جائے گی۔ لہذا جو فرد بھی ان احکامات پر جو پوری نوع انسانی کے لیے دیئے گئے ہیں ان پر عمل کرے گا اس کی معیشت میں کشادہ لازمی ہے اور برعکس صورت میں برعکس نتیجہ برآمد ہوگا۔ بالفاظ دیگر یہ ایک عمومی حکم ہے جو پوری نوع انسانیت کے لیے ہے اور یہاں مسلم اور غیر مسلم کی کوئی تخصیص نہیں ہے۔

قرآن مجید کے ایسے احکام جو پوری نوع انسانی کو دیئے گئے ہیں وہ مندرجہ ذیل

ہیں:

۱۔ امتناعِ ربا:

تمام نوع انسانی کو ربا سے مجتنب رہنے کے لیے کہا گیا ہے بالفاظِ دیگر سرمایہ کی کسی بھی شکل کا معاوضہ بالکل حرام قرار دے دیا گیا ہے جیسا کہ پہلے باب میں وضاحت کی جا چکی ہے۔

۲۔ حرام مال کھانے سے اجتناب

اس حوالے سے حکم قرآنی ہے۔

وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ (۲/۱۸۸)

اور ایک دوسرے کا مال باطل طریقوں سے مت کھاؤ۔

یہاں باطل طریقوں سے مراد وہ تمام ذرائع ہیں جنہیں عرف عام میں غلط اور ناجائز تصور کیا جاتا ہے یعنی دھوکہ دہی، ناجائز دباؤ، ظلم، استحصال، فریب اور اس نوع کی دیگر تمام سرگرمیاں۔

۳۔ ناپ تول پورا رکھنا

از روئے قرآن ناپ تول ہر حال میں پورا رکھنا لازمی ہے۔

و اوفوا الکیل والمیزان بالقسط (۶/۱۵۲)

اور ناپ تول انصاف کے ساتھ پورا پورا کیا کرو۔

۴۔ امانت میں خیانت نہ کرنا

امانت میں خیانت نہ کرنے کا حکم بھی نوع انسانی کو ان الفاظ میں دیا گیا ہے:

إِنَّ اللَّهَ يُأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا (۴/۵۸)

بے شک اللہ تم کو حکم دیتا ہے کہ امانت والوں کی امانتیں ان کے حوالے کر دیا کرو۔

۵۔ اسراف و تبذیر سے اجتناب

اسراف و تبذیر دونوں سے مجتنب رہنے کا حکم ہے۔

(۱۷/۲۶)

وَلَا تُبْذِرْ تَبْذِيرًا

اور فضول خرچی نہ کرو۔

کیونکہ اس کا انجام صرف اور صرف تباہی ہے۔

(۲۱/۹)

وَأَهْلَكْنَا الْمُسْرِفِينَ

اور مسرفین کے لیے ہلاکت ہے۔

۶۔ رشوت سے بچنا

دوسروں کے مال پر ناجائز قبضے کے لیے حکام کو رشوت دینے سے منع کیا گیا ہے:

وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْلُوا بِهَآءِ الْحُكَّامِ

لِتَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ (۲/۱۸۸)

اور ایک دوسرے کا مال ناحق نہ کھاؤ اور نہ اس کو (رشوت) حاکموں کے پاس

پہنچاؤ تاکہ لوگوں کے مال کا کچھ حصہ ناجائز طور پر نہ کھا جاؤ اور تم جانتے بھی

ہو۔

۷۔ یتیموں کا مال کھانے سے بچنا

نوع انسانی کو یتیموں کے مال کو ناجائز کھانے سے مجتنب رہنے کا حکم ہے۔

إِنَّ الَّذِينَ يَأْكُلُونَ أَمْوَالِ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ

نَارًا وَسَيَصْلُونَ سَعِيرًا

(۴/۱۰)

اور جو لوگ یتیموں کا مال ظلم سے کھاتے ہیں وہ اپنے پیٹوں میں آگ بھرتے

ہیں اور عنقریب وہ جہنم کی آگ میں جلیں گے۔

۸۔ اللہ کو قرض

تمام بنی نوع انسانی کو دیئے جانے والے عمومی احکام میں سے ایک اپنے مال و دولت کو دوسروں کی امداد و اعانت کے لیے کھلا رکھنا بھی ہے۔ قرآن مجید فرقان حمید کی وہ آیات جن میں انفاق (مال کو اللہ کی راہ میں کھلا رکھنا) کا حکم دیا گیا ہے ان تمام آیات پر اگر تدبر کیا جائے تو یہ بات سامنے آتی ہے کہ اکثر مقامات پر اس کا حکم بالخصوص مسلمانوں کو دیا گیا ہے اور اسے مسلمانوں کی ایک نمایاں خصوصیت کی حیثیت سے گنویا گیا ہے۔ تاہم بعض مقامات پر یہ حکم عمومی نوعیت کا بھی ہے مثلاً:

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضِعَّهُ لَهُ أُضْعَافًا كَثِيرَةً ط

(۲/۲۴۵)

کوئی ہے کہ اللہ کو قرض حسد دے کہ وہ اس کے بدلے اس کو کئی حصے زیادہ دے گا۔

سورۃ الحدید میں پھر اس دعوت کا اعادہ ان الفاظ میں کیا گیا ہے۔

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضِعَّهُ لَهُ وَلَهُ أَجْرًا كَرِيمٌ ط

(۵۷/۱۱)

کوئی ہے جو اللہ کو قرض حسد دے کہ وہ اس کو اس سے دو گنا ادا کرے یہ اس کے لیے عزت کا صلہ ہے۔

متذکرہ بالا دونوں آیات کے ابتدائی الفاظ ”کوئی ہے“ اس امر کے صریحاً غماز ہیں کہ یہ دعوت پوری نوع انسانی کو دی جا رہی ہے اور پوری بنی نوع انسان میں سے کوئی بھی شخص جو یہ فعل انجام دے گا اسے اس کے بدلے کئی گنا بہتر اور باعزت صلہ خود اللہ تعالیٰ دے گا۔ کسی بھی معیشت کی افراط میں یہ فعل بہر حال ایک بہت بنیادی کردار ادا کرتا ہے اور اس کے نتیجے میں رزق میں کشادہ ایک لازمی امر ہے۔

متذکرہ بالا احکامات ظاہر ہے حتیٰ نہیں بلکہ قرآن مجید میں بیان کردہ قوانین میں سے چند ہیں قرآن مجید پر مزید تدبر سے اس حوالے سے مزید احکامات بھی سامنے آسکتے ہیں جن کا تعلق نوع انسانی سے ہے۔ ما حاصل یہ کہ یہ وہ احکامات ہیں جن پر عمل کے نتیجے میں رزق کشادہ ہو جاتا ہے اور جن سے انحراف سے معیشت تنگ ہو جاتی ہے۔ ان احکامات سے انحراف کے جو شدید منفی دنیاوی اور اخروی نتائج مرتب ہوتے ہیں۔ ان پر تفصیلی بحث ساتویں باب میں رزق کی بستگی کے پہلے قانون بہ عنوان ”اللہ کے ذکر سے اعراض سے معیشت تنگ ہو جاتی ہے“ کے تحت کی گئی ہے۔ یہاں قند مکرر کے طور پر ذہن میں رکھیے کہ متذکرہ بالا افعال سے ایک مسلم اور غیر مسلم دونوں کے رزق میں کشادہ پیدا ہوتی ہے لیکن ایک غیر مسلم کی کشادہ بہر حال عارضی نوعیت کی ہوتی ہے جو اس دنیا تک محدود ہوتی ہے اس کا آخرت میں کوئی حصہ نہیں۔ جبکہ ایک مسلمان کی کشادہ دنیا اور آخرت دونوں پر محیط ہوتی ہے۔ یہ ایک بنیادی فرق ہے جسے بہر حال ملحوظ خاطر رہنا چاہیے۔

دوسرا قانون: اللہ پر ایمان اور ایمان صالح کے نتیجے میں باعزت رزق
رزق کی کشادہ کے لیے سب سے پہلی اور بنیادی شرط اللہ پر ایمان اور اعمال صالح ہیں۔

فَالَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَرْزُقُوا كَرِيمًا ط
(۲۲/۵۰)

جو لوگ ایمان لائے اور اعمال صالح کیے ان کے لیے بخشش اور عزت کا رزق ہے۔

سورۃ الرعد میں اس حقیقت کو اس انداز میں بیان کیا گیا ہے۔

الَّذِينَ آمَنُوا وَعَمِلُوا الصَّالِحَاتِ طُوبَىٰ لَهُمْ وَحُسْنُ مَآبٍ ط
(۱۳/۲۹)

جو لوگ ایمان لائے اور نیک اعمال کیے ان کے لیے خوشحالی اور عمدہ ٹھکانہ ہے۔

انبیاء کی بعثت کے مقاصد میں سے سب سے اہم ترین مقصد یہ تھا کہ لوگ ایمان لائیں اور اعمال صالح کریں اس کا نتیجہ اخروی فلاح اور دنیا میں بہترین رزق ہے۔

رَسُوْلًا يَتْلُوْا عَلَيْكُمْ اٰیٰتِ اللّٰهِ مَبِيْنٰتٍ لِّيُخْرِجَ الَّذِيْنَ اٰمَنُوْا
وَعَمِلُوْا الصّٰلِحٰتِ مِنَ الظُّلُمٰتِ اِلَى النُّوْرِ ۗ وَمَنْ يُّؤْمِنْ بِاللّٰهِ وَ
يَعْمَلْ صٰلِحًا يُدْخِلْهُ جَنَّٰتٍ تَجْرِيْ مِنْ تَحْتِهَا الْاَنْهٰرُ خٰلِدِيْنَ
فِيْهَا اَبَدًا ۗ قَدْ اَحْسَنَ اللّٰهُ لَهٗ رِزْقًا ۙ

(۶۵/۱۱)

(اور) اپنے پیغمبر (بھی بھیجے ہیں) جو تمہارے سامنے خدا کی واضح المطالب آیات پڑھتے ہیں تاکہ جو لوگ ایمان لائے اور نیک اعمال کرتے رہے ہیں ان کو اندھیرے سے نکال کر روشنی میں لے آئیں جو شخص ایمان لائے گا اور نیک عمل کرے گا وہ جنت کے باغوں میں داخل ہوگا جن کے نیچے نہریں بہ رہی ہیں وہ ابد تک ان میں رہیں گے خدا نے ان کو خوب رزق دیا ہے۔

یہاں تک کہ تخلیق ارض و سماں کو رواں دواں رکھنے کے قواعد و ضوابط (طبعی اور سماجی قوانین)، روز حشر اعمال کی جانچ اور اس کے نتیجے میں جنت اور دوزخ میں لوگوں کا داخلہ، ان تمام امور کے جملہ مقاصد میں سے ایک مقصد یہ بھی ہے کہ جو لوگ ایمان لائے اور اعمال صالح کیے ان کو ان کے اعمال کا بدلہ دیا جائے۔

وَقَالَ الَّذِيْنَ كَفَرُوْا لَا تَاْتِيْنَا السَّاعَةُ ۗ قُلْ بَلٰى وَرَبِّىْ لَتَاْتِيَنَّكُمْ
عَلَيْهِمُ الْعِقَابُ ۗ لَا يَعْزُبُ عَنْهُم مِّثْقَالُ ذَرَّةٍ فِى السَّمٰوٰتِ وَلَا فِى
الْاَرْضِ وَلَا اَصْغَرُ مِنْ ذٰلِكَ وَلَا اَكْبَرُ ۗ الْاَفْرِى كِتٰبٍ مُّبِيْنٍ ۝

لَيَجْزِيَنَّ الَّذِينَ آمَنُوا وَعَمِلُوا الصَّالِحَاتِ أُولَٰئِكَ لَهُمْ مَغْفِرَةٌ وَأَجْرٌ كَرِيمٌ
(۳۲/۳-۴)

اور کافر کہتے ہیں کہ (قیامت کی) گھڑی ہم پر نہیں آئے گی کہہ دیجیے کہ کیوں نہیں (آئے گی) میرے رب کی قسم وہ تم پر ضرور آ کر رہے گی (وہ رب) غیب کا جاننے والا (ہے) ذرہ بھر چیز بھی اس سے پوشیدہ نہیں (نہ) آسمانوں میں نہ زمین میں بلکہ اس سے بھی چھوٹی اور بڑی ہر چیز کھلی کتاب میں موجود ہے اس لیے کہ جو لوگ ایمان لائے اور نیک عمل کرتے رہے ان کو بدلہ دے یہی ہیں جن کے لیے بخشش اور عزت کا رزق ہے۔

متذکرہ بالا آیات (۲۲/۵۰)، (۱۳/۲۹)، (۶۵/۱۱) اور (۳۲/۳-۴) کا اگر تجزیہ

کیا جائے تو یہ حقیقت سامنے آتی ہے کہ ایمان اور اعمال صالح لازم و ملزوم ہیں صرف ایمان بغیر اعمال صالح کے اور اعمال صالح بغیر ایمان کے کسی کام کے نہیں۔ ان دونوں کی بیک وقت موجودگی ہی مثبت نتائج پیدا کر سکتی ہے۔ اس حوالے سے چند نقاط پر بہر حال تدبیر لازمی ہے جو مندرجہ ذیل ہیں۔

- ۱۔ ایمان
- ۲۔ اعمال صالح
- ۳۔ مغفرت/بخشش
- ۴۔ رزق کریم (عزت کا رزق)
- ۵۔ اخروی فلاح

ان نقاط کا انفرادی تجزیہ مندرجہ ذیل ہے۔

۱۔ ایمان

نہ صرف متذکرہ بالا تمام آیات بلکہ پورے قرآن مجید میں اللہ تعالیٰ کا انسانوں سے

جو سب سے پہلا مطالبہ ہے وہ ایمان باللہ یعنی اللہ پر ایمان لانے کا ہے۔ ایمان سے مراد درحقیقت کسی بات کی سچائی کو دل کے پورے سکون اور ذہن کے کامل اطمینان کے ساتھ تسلیم کرنا، یقین کرنا، کسی پر اعتماد و بھروسہ کرنا، اطاعت کرنا اور سر تسلیم خم کرنا ہے۔ ایمان کسی اندھے یقین کا نام نہیں بلکہ ایمان علی وجہ البصیرت لایا جاتا ہے بالفاظ دیگر ایسی صداقتیں جو محسوس طور پر سامنے نہ ہوں یعنی انہیں محسوس نہ کیا جاسکتا ہو لیکن علم اور بصیرت ان کی گواہی دیں تو ان حقائق کو تسلیم کرنا ایمان کہلاتا ہے۔ مثال کے طور پر اللہ یا فرشتوں کا وجود، حیات بعد الموت ان کا علم حواس کے ذریعے ممکن نہیں لیکن علم اور بصیرت اس کی گواہی دیتے ہیں ان صداقتوں کو پورے اطمینان قلب کے ساتھ تسلیم کرنا ایمان کہلاتا ہے۔

يَا أَيُّهَا الَّذِينَ آمَنُوا آتُوا بِاللَّهِ وَرَسُولِهِ وَالْكِتَابَ الَّذِي نَزَّلَ عَلَيَّ
رَسُولِهِ وَالْكِتَابَ الَّذِي نَزَّلَ مِن قَبْلُ وَمَنْ يَكْفُرْ بِاللَّهِ مَلِكِهِ
وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا (۴/۱۳۶)

مومنو خدا پر اور اس کے رسول پر اور جو کتاب اس نے اپنے پیغمبر (آخر الزمان) پر نازل کی ہے اور جو کتابیں اس سے پہلے نازل کی تھیں سب پر ایمان لاؤ اور جو شخص خدا اور اس کے فرشتوں اور اس کی کتابوں اور اس کے پیغمبروں اور روز

قیامت سے انکار کرے وہ راستے سے بھٹک کر بہت دور جا پڑا۔

گویا ایمان کے پانچ عناصر خمسہ ہیں (۱) اللہ پر ایمان (۲) آخرت پر ایمان (۳)

ملائکہ پر ایمان (۴) آسمانی کتب پر ایمان اور (۵) اللہ کے رسولوں پر ایمان۔

وہ لوگ جو ایمان لاتے ہیں یعنی مومنین ان کے ایمان کا معیار یہ ہے کہ وہ پھر کبھی

شک میں نہیں پڑتے اور اللہ کی راہ میں جان و مال سے لڑتے ہیں۔

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَأْتُوا وَجَاهِدُوا
بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ (۴۹/۱۵)

مومن تو وہ ہیں جو اللہ اور اس کے رسول پر ایمان لائے پھر شک میں نہ
پڑے اور اللہ کی راہ میں جان اور مال سے لڑنے یہی لوگ (ایمان کے)
سچے ہیں۔

بالفاظ دیگر اللہ پر پختہ ایمان کے بعد اللہ کی راہ میں اپنا سب کچھ قربان کر دینے
والے لوگ ہی درحقیقت مومن ہیں۔ قرآن مجید میں مختلف مقامات پر مومنین کی خصوصیات
بیان کی ہیں جن میں سے چند مندرجہ ذیل ہیں۔

- ۱۔ مغفرت کے طالب ہوتے ہیں، عذابِ آخرت سے پناہ مانگنے والے (۳/۱۸)۔
- ۲۔ صبر کرنے والے، سچ بولنے والے، عبادت گزار، انفاق کرنے والے، اوقاتِ سحر
میں گناہوں کی معافی مانگنے والے۔ (۳/۱۷)
- ۳۔ خدا کے آگے سر اطاعت خم کرنے والے، فرمانبردار، اپنی شرمگاہوں کی حفاظت
کرنے والے، خدا کو کثرت سے یاد کرنے والے۔ (۳۳/۳۵)
- ۴۔ اپنا مال و دولت خدا کی راہ میں کھلا رکھنے والے۔ (۲/۲۱۹)
- ۵۔ صاحبانِ علم و بصیرت جو توحید کی گواہی دیتے ہیں۔ (۳/۱۸)
- ۶۔ جھوٹی گواہی نہ دینے والے، بیہودہ چیزوں سے احتراز کرنے والے۔ (۲۵/۷۲)
- ۷۔ یتیم کے مال کی نسب انداز میں نگہداشت کرنے والے، ناپ تول میں پورے،
انصاف کی بات کہنے والے، خدا کے عہد کو پورا کرنے والے، خدائی احکامات پر عمل
کرنے والے۔ (۶/۱۵۳)
- ۸۔ ہر حال میں خدا کو یاد کرنے والے، کائنات پر غور و فکر کرنے والے یعنی صاحبانِ عقل
و فکر، کائنات کی برحق تخلیق کی گواہی دینے والے۔ (۳/۱۹۱)
- ۹۔ آیاتِ خداوندی پر اندھے بہرے بن کر نہ گرنے والے بلکہ ان پر غور و فکر اور تدبر
کرنے والے۔ (۲۵/۷۳)

- ۱۰۔ اللہ کی راہ میں جہاد کرنے والے۔ (۴/۷۶)
- ۱۱۔ باہم ایک دوسرے کے دوست لیکن کفار کے لیے چٹان، کسی ملامت کرنے والے سے نہ ڈرنے والے۔ (۵/۵۳)
- ۱۲۔ نماز پڑھنے والے، زکوٰۃ کی ادائیگی کرنے والے اور خدا کے آگے جھکنے والے۔ (۵/۵۵)
- ۱۳۔ کافروں کو دوست نہ بنانے والے، خدا سے ڈرنے والے۔ (۵/۵۷)
- ۱۴۔ خدا کا فضل اور اس کی خوشنودی کے طالب، کثرتِ سجود سے جن کی پیشانیوں پر نشان پڑ جاتے ہیں۔ (۲۸/۲۹)
- ۱۵۔ حق و صداقت کی راہ میں مسلسل جدوجہد کرنے والے۔ (۵/۵۴)
- ۱۶۔ اللہ پر توکل رکھنے والے، خدا کے ذکر سے جن کے دل ڈر جاتے ہیں، اللہ کی آیات جب ان کے سامنے پڑھ کر سنائی جاتی ہیں تو ان کا ایمان بڑھ جاتا ہے۔ (۸/۲)
- ۱۷۔ وہ جنہوں نے اپنی جان اور مال خدا کے ہاتھ بیچ دیا ہے۔ (۹/۱۱۱)
- ۱۸۔ توبہ کرنے والے، عبادت گزار، حمد کرنے والے، روزہ رکھنے والے، رکوع اور سجود کرنے والے، نیک کام کرنے والے، بُرے کاموں سے روکنے والے، خدا کی حدود کی حفاظت کرنے والے۔ (۹/۱۱۲)
- ۱۹۔ جن رشتوں کو خدا نے جوڑے رکھنے کا حکم دیا ہے ان کو جوڑے رکھتے ہیں، آخرت کے حساب کتاب کا خوف رکھتے ہیں۔ (۱۳/۲۱)
- ۲۰۔ وعدہ پورا کرنے والے۔ (۱۳/۲۰)
- ۲۱۔ نیکی سے بُرائی کو دور کرنے والے۔ (۱۳/۲۲)
- ۲۲۔ جن کے دلوں کو خدا کی یاد سے آرام ملتا ہے۔ (۱۳/۲۸)
- ۲۳۔ زمین پر اکڑ کر نہ چلنے والے۔ (۱۷/۳۷)

- ۲۳۔ جو امانتوں اور اقراروں کا لحاظ رکھتے ہیں۔ (۲۳/۸)
- ۲۴۔ نماز میں عجز سے کام لینے والے۔ (۲۳/۲)
- ۲۵۔ اسراف و تبذیر سے بچنے والے اور اعتدال سے خرچ کرنے والے۔ (۲۵/۶۷)
- ۲۶۔ اللہ کے سوا کسی کو نہیں پکارنے والے، جس جان کو اللہ نے حرام قرار دیا ہے اسے قتل نہیں کرتے ماسوا جائز صورتوں کے، بدکاری نہیں کرتے۔ (۲۵/۶۸)
- ۲۷۔ ظلم کا بدلہ لینے والے۔ (۲۶/۲۲۷) (۲۲/۳۹)
- ۲۸۔ جاہلین سے کنارہ کش۔ (۷/۱۹۹)
- ۲۹۔ دوسروں کو اپنی ضرورت پر ترجیح دینے والے۔ (۳۳/۳۵)
- ۳۰۔ بڑے گناہوں اور بے حیائی کے کاموں پر ہیز کرنے والے جب غصہ آ جائے تو معاف کرنے والے۔ (۴۲/۳۷)
- ۳۱۔ اپنے رب کے احکام قبول کرنے والے، اپنے کام باہم مشورے سے کرنے والے۔ (۴۲/۳۸)
- ۳۲۔ درگزر کرنے والے۔ (۴۲/۴۰)
- ۳۳۔ باہم بھائی بھائی، ایک دوسرے کا تمسخر نہ اڑانے والے، عیب گوئی نہ کرنے والے، نہ ایک دوسرے کا برا نام رکھنے والے۔ (۴۹/۱۱)
- ۳۴۔ احساس برتری سے محفوظ۔ (۵۳/۳۲)
- ۳۵۔ حرص نفس سے بچنے والے، دل میں کدورتیں یا بعض نہ رکھنے والے، اپنی ضروریات تہج کر دوسروں کی مدد کرنے والے۔ (۵۹/۹)
- ۳۶۔ ذمے داریوں سے احسن طریقے سے عہدہ براہونے والے۔ (۲۶/۷)
- ۳۷۔ اپنی ضروریات تہج کر تہیوں، اسیروں کی مدد کرنیوالے۔ (۷۶/۸)
- ۳۸۔ ستائش اور صلے کی خواہش سے بے نیاز۔ (۷۶/۹)

- ۴۰۔ انصاف پر قائم رہنے والے، سچی گواہی دینے والے، عدل پر کاربند۔ (۴/۱۳۵)
- ۴۱۔ کفار کو دوست نہ بنانے والے۔ (۳/۲۸)
- ۴۲۔ نیکیوں میں سبقت لے جانے والے۔ (۲۳/۶۱)
- ۴۳۔ قانون میں کوئی نرمی نہ برتنے والے۔ (۲۴/۲)
- ۴۴۔ جس چیز کا علم نہیں رکھتے اس کے پیچھے نہیں پڑتے۔ (۱۷/۳۶)
- ۴۵۔ رفتار و گفتار میں میانہ رو۔ (۳۱/۱۹)
- ۴۶۔ نہ متکبر نہ خود پسند۔ (۳۱/۱۸)
- ۴۷۔ سیدھی باتیں کرنے والے اور خدا سے ڈرنے والے۔ (۳۳/۷۰)
- ۴۸۔ ایسی باتیں نہیں کہتے جو کیا نہیں کرتے۔ (۶۱/۳)
- ۴۹۔ جہاد کو اپنے عزیز و اقارب، مال و دولت اور جائیداد سے عزیز تر رکھنے والے۔ (۹/۲۴)

۵۰۔ خدا اور رسول کی آواز پر لبیک کہنے والے اور ان کے فیصلوں کے مطیع۔ (۳۳/۵۱)

ان خصوصیات سے اندازہ لگایا جاسکتا ہے کہ مومن کن خصوصیات کا حامل ہوتا ہے۔ ان خصوصیات کو ایک معیار کی حیثیت بھی دی جاسکتی ہے۔ بالفاظِ دیگر ایک اہل ایمان متذکرہ بالا خصوصیات سے متصف ہوتا ہے۔ اس بنیاد پر یہ دیکھا جاسکتا ہے کہ آج کے مسلمان کیا ان خوبیوں کے حامل ہیں جو ایمان کا لازمی نتیجہ ہیں؟ یقیناً اس کا جواب نفی میں ہے۔ اس کی وجہ بنیادی طور پر یہ ہے کہ آج کا مسلمان صرف ایمان بالسان کا حامل ہے ایمان بالقلب کا نہیں۔ ایمان کے ساتھ عمل بھی لازمی ہے۔

هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ أَوْ يَأْتِيَ بَعْضُ
 آيَاتِ رَبِّكَ يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ
 تَكُنْ أَمِنَتْ مِنْ قَبْلُ أَوْ كَسَبَتْ فِي إِيمَانِهَا خَيْرًا قُلِ انظُرُوا أَنَا

مُنْتَظِرُونَ ط

(۶/۱۵۹)

یہ اس کے سوا اور کس بات کے منتظر ہیں کہ ان کے پاس فرشتے آئیں یا خود تمہارا رب آئے یا تمہارے رب کی کچھ نشانیاں آئیں مگر جس روز تمہارے رب کی نشانیاں آجائیں گی تو جو شخص پہلے ایمان نہیں لایا ہوگا اس وقت اسے ایمان لانا کچھ فائدہ نہیں دے گا، یا اپنے ایمان (کی حالت) میں نیک عمل نہیں کیے ہوں گے آپ فرمادیجیے کہ تم منتظر رہو ہم بھی منتظر ہیں۔

اس آیت مبارکہ سے جو بنیادی حقیقت مترشح ہوتی ہے وہ یہ ہے کہ جب مکافات عمل کا وقت شروع ہو جائے اس وقت ایمان لانا نہ لانا سب برابر ہے بلکہ روز قیامت ایسے لوگ جو صرف ایمان لائے ہوں گے لیکن عمل سے عاری ہوں گے وہ بھی خسارے میں رہیں گے۔ لہذا ایمان اور اعمال صالح کا چولی دامن کا ساتھ ہے۔

یہ صورت حال اس کے برعکس بھی بے کار ہے یعنی اعمال صالحہ کی ایمان کے بغیر کوئی حیثیت نہیں ہے۔

قُلْ هَلْ نُنَبِّئُكُمْ بِالْأَخْسَرِينَ أَعْمَالًا ۝ الَّذِينَ ضَلَّ سَعِيَّهُمْ فِي
الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا ۝ أُولَٰئِكَ
الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ أَعْمَالُهُمْ فَلَا نُقِيمُ
لَهُمْ يَوْمَ الْقِيَامَةِ وِزْنًا ۝ (۱۸/۱۰۳-۱۰۵)

کہہ دیجیے اگر (تم کہو تو) میں تمہیں بتاؤں کہ باعتبار اعمال سب سے زیادہ خسارے میں کون ہیں؟ وہ ہیں جن کی دنیاوی زندگی کی تمام تر کوششیں بے کار ہو گئیں اور وہ اسی گمان میں رہے کہ وہ بہت اچھے کام کر رہے ہیں یہی وہ لوگ ہیں جنہوں نے اپنے رب کی آیات اور اس کی ملاقات سے کفر کیا اس لیے ان کے اعمال غارت ہو گئے پس قیامت کے دن ان کے لیے ہم کوئی

وزن قائم نہیں کریں گے۔

یہ آیت سیدھے سادے انداز میں اس حقیقت کی ترجمان ہے کہ اللہ پر ایمان رکھے بغیر لاکھ اچھے اعمال کیے جائیں تو ان کی کسی قسم کی کوئی اہمیت نہیں ہے حتیٰ کہ روزِ قیامت ان کے اعمال کا وزن تک نہیں ہوگا۔

بالفاظِ دیگر بغیر ایمان کے اعمال کی سرے سے کوئی حقیقت نہیں ہے۔ اس حقیقت کا اعادہ سورہ ابراہیم میں ان الفاظ میں کیا گیا ہے۔

مَثَلُ الَّذِينَ كَفَرُوا بِرَبِّهِمْ أَعْمَالُهُمْ كَرَمَادٍ اشْتَدَّتْ بِهِ الرِّيحُ فِي يَوْمٍ عَاصِفٍ لَا يَقْدِرُونَ مِمَّا كَسَبُوا عَلَىٰ شَيْءٍ ذَٰلِكَ هُوَ الضَّلَالُ الْبَعِيدُ ط

(۱۳/۱۸)

جن لوگوں نے اپنے رب سے کفر کیا ان کے اعمال کی مثال راکھ کی سی ہے کہ آندھی کے دن اس پر زور کی ہوا چلے (اور) اسے اڑالے جائے (اسی طرح) جو بھی انہوں نے کیا اس میں سے کسی چیز پر قادر نہ ہوں گے۔ یہی دور کی گمراہی ہے۔

اور حرفِ آخر یہ کہ ان کے لیے مکمل ہلاکت اور بربادی ہے۔ کفار چونکہ اللہ کے نازل کردہ احکامات اور تعلیم کو قبول نہیں کرتے لہذا اللہ تعالیٰ نے صرف ان کے اعمالِ صالحہ ہی نہیں بلکہ ہر قسم کے اعمال برباد کر دیئے۔

وَالَّذِينَ كَفَرُوا فَتَعَسَّأَلَهُمْ وَاضَلُّ أَعْمَالُهُمْ ۝ ذَٰلِكَ بِأَنَّهُمْ كَرِهُوا مَا أُنزِلَ اللَّهُ فَاحْبَطُوا أَعْمَالَهُمْ ۝

(۲۷/۸-۹)

اور جو کافر ہیں ان کے لیے ہلاکت ہے اور وہ ان کے اعمال کو برباد کرے گا یہ اس لیے کہ خدا نے جو چیز نازل فرمائی انہوں نے اس کو ناپسند کیا تو خدا نے ان کے اعمال اکارت کر دیئے۔

”حیطِ اعمال“ ایک مخصوص قرآنی اصطلاح ہے جس سے مراد ہے انسانی اعمال کا رایگاں جانا یعنی ایسے اعمال جن سے اچھے نتائج کی توقع کی گئی ہو لیکن ان سے وہ نتائج مرتب نہ ہوں۔ حقیقت یہ ہے کہ صرف وہ انسانی افعال خوشگوار نتائج پیدا کر سکتے ہیں جو اللہ پر ایمان کے ساتھ انجام دیئے جائیں بصورتِ دیگر سب کچھ برباد ہو جاتا ہے اور ما حاصل صرف تباہی اور بربادی ہوتا ہے۔ اس سے نہ صرف اعمال ضائع ہوتے ہیں بلکہ ان کوششوں کے ضائع جانے کا احساس مزید تکلیف دہ ہو جاتا ہے۔

نہ خدا ہی ملا نہ وصال صنم

نہ ادھر کے رہے نہ ادھر کے رہے

لہذا اس بنیاد پر یہ حتمی نتیجہ اخذ ہوتا ہے کہ نیک اعمال کا کوئی تصور ایمان کے بغیر نہیں

ہے۔

۲۔ اعمال صالح

ایمان کے ساتھ ساتھ جس شرط کا پورے قرآن مجید میں مسلسل اعادہ کیا گیا ہے وہ اعمال صالح ہیں۔

(۲/۸۲)

وَالَّذِينَ آمَنُوا وَعَمِلُوا الصَّالِحَاتِ

اور وہ لوگ جو ایمان لائے اور اعمال صالح کیئے۔

صالح کا مادہ ص ل ح ہے اس کے معنی ایسے کام کے ہیں جن سے کسی دوسرے کی خرابی، نقص یا کمی دور ہو جائے، ایسے کام جن سے توڑن پیدا ہو اعمال صالح کہلاتے ہیں۔ سورۃ اعراف میں جسمانی لحاظ سے صحیح اور تندرست بچے کے لیے صالحا کا لفظ استعمال کیا گیا ہے۔ (۷/۱۶۰)

قرآن کریم میں حسنات کے مقابلے میں سہینات کا لفظ کثرت سے آیا ہے اور (۲/۸۱-۸۲) میں سہینہ کے مقابلے میں عَمِلُوا الصَّالِحَاتِ آیا ہے لہذا اعمال صالحہ اور

حسنت ہم معنی ہیں۔ اس لیے دوسرے مقام پر من عمل صالحا کے مقابل میں من اساء آیا ہے (۴۱/۴۶) لہذا اعمال صالحہ کے معنی ہیں ایسے کام جن سے انسان کی مضر صلاحیتیں بیدار ہو جائیں اور اس طرح اس میں زندگی کے ارتقائی مراحل طے کرنے کی صلاحیت پیدا ہو جائے نیز جن سے معاشرہ کا حسن و توازن قائم رہے اور ناہمواریاں دور ہو جائیں یہ فساد کی ضد ہے قرآن مجید میں فساد اور صلاح کو ایک دوسرے کے مقابل استعمال کیا ہے۔ (۲/۱۱) اس کے علاوہ اسے لوگوں سے اچھے معاملات کرنے کے لیے بھی استعمال کیا گیا ہے (۲۸/۲۷)۔

ایمان اور اعمال صالحہ لازم و ملزوم ہیں۔ ایسے افعال ہی جو اللہ پر پختہ یقین کے ساتھ انجام دیئے جائیں صرف وہی اعمال حتمی مثبت نتائج پیدا کر سکتے ہیں اگر دل سے اللہ پر یقین نہیں ہے تو اس طرح کے اعمال قطعی بے نتیجہ ثابت ہوتے ہیں۔ سورۃ الروم میں قرآن کریم نے من عمل صالحا کے مقابلے میں من کفر (۳۰/۴۳) لا کر اس حقیقت کو واضح کر دیا ہے کہ اگر اعمال صالحہ ساتھ نہ ہوں تو ایمان، ایمان نہیں رہتا۔

یہاں یہ امر بھی ملحوظ خاطر رہے کہ صرف وہی اعمال، اعمال صالحہ متصور ہوں گے جنہیں قرآن نے صالح قرار دیا ہے اس حوالے سے کوئی دیگر معیار قابل قبول نہیں ہو سکتا۔ قرآن مجید نے اگرچہ ان افعال کی کوئی فہرست نہیں دی لیکن قرآن مجید کے مطالعہ سے ان تمام افعال کو اس ضمن میں اعمال صالحہ شمار کیا جائے گا جن کے کرنے کا حکم دیا گیا ہے یا جن افعال پر اظہار پسندیدگی کیا گیا ہے مثلاً:

۱۔ انفاق: انفاق سے مراد زائد از ضرورت تمام مال و دولت کو اللہ کی راہ میں کھلا رکھنا ہے۔

وَيَسْأَلُونَكَ مَاذَا يُنْفِقُونَ قُلِ الْعَفْوَ ط (۲/۲۱۹)

یہ آپ سے پوچھتے ہیں اللہ کی راہ میں کیا دیں کہہ دیجیے جو ضرورت سے

زائد ہو۔

یہ فعل بارگاہ رب العزت میں اتنا پسندیدہ ہے کہ اسے خود اللہ تعالیٰ نے خود کو قرض دینے کے مترادف قرار دیا ہے۔

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضِعَّهُ لَهُ أُضْعَافًا كَثِيرَةً ط
(۲/۲۳۵)

کوئی ہے کہ اللہ کو قرضہ حسنہ دے کہ وہ اس کے بدلے اس کو کئی حصے زیادہ دے گا۔

صرف اس آیت سے ہی اندازہ کیا جاسکتا ہے کہ اس فعل کی کتنی اہمیت ہے لہذا اعمال صالح میں اسے نمایاں اہمیت حاصل ہے۔ اتفاق پر تفصیلی بحث اسی باب میں آگے کی گئی ہے۔

ادائیگی زکوٰۃ:

زکوٰۃ کی ادائیگی بھی ایک ایسا فعل ہے جس کی قرآن مجید میں نمایاں تاکید کی گئی ہے اسی وجہ سے جہاں جہاں ادائیگی صلوٰۃ کا حکم آیا ہے اسی کے ساتھ زکوٰۃ کی ادائیگی کا حکم بھی ہے۔

وَاقِيمُوا الصَّلَاةَ وَآتُوا الزَّكَاةَ ط
(۲/۱۱۰)
صلوٰۃ قائم کرو اور زکوٰۃ ادا کیا کرو۔

زکوٰۃ سے مراد چونکہ وہ منجملہ محاصل ہیں جو ایک اسلامی حکومت اپنے اخراجات پورے کرنے کے لیے مسلمانوں پر عائد کرتی ہے اور ان کی عدم ادائیگی سے اسلامی حکومت بحران کا شکار ہو سکتی ہے لہذا متعدد مقامات پر اس کی ادائیگی کا حکم دیا گیا ہے۔

iii۔ اقامتِ صلوٰۃ:

قرآن مجید میں اقامتِ صلوٰۃ کا حکم متعدد مقامات پر دیا گیا ہے۔ الصلوٰۃ سے مراد جہاں ایک طرف نماز کی ادائیگی ہے تو دوسری طرف اس کے معنی تو ان میں خداوندی کے اتباع

کے بھی ہیں۔ صلوٰۃ کے لغوی معنی کسی کے پیچھے متواتر اور مسلسل چلنے کے ہوتے ہیں۔ اس اعتبار سے قوانین خداوندی کے اتباع کا مفہوم یہ ہوگا کہ ان فرائض و ذمے داریوں کی کما حقہ ادائیگی جو از روئے قرآن مسلمانوں یا اہل ایمان پر عائد ہوتی ہیں۔

iv۔ اللہ اور اس کے رسول (ﷺ) کی اطاعت

اللہ تعالیٰ کے مختلف احکامات جو قرآن مجید میں مختلف مقامات پر دیئے گئے ہیں ان کی مکمل اطاعت بھی اعمال صالحہ میں شامل ہے۔ اللہ کی اطاعت اور مکمل تابعداری کا حکم

واتقوا اللہ (اللہ کا تقویٰ اختیار کرو) قرآن مجید میں کئی مقامات پر دیا گیا ہے۔ مثلاً:

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ

(۳/۱۰۲)

اے اہل ایمان! اللہ کا تقویٰ اختیار کرو جیسا کہ تقویٰ اختیار کرنے کا حق ہے۔

سیدھے سادے لفظوں میں اللہ کے احکامات کی کامل پاسداری تقویٰ ہے اور یہی

اللہ کے نزدیک عزت کا معیار ہے۔

إِنَّ أَكْرَمَكُمْ عِنْدَ اللَّهِ اتَّقَى اللَّهَ أَكْرَمًا

(۲۹/۱۳)

اللہ کے نزدیک تم میں زیادہ عزت والا وہ ہے جو سب سے زیادہ متقی ہے بے

شک اللہ جاننے والا اور باخبر ہے۔

v۔ جہاد

جہاد چونکہ اہل ایمان پر فرض ہے اور قرآن مجید میں متعدد مقامات پر مسلمانوں کو

جہاد کے لیے حکم دیا گیا ہے۔

كُتِبَ عَلَيْكُمُ الْقِتَالُ وَهُوَ كُرْهُ لَكُمْ وَعَسَى أَنْ تَكْرَهُوا شَيْئًا وَ

هُوَ خَيْرٌ لَّكُمْ وَعَسَى أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ

(۲/۲۱۶)

وَ أَنْتُمْ لَا تَعْلَمُونَ ط

(مسلمانوں) تم پر (اللہ کی راہ میں) لڑنا فرض کر دیا گیا ہے وہ تمہیں ناگوار تو

ہوگا مگر عجب نہیں کہ ایک چیز تم کو بڑی لگے اور وہ تمہارے حق میں بہتر ہو اور
عجب نہیں کہ ایک چیز تم کو بھلی لگے اور وہ تمہارے لیے مضر ہو اور اللہ ہی بہتر
جانتا ہے اور تم نہیں جانتے۔

لہذا اس بنیاد پر یہ کہا جاسکتا ہے کہ جہاد کا شمار بھی اعمالِ صالحہ میں ہوتا ہے۔

vi۔ احسان:

احسان سے مراد ہوتی ہے کسی کے بگڑے ہوئے توازن کو درست کر دینا یا کسی کی کمی کو
دور کر دینا۔ قرآن مجید نے اس فعل کو صفاتِ عالیہ میں شمار کیا ہے۔

vii۔ شکر:

اللہ کی نعمتوں کا شکر ادا کرنا اعلیٰ صفات میں شامل ہے اور اہل ایمان کی خصوصیات
میں شامل ہے۔ شکر پر تفصیلی بحث اسی باب میں آگے کی گئی ہے۔

viii۔ ناپ تول:

قرآن مجید میں ناپ تول کو صحیح رکھنے کی بہت تاکید کی ہے اور اس میں کسی قسم کی کمی
بیشی نہ کرنے کا حکم دیا گیا ہے۔

(۶/۱۵۳)

وَالْمِيزَانَ بِالْقِسْطِ ۚ

اور ناپ تول انصاف کے ساتھ پورا کرو۔

اس کے علاوہ دیگر متعدد مقامات پر بھی اس بابت حکم دیا گیا ہے۔

ix۔ صبر:

صبر کے بنیادی معنی استقامت، ثابت قدمی، استقلال اور جہد مسلسل کے ہیں۔
بالفاظِ دیگر صابر سے مراد وہ اصحاب ہوں گے جو ہمت، استقلال، ثابت قدمی اور حوصلے سے
مخالفت کا سامنا کریں۔ مایوس نہ ہوں، جی نہ ہاریں اور جلد بازی کا مظاہرہ نہ کریں۔ اللہ
تعالیٰ نے مومن مرد اور عورتوں کی ایک خصوصیت صابر ہونا بتائی ہے (۳۳/۳۵)۔

x- رزق حلال کا حصول:

قرآن مجید میں رزق حلال کے حصول پر بہت زور دیا گیا ہے رزق حلال کا حصول بھی اعمال صالحہ میں شامل میں ہے۔

xi- دیانت:

قرآن مجید میں امانت میں خیانت نہ کرنے کا واضح حکم دیا گیا ہے۔

يٰۤاَيُّهَا الَّذِيْنَ اٰمَنُوْا لَا تَخُوْنُوْا اللّٰهَ وَ الرَّسُوْلَ وَ تَخُوْنُوْا اٰمَنِيْكُمْ وَ
اَنْتُمْ تَعْلَمُوْنَ ط

(۸/۲۷)

اے اہل ایمان! نہ تو اللہ اور رسول کی امانت میں خیانت کرو اور نہ اپنی امانتوں میں خیانت کرو اور تم (ان باتوں کو) جانتے ہو۔

متذکرہ بالا افعال کے علاوہ جن افعال کو اعمال صالحہ میں شمار کیا جاسکتا ہے ان میں عدل، صلہ رحمی، اللہ اور اس کے رسول کی اطاعت، وعدہ کا پورا کرنا، ادب، شفقت، اللہ کو کثرت سے یاد کرنا، آیات اللہ پر تدبیر کرنا، سچی گواہی دینا، بیہودہ افعال سے احتراز، کافروں کو دوست بنانے سے مجتنب رہنا، حق کی راہ میں جدوجہد کرنا، اللہ کی متعین کردہ حدود کو نہ توڑنا، نماز میں عجز سے کام لینا، شرک اس کی شکل خواہ کچھ ہو اس سے بچنا، ناحق قتل نہ کرنا، بدکاری نہ کرنا، جاہلین سے کنارہ کشی کرنا، انصاف پر قائم رہنا، رفتار و گفتار میں میاں روی، اخراجات میں اعتدال برتنا، حرص نفس سے محفوظ رہنا وغیرہ شامل ہیں۔

متذکرہ بالا بیان کردہ افعال، قرآن مجید میں بیان کردہ ان افعال و اعمال میں سے چند ہیں جنہیں اعمال صالحہ کہا جاتا ہے۔ قرآن مجید پر مزید تدبیر کرنے سے اور بالخصوص مومنین کی جو خصوصیات قرآن مجید میں بیان کی گئی ہیں ان پر تدبیر کر کے ان میں مزید اضافہ ممکن ہے۔

جب ایمان اور اعمال صالحہ باہم مجتمع ہوں تو ان کے کیا نتائج مرتب ہوتے ہیں یقیناً

اس کا نتیجہ دنیا اور آخرت دونوں کی کامیابی کی صورت میں ہی نکل سکتا ہے اس میں دنیاوی نتائج مغفرت اور باعزت رزق ہیں اور اخروی کامیابی جنت کا حصول ہے۔

۳۔ مغفرت:

مغفرت کا مادہ غ ف ر ہے جس کے بنیادی معنی حفاظت کے ہیں۔ یہ حفاظت تین طرح سے ممکن ہے۔ اول یہ کہ کوئی فرد یا قوم اگر کسی غلط روش پر چلتی ہے تو لامحالہ اس کے منفی اثرات اس پر پڑنا شروع ہو جاتے ہیں لیکن اس سے قبل کہ یہ اثرات اس حد تک بڑھ جائیں کہ فرد یا قوم کی ہلاکت یقینی ہو جائے اگر اس مرحلے پر وہ فرد یا قوم اس غلط روش سے رجوع کرے اور صحیح راہ یعنی راہ ہدایت اختیار کر لے تو اس کے نتیجے میں ایک طرف تو اس کی سابقہ غلط روش کے اثرات سے تحفظ مل جاتا ہے تو دوسری طرف صحیح راہ اختیار کرنے کے مثبت اثرات بھی پیدا ہونے شروع ہو جاتے ہیں۔ اس طرح مغفرت کے لیے توبہ یا رجوع لازمی ہے جس کے بعد ہی مغفرت ممکن ہے۔

دوم یہ کہ ایسا فرد یا قوم جو پہلے ہی راہ حق کی مسافر ہو وہ بدی کی ان قوتوں کی تخریب کاری سے محفوظ رہتی ہے جو اس کی تباہی کے درپے ہوتی ہیں۔

سوم راہ تقویٰ پر چلنے سے فرد یا قوم کا خود اپنے اندر خود دفاعی قوتوں (Self Defence Forces) کو تقویت حاصل ہوتی ہے جس سے فرد یا قوم تخریبی قوتوں کے مضر اثرات سے محفوظ رہتی ہے۔ چنانچہ صاحب محیط نے لکھا ہے کہ الاستغفار کے معنی ہیں قول و عمل میں کس فساد انگیز بات کی اصلاح کی خواہش کرنا، حفاظت چاہنا۔ اور مغفرت کے معنی ہیں بندہ کی لغزشوں کو نظر انداز کر کے اس سزا سے اس کو بچالینا جس کا وہ مستحق ہو چکا ہو اور تاج العروس میں ہے کہ غفر الاسر یغفرته کے معنی ہیں اس نے معاملہ کو اس طرح درست کر دیا جس طرح اسے درست کرنا چاہیے تھا۔

گویا یہ کہا جاسکتا ہے کہ ایمان اور اعمال صالح کا پہلا نتیجہ یہ نکلتا ہے کہ انسان دنیا میں

خود اپنے غلط افعال کے نتائج سے محفوظ ہو جاتا ہے اگر پہلے ہی اس راہ کا مسافر ہو تو یہ حفاظت مزید بڑھ جاتی ہے۔

۴۔ باعزت رزق:

متذکرہ بالا افعال کا دوسرا اہم ترین نتیجہ یہ نکلتا ہے کہ انسان کو باعزت رزق ملنے لگتا ہے۔ جیسا کہ عرض کیا جا چکا ہے قرآن اہل ایمان کے رزق اور ایسے لوگ جو ایمان کی دولت سے محروم ہوں دونوں کے رزق میں فرق روا رکھتا ہے۔ غیر مسلموں کو ملنے والا رزق محض رزق ہوتا ہے لیکن جب رزق کی اصطلاح اہل ایمان کے حوالے سے قرآن مجید میں استعمال ہوتی ہے تو اسے رزق کریم سے ممیز کیا جاتا ہے۔

کریم کا مادہ کرم ہے اس کے بنیادی معنی خلوص کے ہیں یعنی دوسروں کو بغیر کسی ذاتی غرض و منفعت کے فائدہ پہنچانا، ایسا فائدہ جو بلند اور با شرف ہو اور یہ فائدہ اس طرح پہنچایا جائے کہ جس کو فائدہ پہنچایا جا رہا ہو اس کی اہانت یا ذلت نہ ہو۔ اس بنیاد پر الکریم ایک ایسی جامع صفت ہے جس میں ہر قسم کی بھلائیاں، فضیلتیں اور شرف شامل ہے۔ ہر پسندیدہ اور منتخب چیز کے لیے بھی اسے استعمال کیا جاتا ہے۔ کثیر بارش کو بھی کریم کہتے ہیں۔ نیز وہ عمدہ زمین جس سے عمدہ پیداوار حاصل ہو۔ اکرام (۸۶/۱۵) کے معنی ہیں عزت و تکریم عطا کرنا، مکرم (۲۲/۱۸) عزت دینے والے کو کہا جاتا ہے۔ اسی بنیاد پر رزق کریم سے مراد ہوگی با شرف اور عزت کا رزق۔

اس بنیاد پر یہ کہا جاسکتا ہے کہ رزق تو تمام لوگوں کو ملتا ہے اور ہر شخص اپنی محنت کے عوض اسے حاصل کرتا ہے تاہم اہل ایمان کے رزق کو خصوصی امتیاز حاصل ہے انہیں حاصل ہونے والا رزق با شرف اور با عزت ہوتا ہے کیونکہ اہل ایمان نہ صرف اللہ پر پختہ ایمان رکھتے ہیں بلکہ وہ اپنا رزق تو انہیں خداوندی کے کامل اتباع سے حاصل کرتے ہیں لہذا انہیں رزق کریم حاصل ہوتا ہے۔

اور جیسا کہ وضاحت کی جا چکی ہے کہ از روئے قرآن رزق کی اصطلاح اشیاء خورد و نوش سے لے کر مال و دولت تک محیط ہے۔ اس تناظر میں فراوانی رزق کا مطلب ہر قسم کی فراوانی ہے جو عام ضروریات سے لے کر آسائشات تک پر محیط ہے۔ لہذا یہ کہا جاسکتا ہے کہ ایمان اور اعمال صالحہ کا نتیجہ ہر قسم کی نعمتوں کے حصول پر منتج ہوتا ہے۔

۵۔ اخروی فلاح

ایمان اور اعمال صالحہ کا نتیجہ صرف دنیاوی فلاح ہی نہیں بلکہ اخروی فلاح بھی ہے۔ متذکرہ بالا آیت (۱۳/۲۹) پر تدبر کرنے سے یہ بات سامنے آتی ہے کہ ایمان اور اعمال صالحہ کا نتیجہ ”طوبی“ اور ”حسن ماب“ بتایا گیا ہے۔ ان دونوں کا الگ الگ تجزیہ مندرجہ ذیل ہے۔

طوبی:

طوبی کا مادہ ط ی ب ہے اس سے مراد وہ شے ہے جس سے انسان کے حواس و نفس دونوں کو لذت ملے۔ بالفاظ دیگر کوئی بھی ایسی شے جو حواس خمسہ کے لیے پسندیدہ اور باعث کیف اور خوشگوار کی باعث ہو۔ سورۃ ابراہیم میں شجرۃ طیبة کی تعریف اس طرح کی گئی ہے کہ اس کی جڑیں زمین میں گہری اور شاخیں فضائے محیط میں پھیلی ہوئی ہوتی ہیں اور وہ ہمیشہ ثمر بار رہتا ہے (۱۴/۲۲)۔ سورۃ سبأ میں بلدۃ طیبة (۳۴/۱۵) اس شہر کو کہا گیا ہے جس کے ارد گرد باغات ہوں اور جس میں سامان رزق کی فراوانی ہو۔ اسی بنیاد پر جب قرآن حکیم نے یہ کہا کہ ہم مومنین کو حیوۃ طیبة (۱۶/۶۷) عطا کرتے ہیں تو اس سے مراد ایسی زندگی ہے جس میں زندگی کی تمام خوشگواریاں موجود ہوں اور اچھی اور اعلیٰ اشیاء با افراط مہیا ہوں۔

اس بنیاد پر طوبی سے مراد ہوگی ہر قسم کی نعمتیں، خوشگواریاں بالفاظ دیگر جنت کی ساری نعمتوں کو ایک لفظ میں بیان کر دیا گیا ہے۔

حسن ماب:

حسن کے معنی صحیح تناسب اور توازن کے قائم رہنے کے ہوتے ہیں یہ سوء کی ضد ہے جس کے معنی بگڑے ہوئے توازن کے ہوتے ہیں۔ قرآن مجید میں حسات (بمقابلہ سیئات) زندگی کی خوشگوار یوں کے لیے آیا ہے مثلاً (۳/۱۱۹)، (۷/۱۳۱)۔ حسنة سے مراد ہر وہ چیز ہے جس سے انسان کو آرام ملے اور راحت و آسائش کا سامان۔ جبکہ ماب کے معنوں میں سے ایک معنی مستقر یا ٹھکانہ یا پڑاؤ کے ہیں۔ بالفاظ دیگر ان لوگوں کا جنت میں ایک عمدہ ٹھکانہ ہے۔

اس بحث کی روشنی میں یہ کہا جاسکتا ہے کہ اگر انسان اللہ پر پختہ ایمان رکھتا ہو اور اس کی ساتھ صالح اعمال بھی انجام دے تو دنیا اور آخرت میں نہ صرف بہترین رزق اسے حاصل ہوگا بلکہ زندگی کی تمام خوشگوار یوں کے دروازے اس پر وا ہو جائیں گے بشرطیکہ انسان خود اس راہ پر چلنا چاہے۔

تیسرا قانون:

خدا سے ڈرنے والوں، توکل کرنے والوں، نمازیوں اور انفاق کرنے والوں کے لیے باعزت رزق

رزق کی کشادگی کا یہ تیسرا بنیادی قانون ہے جس کے تحت خدا سے ڈرنے والے، اللہ پر توکل کرنے والے، الصلوٰۃ کے پابند اور انفاق کرنے والوں کے لیے باعزت رزق کی ضمانت اللہ تعالیٰ نے لی ہے۔ سورۃ انفال میں یہ قانون ان الفاظ میں بیان کیا گیا ہے۔

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ۚ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۚ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ (۸/۲-۳)

مومن تو وہ ہیں کہ جب اللہ کا ذکر کیا جاتا ہے تو ان کے دل ڈرجاتے ہیں اور

جب انہیں اس کی آیات پڑھ کر سنائی جاتی ہیں تو ان کا ایمان اور بڑھ جاتا ہے اور وہ اپنے رب پر بھروسہ رکھتے ہیں۔ وہ جو نماز پڑھتے ہیں اور ہمارے دیئے ہوئے مال میں سے خرچ کرتے ہیں یہی سچے مومن ہیں اور ان کے لیے ان کے رب کے پاس بڑے درجات اور مغفرت اور عزت کی روزی ہے۔

قرآن مجید کی ان آیات پر تدبر سے یہ بات سامنے آتی ہے کہ باعزت رزق:-

i- خدا سے ڈرنے

ii- خدا پر توکل

iii- نماز اور

iv- انفاق پر منحصر ہوتا ہے۔

ان نقاط کی انفرادی وضاحت مندرجہ ذیل ہے۔

i- خدا سے ڈرنے والے:

اللہ سے ڈرنے سے مراد اللہ کے قوانین کی کامل اطاعت ہے بالفاظ دیگر قوانین خداوندی کی خلاف ورزی سے پہنچنے والے نقصان سے ڈرنا، اسی احساس سے مسلمان ان قوانین کی خلاف ورزی سے بچتا ہے کیونکہ ان قوانین میں کسی قسم کی کوئی لچک نہیں ہے۔ قرآن مجید نے اہل ایمان کی ایک صفت یہ بھی بتائی ہے کہ فلا خوف علیہم ولا ہم یحزنون (۳۶/۱۳) مومنین کو کسی قسم کا خوف و حزن نہیں ہوتا۔ اس کی بنیادی وجہ یہ ہے کہ مومنین احکام خداوندی کی کامل اطاعت کرتے ہیں اور ان قوانین کی کامل اطاعت انسان کو خود بخود تمام مشکلات و پریشانیوں سے تحفظ فراہم کرتی ہے لہذا مومن صرف اور صرف اللہ سے ڈرتا ہے۔

ii- توکل علی اللہ:

توکل علی اللہ سے مراد ہے اللہ پر بھروسہ۔ یہاں اللہ پر بھروسہ سے مراد قوانین خداوندی کی نتیجہ خیزی پر اعتماد اور غیر متزلزل یقین ہے یعنی اس امر کا ٹھوس یقین کہ انسان اگر اس راہ پر چلے اور ان قوانین کی اطاعت کرے جن کا خدا نے اس سے مطالبہ کیا ہے تو نتیجہ وہی برآمد ہوگا جس کا اللہ نے وعدہ کیا ہے۔ مومنین وہ ہوتے ہیں جنہیں ان قوانین کی نتیجہ خیزی پر پختہ یقین ہوتا ہے ایسا کرنے والے متوکلین کہلاتے ہیں اسی جو الے سے خدا کی ایک صفت الوکیل بھی ہے یعنی جس پر یقین کامل کیا جاسکے۔ اس سے مومنین میں ایک نفسیاتی اعتماد پیدا ہوتا ہے جو ان کو ان کے مقصد کے حصول کے لیے توانائی فراہم کرتا ہے اسی وجہ سے اللہ پر توکل کا حکم دیا گیا ہے۔

وَتَوَكَّلْ عَلَى الْحَيِّ الَّذِي لَا يَمُوتُ وَسَبِّحْ بِحَمْدِهِ وَكَفَىٰ بِهِ
بِذُنُوبٍ عِبَادَةٍ خَيْرًا

(۲۵/۵۸)

اور اس (خداے) زندہ پر بھروسہ رکھو جو (کبھی) نہیں مرے گا اس کی تعریف کے ساتھ تسبیح کرتے رہو وہ اپنے بندوں کے گناہوں سے خبر رکھنے کو کافی ہے۔

چونکہ خدا کے سوا کوئی اس قابل نہیں کہ اسے تصور کیا جائے لہذا لازم ہے کہ توکل بھی صرف خدا پر ہی کرنا چاہیے۔

اللَّهُ لَا إِلَهَ إِلَّا هُوَ وَعَلَى اللَّهِ فَلْيَتَوَكَّلِ الْمُؤْمِنُونَ

(۶۴/۱۳)

اللہ کے سوا کوئی الہ نہیں تو مومنوں کو چاہیے کہ اللہ پر توکل (بھروسہ) کریں۔

تمام کائنات اسی کے قبضہ و اختیار میں ہے اس کے سوا کوئی معبود نہیں ہے لہذا تمام انسانوں کو چاہیے کہ اسی کو اپنا کارساز بنائیں چونکہ یہ صرف اسی ذات کو ہی زیبا ہے اس کے سوا کسی کو نہیں۔

رَبُّ الْمَشْرِقِ وَالْمَغْرِبِ لَا إِلَهَ إِلَّا هُوَ فَاتَّخِذْهُ وَكِيلًا (۷۳/۹)

(وہی) مشرق و مغرب کا مالک ہے اس کے سوا کوئی الہ نہیں تو اسی کو اپنا وکیل بناؤ۔

جو اللہ پر توکل کرتے ہیں ان کے لیے اللہ ہی کافی ہے۔

وَمَنْ يَتَوَكَّلْ عَلَى اللَّهِ فَهُوَ حَسْبُهُ ۖ (۶۵/۳)

اور جو اللہ پر بھروسہ رکھے گا اس کے لیے اللہ کافی ہے۔

اللہ پر توکل اس پر ایمان کا لازمی نتیجہ ہے لہذا حصول رزق کے لیے بھی صرف اور

صرف اللہ پر توکل کرنا چاہیے کسی اور پر نہیں۔

iii۔ الصلوٰۃ (نماز):

جہاں تک الصلوٰۃ (نماز) کا تعلق ہے یہ اسلام کے نظام عبادات کا سب سے پہلا

رکن ہے جو پانچ وقت اہل ایمان پر فرض کی گئی ہے۔ قرآن مجید میں متعدد مقامات پر نماز کی

ادائیگی کا حکم ہے۔

(۲/۱۱۰)

وَاقِيمُوا الصَّلَاةَ وَآتُوا الزَّكَاةَ

اور صلوٰۃ قائم کرو اور زکوٰۃ دیا کرو۔

متذکرہ بالا آیات (۳-۲/۸) میں اخروی درجات میں اضافے، مغفرت اور

باعزت رزق کے لیے جن شرائط کی تکمیل کو لازم رکھا گیا ہے ان میں صلوٰۃ بھی شامل ہے۔

iv۔ انفاق:

انفاق سے مراد ہے اپنی دولت کو اللہ کی راہ میں کھلا رکھنا قرآن مجید نے اس کے

مقابلہ مساک (روکے رکھنے) کا لفظ لا کر اس کے معنی کو واضح کر دیا ہے (۱۰۰/۱۷)۔

قرآن مجید میں واضح حکم دیا گیا ہے کہ اپنی محنت سے حاصل شدہ کمائی میں سے جو ضروریات

سے فاضل ہو وہ اللہ کی راہ میں دے دو۔

(۲/۲۱۹)

وَيَسْأَلُونَكَ مَاذَا يُنْفِقُونَ قُلِ الْعَفْوَ

یہ آپ سے پوچھتے ہیں کہ اللہ کی راہ میں کتنا دے دیں کہہ دیجیے جو تمہاری ضرورت سے زائد ہو۔

یہ درحقیقت اللہ کا حق ہے جو اس نے اپنے بندوں سے طلب کیا ہے۔

وَهُوَ الَّذِي أَنْشَأَ جَنَّاتٍ مَعْرُوشَاتٍ وَغَيْرَ مَعْرُوشَاتٍ وَالنَّخْلَ
وَالزَّرْعَ مُخْتَلِفًا أَكْلُهُ وَالزَّيْتُونَ وَالرُّمَّانَ مُتَشَابِهًا وَغَيْرَ
مُتَشَابِهٍ كُلُوا مِنْ ثَمَرِهِ إِذَا أَثْمَرَ وَآتُوا حَقَّهُ يَوْمَ حَصَادِهِ وَلَا
تُسْرِفُوا إِنَّهُ لَا يُحِبُّ الْمُسْرِفِينَ ﴿۱۳۲﴾

(۶/۱۳۲)

اور خدا ہی تو ہے جس نے باغ پیدا کیے چھتریوں پر چڑھائے ہوئے بھی اور جو چھتریوں پر نہیں چڑھائے ہوئے وہ بھی اور کھجور اور کھیتی جن کے طرح طرح کے پھل ہوتے ہیں اور زیتون اور انار (جو بعض باتوں میں) ایک دوسرے سے مشابہ ہیں اور (بعض جوالوں سے) نہیں جب یہ چیزیں پھلیں تو ان کے پھل کھاؤ اور جس دن کاٹو تو خدا کا حق بھی اس میں سے ادا کرو اور اسراف نہ کرو اللہ اسراف کرنے والوں کو پسند نہیں کرتا۔

اللہ کا یہ حق صرف زرعی پیداوار تک محدود نہیں بلکہ تمام ضرورت مندوں پر محیط ہے۔

وَإِذِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تُبْدِرُوا
تُبْدِيرًا ط

(۱۷/۲۶)

اور قرابت والے (رشتہ دار) اور مسکین اور مسافر کو اس کا حق دو اور کسی صورت اسراف نہ کرو۔

سورۃ الروم میں اس حق کی ادائیگی کو اللہ کی رضا کے حصول اور کامیابی سے مشروط

کر دیا گیا ہے۔

فَاتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ ذَلِكُمْ خَيْرٌ

لِّلَّذِينَ يُرِيدُونَ وَجْهَ اللَّهِ وَأُولَئِكَ هُمُ الْمُفْلِحُونَ (۳۸/۳۰)
پس چاہیے (کہ) قرابت داروں، مساکین اور مسافروں کو ان کا حق دویہ
بات بہت بہتر ہے ان لوگوں کے لیے جو اللہ کی رضا حاصل کرنا چاہتے ہیں
وہی لوگ بامراد ہونے والے ہیں۔

سورۃ الذریت میں کامیاب لوگوں کی مختلف خصوصیات گنواتے ہوئے ارشاد ربانی

ہے۔

وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ (۱۹/۵۱)
اور ان لوگوں کے مالوں میں مانگنے والوں کا بھی حق تھا اور جو مانگ نہیں سکتے
تھے ان کا بھی۔

اللہ تعالیٰ کے اس حق کی بنیاد اس حقیقت پر ہے کہ جو بھی مال و دولت انسان کی
ضرورت سے زائد ہو اس پر اللہ تعالیٰ نے انسانوں کا حق تسلیم ہی نہیں کیا ہے وہ تو اللہ کا مال
ہے جو اس کے ضرور تمند بندوں تک پہنچ جانا چاہیے۔

وَلِيَسْتَعْفِفِ الَّذِينَ لَا يَجِدُونَ نِكَاحًا حَتَّى يُغْنِيَهُمُ اللَّهُ مِنْ فَضْلِهِ
وَالَّذِينَ يَتَّبِعُونَ الْكِتَابَ مِمَّا مَلَكَتْ أَيْمَانُكُمْ فَكَاتِبُوهُمْ إِنْ
عَلِمْتُمْ فِيهِمْ خَيْرًا وَأَتَوْهُمْ بِمَالٍ اللَّهِ الَّذِي آتَاكُمْ (۳۳/۲۳)
اور وہ لوگ جن کو نکاح کی توفیق نہیں پائیں گی اختیار کریں یہاں تک کہ اللہ
ان کو اپنے فضل سے غنی کر دے اور تمہارے غلاموں میں سے جو لوگ
مکاتبت کا مطالبہ کریں اگر تم ان میں ان کی بھلائی دیکھو تو ان سے مکاتبت
کر لو (اور اگر ان کے پاس پورا مال نہ ہو) تو اللہ کے مال میں سے کچھ مال
(دے کر ان کی آزادی ممکن بنا دو)۔

اس آیت کریمہ میں جو نقطہ قابل غور ہے وہ یہ ہے کہ پورے قرآن مجید کی یہ واحد

آیت ہے جس میں مال کی نسبت اللہ کی طرف ہے ”مال اللہ“ (اللہ کا مال) جبکہ دیگر منجملہ تمام مقامات پر جہاں کہیں بھی مال کا تذکرہ کیا گیا ہے اس کی نسبت کسی نہ کسی حوالے سے انسانوں سے ہی ہے جبکہ یہاں وہ مال جو گردنیں چھڑانے کی غرض سے ہو اس پر اللہ تعالیٰ نے انسانوں کی ملکیت سرے سے تسلیم ہی نہیں کی ہے۔ اس کے متعلق کہا گیا کہ یہ اللہ کا مال ہے۔ گویا ہر وہ مال جو کسی ضرورت مند کی ضرورت پوری کرنے کے لیے ہو یا کسی حاجت مند کی حاجت پوری کرنے کے لیے ہو وہ مال انسانوں کا ہے ہی نہیں اس پر ان لوگوں کا حق ہے جو ایسا کرنے کی استطاعت نہیں رکھتے۔ اپنے زائد از ضرورت مال میں سے اللہ کا یہ حق اس کے ضرورت مند بندوں تک پہنچانا انفاق کہلاتا ہے۔

قرآن مجید نے اس عمل کو غیر معمولی اہمیت دی ہے اور اسے بعض مقامات پر ایمان کے بعد دوسرا درجہ دیا گیا ہے۔

لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ
الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَ
آتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ
السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ
(۲/۱۷۷)

نیکی یہ نہیں کہ تم مغرب یا مشرق کی طرف منہ پھیرتے ہو کامل نیک شخص وہ ہے جو اللہ، روز آخرت، ملائکہ، کتب اور تمام نبیوں پر ایمان لایا اور اللہ کی رضا کے لیے رشتے داروں، یتیموں، مساکین، مسافروں، سواہیوں اور غلاموں (کی آزادی) کے لیے اپنا مال دیا، نماز کو قائم رکھا اور زکوٰۃ دی۔

اس آیت سے جہاں ایک نتیجہ یہ حاصل ہوتا ہے کہ انفاق، زکوٰۃ سے الگ ہے وہیں انفاق کی غیر معمولی اہمیت بھی سامنے آتی ہے اگر آپ بلحاظ ترتیب غور کریں تو یہ بات

سامنے آتی ہے کہ اس آیت میں کامل نیک شخص کے لیے پہلی شرط ایمان رکھی گئی ہے یعنی اللہ، روز آخرت، ملائکہ، کتب اور نبیوں پر ایمان، اس کے فوراً بعد دوسری شرط انفاق ہے اور انفاق کے لیے بھی کوئی خاص شرط نہیں ہے اگر ان منجملہ تمام افراد کو سامنے رکھا جائے جو اس آیت میں بیان کیے گئے ہیں تو خود سوچئے کہ کونسا ضرور تمند اس فہرست سے خارج ہے یعنی ہر قسم کے ضرور تمند کی ضرورت کو پورا کرنا انفاق میں شامل ہے اور اس کی اہمیت اس قدر ہے کہ نماز کا ذکر انفاق کے بعد کیا گیا ہے کہا جاسکتا ہے کہ صرف یہی آیت انفاق کی غیر معمولی اہمیت کی وضاحت کے لیے کافی ہے۔

انفاق کوئی آسان عمل نہیں ہے۔ انسان مال و دولت کی محبت کا اسیر ہوتا ہے وہ حریص بھی ہوتا ہے اور فوری نفع کا طالب بھی۔ وہ طویل المیعاد منافع کی بجائے فوری منافع کو ترجیح دیتا ہے۔ ایسی صورت میں اپنا مال و دولت دوسروں کو دے دینا بلکہ اپنی ضروریات قربان کر کے دوسروں کو دے دینا بہت حوصلے اور ہمت کا کام ہے۔ خود قرآن مجید نے اس کام کو چوٹی پر چڑھنے کے مترادف قرار دیا ہے۔

وَهَدَيْنَاهُ النَّجْدَيْنِ ۚ فَلَا اقْتَحَمَ الْعَقَبَةَ ۚ وَمَا أَدْرَاكَ مَا الْعَقَبَةُ ۚ
فَكَنَّ رُقِيَةً ۚ أَوْ اطْعَمٌ فِي يَوْمٍ ذِي مَسْغَبَةٍ ۚ يَتِيمًا ذَا مَقْرَبَةٍ ۚ أَوْ
مَسْكِينًا ذَا مَقْرَبَةٍ ۚ

(۹۰/۱۰-۱۲)

پھر ہم نے اسے (ہدایت اور گمراہی) دونوں راستے کے بھی بتا دیئے (مگر) وہ پھر بھی چوٹی پر نہ چڑھا اور آپ کو کیا معلوم کہ وہ چوٹی کیا ہے؟ (چوٹی پر چڑھنا غلام کی) گردن چھڑانا ہے یا جسو کے کوکھانا کھلانا ہے یتیم کو جو قریبی ہو یا مسکین کو جو زمین پر گرا ہوا ہو (اسے سہارا دینا ہے)۔

اس ”چوٹی پر چڑھنے“ کے عمل کی اہمیت کا اندازہ اس بات سے لگائیے کہ وہ لوگ جو اللہ کی راہ میں انفاق کرتے ہیں ان کے متعلق خود اللہ تعالیٰ نے یہ فرمایا ہے کہ وہ یہ رقم کسی

دوسرے کو نہیں دے رہے ہوتے بلکہ مجھے قرض دے رہے ہوتے ہیں۔ انسان کی بے مائیگی کا تصور کیجئے اور حق تعالیٰ کی شان و قدرت کا اندازہ کیجئے کسی قسم کی کوئی نسبت ہی نہیں۔ اس کے باوجود اللہ تعالیٰ کو اپنی اس مخلوق کا یہ فعل اتنا پسند ہے کہ وہ اسے خود کو قرض دینے کا مترادف کہتا ہے۔

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضِعَّهُ لَهُ اضْعَافًا كَثِيرَةً ط
(۲/۲۴۵)

کوئی ہے کہ اللہ کو قرض حسنہ دے کہ وہ اس کے بدلے اس کو کئی حصے زیادہ دے گا۔

سورۃ الحدید میں اس کا اعادہ ان الفاظ میں کیا گیا ہے:

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضِعَّهُ لَهُ وَلَهُ أَجْرٌ كَرِيمٌ
(۵۷/۱۱)

کوئی ہے جو اللہ کو قرض حسنہ دے کہ وہ اس کو اس سے دو گنا ادا کرے یہ اس کے لیے عزت کا صلہ ہے۔

دوسری جگہ ارشادِ باری ہے کہ:

إِنْ تَقْرَضُوا اللَّهَ قَرْضًا حَسَنًا يُّضِعْهُ لَكُمْ وَيُغْفِرْ لَكُمْ وَاللَّهُ شَكُورٌ حَلِيمٌ
(۶۴/۱۷)

اگر تم اللہ کو نیک (نیکی) سے قرض دو گے تو وہ تم کو اس کا دو گنا دے گا اور تمہارے لیے نقصان سے بچنے کا سامان کر دے گا وہ شکور اور حلیم ہے۔

اس عمل کا نتیجہ انسان اللہ کے پاس کہیں بہتر اور بزرگ تر پائے گا۔

وَاقْرَضُوا اللَّهَ قَرْضًا حَسَنًا وَمَا تَقْدِمُوا إِلَّا أَنْفُسِكُمْ مِنْ خَيْرٍ تَجِدُوهُ عِنْدَ اللَّهِ هُوَ خَيْرًا وَأَعْظَمَ أَجْرًا وَاسْتَغْفِرُوا لِلَّهِ إِنَّ اللَّهَ

(۷۳/۲۰)

غُفُورٌ رَحِيمٌ

اور اللہ کو نیک (نیکی) سے قرض دیتے رہو اور جو نیک عمل تم اپنے لیے آگے بھیجو گے اس کو خدا کے ہاں بہتر اور صلے میں بزرگ تر پاؤ گے اور اللہ سے بخش مانگتے رہو وہ بے شک بخشنے والا اور مہربان ہے۔

اس عمل کی اہمیت کا اندازہ اس بات سے بھی لگایا جاسکتا ہے کہ کم از کم ۱۶ مقامات پر

اسے مومنین کی مختلف نشانیوں میں سے ایک بتایا گیا ہے۔

الْم ۝ ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِيْنَ ۝ الَّذِيْنَ يُؤْمِنُوْنَ
بِالْغَيْبِ وَيُقِيْمُوْنَ الصَّلٰوةَ وَمِمَّا رَزَقْنٰهُمْ يُنْفِقُوْنَ (۲/۲-۳)

الم ۝ اس کتاب (قرآن مجید) میں کوئی شک نہیں اور یہ متقیوں کے لیے ہدایت ہے جو غیب پر ایمان لاتے ہیں اور نماز قائم کرتے ہیں اور جو رزق ہم نے ان کو دیا ہے اس میں سے اللہ کی راہ میں خرچ کرتے ہیں۔

اس کے علاوہ (۱۲/۱۷۷)، (۳/۱۶-۱۷)، (۳/۱۳۳)، (۸/۳)، (۱۳/۲۲)،

(۲۲/۳۵)، (۲۳/۵۷-۶۰)، (۲۸/۵۲-۵۳)، (۳۲/۱۶)، (۳۲/۳۸)، (۵۷/۷)،

اور (۷۰/۲۲-۲۵) میں انفاق کو مومنین کی دیگر صفات کے ساتھ ایک صفت گنوا یا گیا ہے۔

یہاں تک ہے کہ مومنین خود بھوکے رہ کر دوسرے کو کھلاتے ہیں۔

وَيُطْعَمُوْنَ الطَّعَامَ عَلٰى حُبِّهِ مِسْكِيْنَ وَّيَتِيْمًا وَّاسِيْرًا (۷۶/۸)

اس کے باوجود کہ ان کو خود طعام کی خواہش ہے وہ یتیموں، یتیموں اور

اسیروں کو کھانا کھلاتے ہیں۔

کیونکہ یہی کامیابی کی راہ ہے اور انسانوں کے حق میں بہترین لائحہ عمل بھی۔

فَاتَّقُوا اللّٰهَ مَا اسْتَطَعْتُمْ وَاَسْمَعُوْا وَاَطِيعُوْا وَاَنْفِقُوْا خَيْرًا اِلَّا اَنْفُسِكُمْ ط

وَمَنْ يُؤَقِّ شَحَّ نَفْسِهٖ فَاُولٰٓئِكَ هُمُ الْمُفْلِحُوْنَ (۶۳/۱۶)

پس جتنا ہو سکے اللہ کا تقویٰ اختیار کرو اس کی بات سنو اور اس کی اطاعت کرو اور اس کی راہ میں خرچ کرتے رہو یہ تمہارے حق میں بہتر ہوگا اور جو لوگ دل کے بخل سے بچائے جاتے ہیں وہی کامیاب ہوتے ہیں۔

شرائط انفاق:

قرآن مجید میں اللہ تعالیٰ نے انفاق کی کچھ شرائط بیان کی ہیں جو مندرجہ ذیل ہیں:

(الف) انفاق اللہ کی رضا کی خاطر ہونا چاہیے

انفاق کا بنیادی مقصد اللہ کی رضا کا حصول ہوتا ہے یہ کسی مالی اور مادی منفعت حاصل کرنے کے لیے نہیں ہوتا۔

الَّذِي يُؤْتِي مَا لَهُ يَتْرُكِي ۝ وَمَا لَاحِدٍ عِنْدَهُ مِنْ نِعْمَةٍ تُجْزَى ۝
 إِلَّا ابْتِغَاءَ وَجْهِ رَبِّهِ الْأَعْلَى ۝ وَلَسَوْفَ يَرْضَى ۝ (۲۱-۱۸/۹۲)
 (ایسا متقی) جو اپنا مال تزکیہ حاصل کرنے کے لیے دیتا ہے اور کسی کا اس پر کوئی احسان نہیں ہوتا جس کا بدلہ اتارنے کا اس کو خیال ہو ہاں مگر اپنے رب اعلیٰ کی رضا حاصل کرنا (اس کا مقصود ہوتا ہے) اور وہ (خدا) ضرور اس سے راضی ہو جائے گا۔

(ب) انفاق پاکیزہ اور عمدہ مال میں سے ہونا چاہیے:

انفاق کے لیے یہ ضروری ہے کہ وہ پاکیزہ اور عمدہ مال میں سے ہو۔
 يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ
 مِنَ الْأَرْضِ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِآخِذِيهِ إِلَّا
 أَنْ تُغْمِضُوا فِيهِ وَاعْلَمُوا أَنَّ اللَّهَ غَنِيٌّ حَمِيدٌ (۲/۲۶۷)

اے اہل ایمان جو تم نے کمایا ہے اس میں سے پاکیزہ مال کا انفاق کرو اور جو چیزیں ہم تمہارے لیے زمین سے نکالتے ہیں ان میں سے (اللہ کی راہ

میں) خرچ کرو اور بری اور ناپاک چیزیں دینے کا قصد نہ کرو کہ (اگر وہ چیزیں تمہیں دی جائیں تو) بجز اس کے کہ (لیتے وقت) آنکھیں بند کر لو اور ان کو کبھی نہ لو اور جان لو کہ اللہ غنی اور حمید ہے۔

ج) انفاق دکھاوے کے لیے نہیں ہونا چاہیے:

انفاق کے لیے تیسری بڑی شرط یہ ہے کہ انفاق کا مقصد دکھاوانہیں ہونا چاہیے کیونکہ کوئی بھی نیکی جو محض نمود و نمائش کے لیے کی جائے وہ محض ضائع چلے جانے والے اعمال میں شمار ہوتی ہے۔ لہذا انفاق کا مقصد رضائے الہی کا حصول ہونا چاہیے نہ کہ نمود و نمائش۔

يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَى كَالَّذِي يُنْفِقُ
مَالَهُ رِئَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ فَمَثَلُهُ كَمَثَلِ
صَفْوَانٍ عَلَيْهِ تُرَابٌ فَأَصَابَهُ وَابِلٌ فَتَرَكَهُ صَلْدًا إِلَّا يَقْدِرُونَ عَلَى
شَيْءٍ مِّمَّا كَسَبُوا وَاللَّهُ لَا يَهْدِي الْقَوْمَ الْكَافِرِينَ (۲/۲۶۴)

اے اہل ایمان! اپنے صدقات احسان رکھنے اور ایذا دینے سے اس شخص کی طرح برباد نہ کر دینا جو لوگوں کو دکھاوے کے لیے مال خرچ کرتا ہے اور اللہ اور روز آخرت پر ایمان نہیں رکھتا تو اس کے (مال) کی مثال اس چٹان جیسی ہے جس پر تھوڑی سی مٹی پڑی ہو اور زور کا مینہ برس کر اسے صاف کر ڈالے (اسی طرح) یہ (ریا کار) لوگ اپنے اعمال کا کچھ بھی صلہ حاصل نہیں کر سکیں گے اور اللہ ایسے ناشکروں کو ہدایت نہیں دیا کرتا۔

د) پوشیدہ انفاق ظاہری انفاق سے بہتر ہے:

اگر انفاق پوشیدہ ہو تو زیادہ بہتر ہوتا ہے کیونکہ اس صورت میں جس پر احسان کیا جا رہا ہے اس کی عزت نفس مجروح نہیں ہوتی اور اس میں نمود و نمائش کا پہلو بھی نہیں ہوتا۔

لَنْ تَبَدُّوا الصَّدَقَاتِ فَنِعْمًا هِيَ وَإِنْ تَخَفُوهَا وَتَوْتُوها الْفُقَرَاءُ فَهُوَ
خَيْرٌ لَكُمْ وَيُكَفِّرُ عَنْكُمْ مِّنْ سَيِّئَاتِكُمْ وَاللَّهُ بِمَا تَعْمَلُونَ خَبِيرٌ

(۲/۲۷۱)

اگر تم صدقات ظاہر ادا تو وہ بھی خوب ہے اور اگر پوشیدہ دو اور اہل حاجت کو
دو تو وہ خوب تر ہے اس طرح کا دینا تمہاری بدیوں کو بھی دور کر دے گا اور
اللہ کو تمہارے تمام کاموں کی خبر ہے۔

(ر) موت سے پہلے ہونا چاہیے:

انفاق کے لیے مہلت صرف اس زندگی کی حد تک محدود ہے لہذا اس مہلت سے
زیادہ سے زیادہ فائدہ اٹھالینا چاہیے ایسا نہ ہو کہ عین وقت قضا دھیان آئے ظاہر ہے اس
وقت کچھ نہیں ہو سکے گا کیونکہ مہلت عمل کا وقت ختم ہو چکا ہوگا۔

وَأَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولُ
رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقْتُ وَأَكُن مِنَ الصَّالِحِينَ

(۶۳/۱۰)

اور جو (مال) ہم نے تم کو دیا ہے اس میں سے اس (وقت) سے پیشتر خرچ
کر لو کہ تم میں سے کسی کی موت آجائے (اس وقت) کہنے لگے کہ اے
میرے رب تو نے مجھے اور تھوڑی سی مہلت کیوں نہ دی تاکہ میں صدقہ
کر لیتا اور نیک لوگوں میں شامل ہو جاتا۔

(س) آزمائش کے وقت کرنا بہتر ہے:

کسی بھی ہنگامی صورت حال یا اچانک پیش آ جانے والی مصیبت کے وقت خرچ کرنا
اس سے کہیں بہتر ہے کہ حالات نارمل ہو جانے کے بعد خرچ کیا جائے۔ کیونکہ ظاہر ہے
اول الذکر صورت میں ضرورت زیادہ شدید ہوتی ہے لہذا اصل نیکی یہ ہے کہ عین ضرورت

کے وقت کام آیا جائے نہ کہ ضرورت پوری ہونے کے بعد۔ اگرچہ ضرورت کے بعد انفاق کی اہمیت اپنی جگہ ہے لیکن اول الذکر صورت میں یہ زیادہ پسندیدہ ہے۔

وَمَا لَكُمْ أَلَّا تُنْفِقُوا فِي سَبِيلِ اللَّهِ وَلِلَّهِ مِيرَاثُ السَّمَاوَاتِ
وَالْأَرْضِ لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتِلٌ
أُولَئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدِ وَقَاتِلُوا وَكُلًّا
وَعَدَ اللَّهُ الْحُسْنَىٰ وَاللَّهُ بِمَا تَعْمَلُونَ خَبِيرٌ ۝ ط (۱۰/۵۷)

اور تمہیں کیا ہو گیا ہے کہ تم اللہ کی راہ میں خرچ نہیں کرتے حالانکہ آسمان اور زمین کی میراث اللہ کی ہے اے مومنو! فتح سے پہلے جس نے اللہ کی راہ میں خرچ کیا اور جنگ کی وہ اس کے برابر نہیں ہو سکتا جس نے فتح کے بعد خرچ کیا اور فتح کے بعد جنگ کی۔ فتح سے پہلے خرچ کرنے والے اور جنگ کرنے والے درجہ میں بہت زیادہ ہیں اور اللہ نے دونوں قسم کے لوگوں سے نیکی کا وعدہ کیا ہے اور اللہ تمہارے اعمال سے خوب اچھی طرح واقف ہے۔

مستحقین انفاق:

انفاق بدرجہ استحقاق ہونا چاہئے یعنی پہلے والدین اور قریبی عزیز واقارب کا حق بنتا ہے پھر یتیموں اور مسافروں اور پھر جو بھی ضرورتمند ہو اس کی مدد حسب استطاعت کرنی چاہئے۔ ان کے ساتھ ایسے لوگوں کا بھی دھیان رکھنا چاہئے کہ جو اپنی سفید پوشی کے بھرم کی وجہ سے مانگ نہیں سکتے لیکن شدید ضرورتمند ہوتے ہیں ایسے لوگ سوال نہیں کرتے لیکن ان کو ان کی ہیئت سے صاف جانا جاسکتا ہے۔

يَسْأَلُونَكَ مَاذَا يُنْفِقُونَ ۗ قُلْ مَا أَنْفَقْتُمْ مِنْ خَيْرٍ فَلِلَّهِ
وَالْأَقْرَبِينَ وَالْيَتَامَىٰ وَالْمَسْكِينِ وَابْنِ السَّبِيلِ ۗ وَمَا تَفْعَلُوا مِنْ
خَيْرٍ فَإِنَّ اللَّهَ بِهِ عَلِيمٌ ۝ ط (۲/۲۱۵)

(یہ) لوگ آپ سے پوچھتے ہیں کہ (اللہ کی راہ) میں کیا خرچ کریں تو کہہ دیجیے (کہ) جو اچھا مال بھی تم دو اس پر (تمہارے) والدین، قریبی رشتے داروں، یتیموں، مسکینوں اور مسافروں کا حق ہے اور جو نیک کام بھی تم کرو اللہ سے یقیناً اچھی طرح جانتا ہے۔

سورۃ البقرہ میں ہی ایک دوسرے مقام پر اس کی صراحت ان الفاظ میں کی گئی ہے۔
 لِلْفُقَرَاءِ الَّذِينَ أُحْصِرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ تَعْرِفُهُمْ بِسِيمَاهُمْ لَا يَسْأَلُونَ النَّاسَ إِلْحَافًا وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ ط
 (۲/۲۷۳)

(یہ خرچ) ان محتاجوں کے لیے ہیں جو اللہ کی راہ میں (دوسرے کاموں سے) روکے گئے ہیں وہ زمین میں (آزادی) سے آجا نہیں سکتے بے خبر (شخص ان کے) سوال سے بچنے کے سبب انہیں غنی خیال کرتا ہے تم انہیں ان کی ہیئت سے پہچان سکتے ہو۔ وہ لوگوں سے لپٹ لپٹ کر سوال نہیں کرتے اور تم جو اچھا مال (اللہ کی راہ میں) خرچ کرو اللہ اس سے یقیناً واقف ہے۔

انفاق کے نتائج:

ایسا انفاق جو متذکرہ بالا شرائط کے تابع ہو اس کے نتائج از روئے قرآن مندرجہ

ذیل ہیں۔

(الف) اصل رقم کی واپسی کی ضمانت:

انسان بظاہر اس بات سے ڈرتا ہے کہ انفاق کی صورت میں اس کی رقم اس کے پاس نہیں رہتی لیکن اللہ تعالیٰ کی جانب سے یہ ضمانت دی گئی ہے کہ جو مال بھی اللہ کی راہ میں دیا

جائے گا کم از کم اس کی اصل مقدار لازمی طور پر انفاق کرنے والے کو واپس مل جائے گی۔
تاہم یہ وہ کم سے کم صلہ ہے جس کا اللہ تعالیٰ نے انفاق کے عوض وعدہ کیا ہے۔

لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ ۗ وَمَا تُنْفِقُوا مِنْ
خَيْرٍ فَلَا يُنْفِكُمْ ۗ وَمَا تُنْفِقُونَ إِلَّا ابْتِغَاءَ وَجْهِ اللَّهِ ۗ وَمَا تُنْفِقُوا مِنْ
خَيْرٍ يُوَفِّ إِلَيْكُمْ وَأَنْتُمْ لَا تُظْلَمُونَ (۲/۲۷۲)

انہیں راہ پر لانا آپ کا ذمہ نہیں ہاں جو چاہے سیدھی راہ اختیار کر لے اور جو
اچھا مال بھی تم اللہ کی راہ میں خرچ کرو اور حقیقت یہ ہے کہ تم ایسا خرچ صرف
اللہ کی توجہ حاصل کرنے کو کرتے ہو سو اس کا نفع بھی تمہارے اپنے نفوس کو
ہوگا اور جو اچھا مال بھی تم خرچ کرو وہ تمہیں پورا (پورا واپس) کر دیا جائے گا
اور تم پر ظلم نہیں کیا جائے گا۔

ب) دو گنا تاسات سو گنا سے بھی زائد شرح سے واپسی کی ضمانت

جو مال و دولت انسان اللہ کی راہ میں خرچ کرتا ہے اس کا صلہ اللہ تعالیٰ نے مختلف
مقامات پر مختلف انداز میں بیان کیا گیا ہے اور یہ شرح دو گنی، کئی گنی تاسات سو گنی بلکہ اس
سے بھی زائد ہے۔

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضِعَّهُ لَهُ ۗ وَلَهُ أَجْرٌ كَرِيمٌ
(۵۷/۱۱)

کوئی ہے جو اللہ کو قرض حسد دے تاکہ وہ اس کو اس سے دو گنا ادا کرے یہ
اس کے لیے عزت کا صلہ ہے۔

اسی طرح (۵۷/۱۸)، (۲/۲۶۵) اور (۶۳/۱۷) میں بھی دو گنا صلہ دینے کا وعدہ

کیا گیا ہے۔ سورۃ البقرہ میں کئی گنا زیادہ دینے کا وعدہ کیا گیا ہے۔

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضِعَّهُ لَهُ أَضْعَافًا كَثِيرَةً ط

(۲/۲۴۵)

کوئی ہے کہ اللہ کو قرض حسنہ دے کہ وہ اس کے بدلے میں اس کو کئی حصے زیادہ دے۔

سورۃ البقرہ میں ہی حق تعالیٰ نے انفاق کے عمل کو ایک ایسے پودے سے تشبیہ دی ہے جس کی سات (۷) بالیاں ہیں اور ہربالی میں سو (۱۰۰) دانے ہیں۔

مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أُتْبِتَتْ
سَبْعَ سُنَابِلٍ فِي كُلِّ سُنْبُلَةٍ مِائَةٌ حَبَّةٌ وَاللَّهُ يُضِعِفُ لِمَنْ يَشَاءُ ط
وَاللَّهُ وَاسِعٌ عَلِيمٌ ط

(۲/۲۶۱)

اور جو لوگ اپنے اموال اللہ کی راہ میں خرچ کرتے ہیں ان (کے اس فعل) کی حالت اس دانہ کی حالت کے مشابہ ہے جو سات بالیاں اگائے (اور) ہربالی میں سو دانے ہوں اور اللہ جس کے لیے چاہتا ہے (اپنے قانون کے مطابق اس سے بھی) بڑھا (کر) دیتا ہے اور اللہ وسعت دینے والا اور جاننے والا ہے۔

ان آیات کریمہ سے واضح ہے کہ انسان جو بھی مال و دولت اللہ کی راہ میں خرچ کرتا ہے وہ کبھی ضائع نہیں جاتا اور اس کا صلہ خود اللہ تعالیٰ نے اپنے ذمے لیا ہے جو کم از کم اصل رقم کی واپسی سے لے کر سات سو گنایا اس سے بھی زیادہ ہے یہاں یہ امر ذہن میں رکھیے کہ اس بھاری شرح واپسی کی ضمانت دینے والا کون ہے؟ کوئی بینک یا حکومت کا ادارہ یا خود حکومت نہیں بلکہ خود قادر مطلق کی ذات ہے جو اختیار کل کی حامل ہے جس کے قبضہ و اختیار میں یہ کل کائنات ہے وہ ضمانت دے رہا ہے غور کرنے کا مقام یہ ہے کہ کہاں یہ ”سرمایہ کاری“ کی جاری ہے اس کا ضامن کون ہے؟ اور کس ”شرح منافع“ سے ادائیگی کی جائے

گی؟ کیا آپ یہ ”سرمایہ کاری“ کرنا چاہیں گے؟
یہ تو اتفاق کے وہ نتائج ہیں جنہیں ”مال کے بدلے مال“ کے عنوان کے تحت درجہ
بند کیا جاسکتا ہے۔ تاہم یہ نتائج صرف یہیں تک محدود نہیں یہ تو اللہ تعالیٰ کا ایک ایسا پسندیدہ
عمل ہے جس کے مزید کئی مثبت اور تعمیری نتائج مرتب ہوتے ہیں جن کی قرآن مجید میں
مختلف مقامات پر وضاحت کی گئی ہے ان میں سے چند مندرجہ ذیل ہیں۔

(الف) کبھی نہ ختم ہونے والی تجارت

قرآن مجید اتفاق کو ایک ایسی تجارت کے مثل قرار دیتا ہے جو کبھی تباہ نہیں ہوگی۔
إِنَّ الَّذِينَ يُتْلُونَ كِتَابَ اللَّهِ وَأَقَامُوا الصَّلَاةَ وَأَنْفَقُوا مِمَّا رَزَقْنَاهُمْ
سِرًّا أَوْ عَلَانِيَةً يُرْجُونَ تِجَارَةً لَّنْ تَبُورَ ط (۳۵/۲۹)
جو لوگ اللہ کی کتاب کی اطاعت کرتے ہیں اور نماز ادا کرتے ہیں اور ہمارے
دیئے ہوئے رزق میں سے خفیہ اور علانیہ خرچ کرتے ہیں وہی درحقیقت
ایک ایسی تجارت کی جستجو میں لگے ہوئے ہیں جو کبھی تباہ نہیں ہوگی۔

(ب) اللہ کی قربت اور رحمت کا ذریعہ ہے

سورۃ التوبہ میں اللہ اور یوم آخرت پر ایمان اور اتفاق کو اللہ کی قربت اور رحمت کے
حصول کا ذریعہ قرار دیا گیا ہے۔

وَمِنَ الْأَعْرَابِ مَنْ يُؤْمِنُ بِاللَّهِ وَالْيَوْمِ الْآخِرِ وَيتَّخِذُ مَا يُنْفِقُ
قُرْبَةً عِنْدَ اللَّهِ وَصَلَاتِ الرَّسُولِ أَلَا إِنَّهَا قُرْبَةٌ لَهُمْ سَيَدْخِلُهم
اللَّهُ فِي رَحْمَتِهِ إِنَّ اللَّهَ غَفُورٌ رَحِيمٌ ط (۹/۹۹)

اور عرب ایسے ہیں جو اللہ پر اور روز آخرت پر ایمان لاتے ہیں اور جو کچھ خرچ
کرتے ہیں اسے خدا کی قربت اور رسول کی طرف سے تحسین و آفرین کا

ذریعہ سمجھتے ہیں ان کا یہ فعل ان کے لیے ضرور (اللہ) کی قربت کا ذریعہ ہوگا
اللہ ضرور ان کو اپنی رحمت میں داخل کرے گا بے شک وہ غفور اور رحیم ہے۔

(ج) اعلیٰ، معزز اور بزرگ تبدیلہ

انفاق ایک ایسا مبارک اور بہترین عمل ہے جس کے بدلے خود اللہ تعالیٰ ایک اعلیٰ،
معزز اور بزرگ تبدیلہ کا وعدہ کرتا ہے اور ظاہر ہے وہ کبھی وعدہ خلافی نہیں کرتا، یہ تصور بھی
ناممکن ہے۔

وَلَا يَنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا إِلَّا كُتِبَ
لَهُمْ لِيَجْزِيَهِمُ اللَّهُ أَحْسَنَ مَا كَانُوا يَعْمَلُونَ ط (۹/۱۲۱)

اور اللہ کی راہ میں چھوٹا سا خرچ بھی نہیں کرتے نہ بڑا یا کوئی میدان طے
کرتے ہیں مگر (ان کے اعمال صالحہ) میں لکھ لیا جاتا ہے تاکہ اللہ ان کے
اعمال کا اعلیٰ بدلہ دے۔

اسی طرح سورۃ الحديد میں اللہ کو دیئے جانے والے قرض کے بدلے میں معزز
بدلے کا وعدہ کیا گیا ہے۔

مَنْ ذَا الَّذِي يُقرضُ اللَّهَ قَرْضًا حَسَنًا فَيُضْعِفُهُ لَهُ، وَ لَهُ أَجْرٌ كَرِيمٌ ط
(۵۷/۱۱)

کوئی ہے جو اللہ کو قرض حسنہ دے تاکہ وہ اس کو اس سے دوگنا ادا کرنے پر
اس کے لیے ایک معزز بدلہ ہے۔

اسی طرح سورۃ المزمل میں نماز، زکوٰۃ اور انفاق کے بدلے میں بہترین نجات اور زیادہ
اجر کا وعدہ کیا گیا ہے۔

وَاقِيمُوا الصَّلَاةَ وَآتُوا الزَّكَاةَ وَاقْرُؤُوا اللَّهَ قَرْضًا حَسَنًا وَمَا
تَقْنَدِمُوا الْاَنْفُسِكُمْ مِنْ خَيْرٍ تَجِدُوهُ عِنْدَ اللَّهِ هُوَ خَيْرٌ اَوْ اَعْظَمُ
اَجْرًا وَاسْتَغْفِرُوا لِلَّهِ اِنَّ اللَّهَ غَفُورٌ رَحِيمٌ ط (۷۳/۲۰)

اور نماز قائم کیا کرو اور زکوٰۃ دیا کرو اور اللہ کو قرض دیتے رہو اور جو نیک عمل تم اپنے لیے آگے بھیجو گے اس کو اللہ کے پاس بہتر اور صلے میں بزرگ تر پاؤ گے اور خدا سے استغفار کرتے رہو۔

یہ ایک ایسا فعل ہے جس کا مثبت نتیجہ لازمی طور پر سامنے آتا ہے اور اس بہترین نتیجے کی ذمہ داری خود قادر مطلق نے لی ہے جو یقیناً نتائج پیدا کرنے والوں میں سب سے بہترین نتیجہ پیدا کرنے والا ہے۔

قُلْ اِنَّ رَبِّي يَبْسُطُ الرِّزْقَ لِمَنْ يُّشَاءُ مِنْ عِبَادِهِ وَيَقْدِرُ لَهُ وَا مَا
اَنْفَقْتُمْ مِنْ شَيْءٍ فَهُوَ يُخْلِفُهُ وَهُوَ خَيْرُ الرَّازِقِيْنَ (۳۳/۳۹)

اور آپ کہہ دیجیے کہ میرے بندوں میں سے جو چاہے (اللہ کے قانون کے مطابق) اپنے رزق کو وسیع کر لے اور جو چاہے تنگ کر لے اور جو کچھ بھی تم خرچ کرو گے اللہ اس کا نتیجہ ضرور نکالے گا اور وہ کامل ترین رزق دینے والا ہے۔

و) خوف اور حزن سے تحفظ

انفاق ایک ایسا بابرکت عمل ہے جو انسان کو خوف اور مایوسی سے محروم رکھتا ہے بشرطیکہ احسان جتلا کر اسے ضائع نہ کر دیا جائے۔

الَّذِيْنَ يَنْفِقُوْنَ اَمْوَالَهُمْ فِيْ سَبِيْلِ اللّٰهِ ثُمَّ لَا يُتَّبِعُوْنَ مَا اَنْفَقُوْا مِنْهَا
وَلَا اَذِيٌّ لَهُمْ اَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ
يَحْزَنُوْنَ ط (۲/۲۶۲)

جو لوگ اپنے اموال کو اللہ کی راہ میں خرچ کرتے ہیں پھر خرچ کرنے کے بعد نہ کسی رنگ میں احسان جتاتے ہیں اور نہ کسی قسم کی تکلیف دیتے ہیں ان کے رب کے پاس ان (کے اعمال) کا بدلہ (محفوظ) ہے اور نہ تو انہیں کسی قسم کا خوف ہوگا نہ وہ غمگین ہوں گے۔

یہی مضمون (۲/۲۷۴) میں بھی دہرایا گیا ہے۔

(ر) اپنے آپ کو ظلم اور ہلاکت سے بچانے کے لیے

قرآن مجید کی رو سے انفاق ایک ایسی تقدیر ہے جس کو اپنانے والے اپنے آپ کو ہلاکت سے محفوظ رکھتے ہیں یہی راہ ظلم سے بچنے کی راہ بھی ہے۔

وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ وَأَحْسِنُوا
إِنَّ اللَّهَ يُحِبُّ الْمُحْسِنِينَ ط (۲/۱۹۵)

اور اللہ کی راہ میں خرچ کرو اور اپنے آپ کو ہلاکت میں مت ڈالو اور احسان سے کام لو (اور) اللہ احسان کرنے والوں کو پسند کرتا ہے۔

اس راہ سے انکار کرنے والے ظالم ہیں اور ظلم خواہ کوئی ہو اس کی بر شکل ناپسندیدہ ہے۔

لَا يَأْتِيَنَّ الَّذِينَ آمَنُوا أَنْفِقُوا مِمَّا رَزَقْنَاكُمْ مِنْ قَبْلِ أَنْ يَأْتِيَ يَوْمٌ لَا بَيْعٌ
فِيهِ وَلَا خِلاَءٌ وَلَا شَفَاعَةٌ وَالْكَافِرُونَ هُمُ الظَّالِمُونَ ط (۲/۲۵۳)

اے اہل ایمان! جو کچھ ہم نے دیا ہے اس میں سے اس دن کے آنے سے پہلے کہ جس میں نہ کسی قسم کی بیع نہ دوستی اور نہ شفاعت ہوگی (اللہ کی راہ میں) خرچ کر لو اور انکار کرنے والے ظالمین ہیں۔

(س) کامل نیکی کے حصول کے لیے:

کامل نیکی کا حصول انفاق کے بغیر ممکن نہیں ہے۔

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ وَمَا تُنْفِقُوا مِنْ شَيْءٍ فَإِنَّ
اللَّهَ بِهِ عَلِيمٌ ط (۳/۹۲)

تم کامل نیکی کو ہرگز نہیں پاسکتے جب تک اپنی پسندیدہ اشیاء میں سے (اللہ کی راہ میں) خرچ نہ کرو اور جو کوئی چیز بھی تم خرچ کرو گے اللہ اسے یقیناً خوب جانتا ہے۔

ش) زندگی کی ناہمواریاں دور کرنے کے لیے:

اللہ تعالیٰ نے اپنی تائید و نصرت کے حصول کے لیے بنی اسرائیل کو جن شرائط کا پابند کیا تھا ان میں سے ایک شرط انفاق فی سبیل اللہ بھی تھی۔ اس کے نتیجے میں ان سے اللہ کا وعدہ تھا کہ اگر وہ دیگر منجملہ شرائط کے ساتھ انفاق کرتے رہیں گے تو اللہ ان کی زندگیوں کی ناہمواریاں دور کر دے گا اور انہیں بہترین نتائج سے سرفراز کرے گا ظاہر ہے یہ امر صرف بنی اسرائیل سے ہی مخصوص نہ تھا۔ اللہ تعالیٰ کی سنت کبھی تبدیل نہیں ہوتی جو اصول کل تھا وہی آج بھی ہے اور کل بھی وہی رہے گا۔

وَلَقَدْ أَخَذَ اللَّهُ مِيثَاقَ بَنِي إِسْرَائِيلَ وَبَعَثْنَا مِنْهُمُ اثْنَيْ عَشَرَ نَقِيبًا
 وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ وَ
 آمَنْتُمْ بِرُسُلِي وَعَزَرْتُمْ أَوْلِيَاءَكُمْ وَأَقْرَضْتُمُ اللَّهَ قَرْضًا حَسَنًا
 لَأُكَفِّرَنَّ عَنْكُمْ سَيِّئَاتِكُمْ وَلَأُدْخِلَنَّكُمْ جَنَّاتٍ تَجْرِي مِنْ تَحْتِهَا
 الْأَنْهَارُ فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءَ السَّبِيلِ

(۵/۱۲)

اور ہم نے بنی اسرائیل سے پختہ عہد لیا تھا اور ہم نے ان میں سے بارہ سردار کھڑے کیے تھے اور (ان سے) کہا تھا (کہ) اگر تم نماز پڑھو گے اور زکوٰۃ دو گے اور میرے رسولوں پر ایمان لاؤ گے اور ان کی ہر طرح سے مدد کرو گے اور (اللہ کو) قرض حسنہ دو گے تو میں یقیناً تمہاری زندگی کی ناہمواریاں دور کر دوں گا اور تمہیں ایسے باغوں میں داخل کروں گا جن کے اندر نہریں بہتی ہوں گی مگر جو (شخص) تم میں سے اس کے بعد بھی انکار سے کام لے تو وہ سیدھی راہ سے بھٹک گیا ہے۔

ک) نفس کے لیے بہتر ہے:

انفاق کا طرز عمل خود نفس انسانی کے لیے بہتر ہے۔

فَاتَّقُوا اللَّهَ مَا اسْتَطَعْتُمْ وَأَسْمِعُوا وَأَطِيعُوا وَأَنْفِقُوا خَيْرًا
لِّأَنْفُسِكُمْ وَمَنْ يُؤَقِّطْ شَحْ نَفْسِهِ فَأُولَئِكَ هُمُ الْمُفْلِحُونَ ط

(۶۴/۱۶)

پس جتنا ہو سکے اللہ کا تقویٰ اختیار کرو اور اس کی اطاعت کرو اور اپنا مال اس کی راہ میں خرچ کرتے رہو یہ تمہارے نفوس کے لیے بہتر ہوگا اور جو لوگ دل کے بخل سے بچائے جاتے ہیں وہی کامیاب ہوتے ہیں۔

ل) اللہ کی رضا کے حصول اور بامراد ہونے کے لیے:

اس شخص کی خوش قسمتی کا کیا اندازہ کیا جاسکتا ہے جسے اللہ کی رضا حاصل ہوگئی ہو ایسا

شخص ہی بامراد ہوتا ہے اس منزل کے حصول کی راہ بھی انفاق ہی ہے۔

فَاتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ ذَٰلِكَ خَيْرٌ
لِّلَّذِينَ يُرِيدُونَ وَجْهَ اللَّهِ وَأُولَئِكَ هُمُ الْمُفْلِحُونَ (۳۰/۳۸)

پس چاہئے کہ قریبی مسکین اور مسافر کو اس کا حق دو یہ بات بہت بہتر ہے ان لوگوں کے لیے جو اللہ کی رضا حاصل کرنا چاہتے ہیں وہی بامراد ہونے والے ہیں۔

سورۃ الدھر میں ایسے افراد کو جو مسکین، یتیم اور اسیر کو کھانا کھلاتے ہیں ان کے متعلق

اللہ کا فرمان ہے کہ وہ (اللہ) ضرور انہیں قیامت کے ضرر سے بچائے گا اور انہیں خوشی بخشے

گا (۷۶/۱) یہی وہ لوگ ہیں جن کا مقصود اپنے رب کی خوشنودی حاصل کرنا ہوتا ہے اور

انہی سے ان کا رب راضی ہوتا ہے۔ یہ لوگ یقیناً بامراد ہیں۔

الَّذِي يُزَيِّنُ مَا لَهُ يَتَزَكَّى ۝ وَمَا لِأَحَدٍ عِنْدَهُ مِنْ نِعْمَةٍ تُجْزَى ۝
 إِلَّا ابْتِغَاءَ وَجْهِ رَبِّهِ الْأَعْلَى ۝ وَكَسُوفٌ يَرْضَى ۝ (۹۲/۱۸-۲۱)
 جو اپنا مال تزکیہ کے لیے دیتا ہے اور کسی کا اس پر کوئی احسان نہیں ہوتا جس کا
 بدلہ اتارنے کا اس کو خیال ہو مگر اپنے رب کی خوشنودی حاصل کرنا (اس کا
 مقصد ہوتا ہے) اور وہ ضرور اس سے راضی ہو جائے گا۔

(م) انفاق سے راہ آسان ہو جاتی ہے:

انفاق کے عمل کا ایک نتیجہ یہ بھی نکلتا ہے کہ اللہ اس عمل کرنے والے کے لیے
 آسانیاں پیدا کر دیتا ہے۔

فَمَا مَنۢ أُعْطِيَ وَاتَّقَى ۝ وَصَدَّقَ بِالْحُسْنَىٰ ۝ فَسَنِيْرَهُ لِّلْيُسْرَىٰ
 (۹۲/۵-۷)

پس جس نے (اللہ کی راہ میں) دیا اور تقویٰ اختیار کیا اور نیک بات کی
 تصدیق کی اسے ہم ضرور آسانی بہم پہنچائیں گے۔

(ن) عاقبت کا بہترین گھر:

ایسے لوگ جو دورِ ابتلا میں صبر سے کام لیتے ہیں، نماز قائم کرتے ہیں اور جو کچھ ان کو
 اللہ نے دیا ہے اس میں سے ظاہر اور پوشیدہ خرچ کرتے ہیں ان کے لیے آخرت میں
 بہترین گھر ہے۔

وَالَّذِينَ صَبَرُوا ابْتِغَاءَ وَجْهِ رَبِّهِمْ وَأَقَامُوا الصَّلَاةَ وَأَنفَقُوا مِمَّا
 رَزَقْنَاهُمْ سِرًّا وَعَلَانِيَةً وَيَدْرءُونَ بِالْحُسْنَىٰ السَّيِّئَةِ أُولَٰئِكَ
 لَهُمْ عَقَبَى الدَّارِ ۝ (۱۳/۲۲)

اور جو رب کی خوشنودی حاصل کرنے کے لیے (مصائب میں) صبر کرتے
 ہیں اور نماز پڑھتے ہیں اور جو (مال) ہم نے ان کو دیا ہے اس میں سے

پوشیدہ اور ظاہر خرچ کرتے ہیں اور نیکی سے بُرائی کو دور کرتے ہیں یہی لوگ ہیں جن کے لیے عاقبت کا (بہترین) گھر ہے۔

(ک) دردناک عذاب سے بچنے کے لیے:

اللہ اس کے رسول پر ایمان اور جہاد کے ساتھ انفاق کو ایک ایسی تجارت سے تشبیہ دی گئی ہے جو دردناک عذاب سے محفوظ رکھتی ہے۔

يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِّنْ عَذَابٍ
أَلِيمٍ ۚ تُوْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ
وَأَنفُسِكُمْ ذَلِكُمْ خَيْرٌ لَّكُمْ إِن كُنتُمْ تَعْلَمُونَ (۱۱-۱۰/۶۱)

اے اہل ایمان! کیا تمہیں ایک ایسی تجارت کی خبر دوں جو تم کو دردناک عذاب سے بچائے گی (اور وہ تجارت یہ ہے کہ) تم اللہ اور اس کے رسولوں پر ایمان لاؤ اور اللہ کے راستے میں اموال اور اپنی جانوں سے جہاد کرو اگر تم علم رکھتے ہو تو یہ تمہارے لیے بہتر ہے۔

(ی) اپنے وجود کی بقا کے لیے:

انفاق کی غیر معمولی اہمیت کا اندازہ اس بات سے بھی لگایا جاسکتا ہے کہ ایسی قوم جو انفاق نہیں کرتی اللہ کا قانون اسے زندگی کے حق سے محروم کر دیتا ہے اور اس کی جگہ کسی دوسری قوم کو لے آتا ہے جو انفاق میں پچھلی قوم کی طرح سست نہیں ہوتی۔

هَٰأَنْتُمْ هَٰؤُلَاءِ تَدْعُونَ لِنُفْسِكُمْ فِي سَبِيلِ اللَّهِ فَمِنْكُمْ مَنْ يَبْخُلُ
مَنْ يَبْخُلْ فَإِنَّمَا يَبْخُلْ عَنِ نَفْسِهِ وَاللَّهُ الْغَنِيُّ وَأَنْتُمُ الْفُقَرَاءُ وَإِن
تَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ (۳۸/۳۷)

سنو! تم وہ لوگ ہو جن کو اس لیے بلایا جاتا ہے کہ تم اللہ کی راہ میں خرچ کرو اور تم میں سے بعض ایسے ہوتے ہیں جو بخل سے کام لیتے ہیں اور جو بھی بخل

سے کام لے وہ اپنے نفس ہی کے متعلق بخل سے کام لیتا ہے ورنہ اللہ تو غنی ہے اور تم ہی محتاج ہو اور اگر تم پھر جاؤ تو وہ تمہاری جگہ ایک اور قوم کو بدل کر لے آئے گا اور وہ تمہاری طرح نہیں ہوں گے۔

(یے) اوپر والا ہاتھ بہتر ہے:

ایک مشہور حدیث ہے کہ ”اوپر والا ہاتھ نیچے والے ہاتھ سے بہتر ہے اوپر والا ہاتھ دینے والا اور نیچے والا ہاتھ لینے والا ہے“۔ ظاہر ہے ایک ایسا شخص جو انفاق کرتا ہے اور اور جو انفاق نہیں کرتا قرآن مجید کی نظر میں دونوں برابر نہیں ہیں۔ اول الذکر بہر حال ثانی الذکر سے بہتر ہے۔

ضَرَبَ اللَّهُ مَثَلًا عَبْدًا مَمْلُوكًا لَا يَقْدِرُ عَلَىٰ شَيْءٍ مِّن رَّزْقِنَا
مِنَّا رِزْقًا حَسَنًا فَهُوَ يُنْفِقُ مِنْهُ سِرًّا وَجَهْرًا هَلْ يَسْتَوِي
لِللَّهِ بَلْ أَكْثَرُهُمْ لَا يَعْلَمُونَ (۱۶/۷۵)

اللہ ایک ایسے بندے کی حالت بیان کرتا ہے جو غلام ہو اور (اس کے مقابلے میں اس بندے کی حالت بھی) جسے ہم نے اپنے پاس سے اچھا رزق دیا ہو اور اس میں سے وہ پوشیدہ طور پر (بھی) اور علانیہ (بھی) ہماری (راہ میں) خرچ کرتا ہو کیا وہ دونوں برابر ہو سکتے ہیں (ہرگز نہیں) ہر تعریف کا اللہ ہی مستحق ہے لیکن ان میں سے اکثر جانتے نہیں۔

یہ ہیں وہ نتائج جو انفاق کے نتیجے میں مسلمانوں کو حاصل ہوتے ہیں انہی نتائج کی وجہ سے یہ عمل غیر معمولی اہمیت کا حامل ہے۔

دوسرے قانون کے اس چوتھے نقطے یعنی انفاق پر بحث خاصی طویل ہو گئی تاہم اہم موضوعات لازمی طور پر توجہ بھی زیادہ طلب کرتے ہیں۔

لہذا یہ کہا جاسکتا ہے کہ از روئے قرآن اس تیسرے قانون کی رو سے معزز رزق کا

انحصار اللہ سے ڈرنے، اللہ پر توکل کرنے، الصلوٰۃ کی ادائیگی اور انفاق پر ہوتا ہے۔
چوتھا قانون: مہاجرین کو پناہ دینے والوں، اللہ کی راہ میں
جہاد کرنے والوں اور شہدا کے لیے معزز رزق ہے۔

مشیت ایزدی کے اس قانون کی رو سے چار قسم کے افراد اول جنہوں نے اللہ کی راہ
میں اپنا وطن چھوڑا اور ہجرت کی، دوم وہ لوگ جنہوں نے ان کو پناہ دی، سوم جنہوں نے اللہ
کی راہ میں جہاد کیا اور چہارم وہ لوگ جو راہ خدا میں شہادت کے درجہ عظیم پر فائز ہوئے،
ان سب کے لیے معزز رزق ہے۔

وَالَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ آوَوْا
وَنَصَرُوا أُولَٰئِكَ هُمُ الْمُؤْمِنُونَ حَقًّا لَهُمْ مَغْفِرَةٌ وَرِزْقٌ كَرِيمٌ
(۸/۷۴)

اور جو لوگ ایمان لائے اور وطن سے ہجرت کر گئے اور اللہ کی راہ میں لڑتے
رہے اور جنہوں نے (ہجرت کرنے والوں کو) جگہ دی اور ان کی مدد کی یہی
لوگ سچے مومن ہیں ان کے لیے مغفرت اور معزز رزق ہے۔
ایک دوسری جگہ راہ حق کے شہدا کے لیے بھی ”احسن رزق“ (اچھا، عمدہ اور اعلیٰ
رزق) کی فراہمی کی ضمانت دی گئی ہے۔

وَالَّذِينَ هَاجَرُوا فِي سَبِيلِ اللَّهِ ثُمَّ قَاتَلُوا أَوْ مَاتُوا لَيَرْزُقْنَهُمُ اللَّهُ
رِزْقًا حَسَنًا وَإِنَّ اللَّهَ لَهُوَ خَيْرُ الرَّزُقِينَ ﴿۵۸﴾ (۲۲/۵۸)

اور جن لوگوں نے خدا کی راہ میں ہجرت کی پھر مارے گئے یا مر گئے ان کو خدا
اچھی روزی دے گا اور بے شک اللہ سب سے بہتر روزی دینے والا ہے۔

جہاں تک شہدا کا تعلق ہے ان کے متعلق تو ویسے بھی ارشاد خداوندی ہے کہ جو لوگ
اللہ کی راہ میں ماریں جائیں انہیں مردہ مت کہو وہ زندہ ہیں اور انہیں ان کے رب کی جانب

سے رزق ملتا ہے۔

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ
(۳/۱۶۹)

وہ لوگ جو اللہ کی راہ میں مارے گئے ان کو مرے ہوئے نہ سمجھنا وہ خدا کے نزدیک زندہ ہیں اور ان کو رزق مل رہا ہے۔

یہ ایک الگ مسئلہ ہے کہ انہیں کس طرح رزق ملتا ہے یہ صرف اللہ جانتا ہے اور ہمیں اس کا کوئی شعور نہیں ہے۔

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلٰكِنْ لَا تَشْعُرُونَ
(۲/۱۵۴)

اور جو لوگ اللہ کی راہ میں مارے جائیں ان کی نسبت یہ نہ کہنا کہ وہ مرے ہوئے ہیں بلکہ زندہ ہیں لیکن تم اس کا شعور نہیں رکھتے۔

گویا اس قانون کی رو سے اللہ کی راہ میں ہجرت کرنے والوں، ان مہاجرین کو پناہ دینے والوں، اللہ کی راہ میں جہاد کرنے والوں اور شہداء کے لیے اللہ نے معزز رزق کا وعدہ کیا ہے اور وہ اپنے عہد کی کبھی خلاف ورزی نہیں کرتا۔

پانچواں قانون: اللہ کے مخلص بندوں کے لیے رزق معلوم مشیت ایزدی سے متعین کردہ اس قانون کے مطابق مصلحین کے لیے رزق معلوم ہے۔

إِلَّا عِبَادَ اللَّهِ الْمُخْلِصِينَ ۝ أُولَٰئِكَ لَهُمْ رِزْقٌ مَّعْلُومٌ ۝

(۳۷/۴۰-۴۱)

مگر جو اللہ کے مخلص بندے ہیں یہی (وہ) لوگ ہیں جن کے لیے رزق معلوم ہے۔

متذکرہ بالا آیات میں دو نقاط پر تدریجاً لازم ہے اول اللہ کے مخلص بندے اور دوم رزق معلوم۔ ان نقاط کا انفرادی تجزیہ مندرجہ ذیل ہے۔

اللہ کے مخلص بندے:

مخلص کا مادہ خ ل ص ہے اس کے بنیادی معنی ہیں کھوٹ اور میل سے الگ ہو کر صاف اور خالص ہو جانا۔ بالفاظ دیگر ایسے افراد جو لوگوں کی عام روش سے ہٹ کر صحیح راہ پر چل رہے ہوں انہیں مخلص کہا جائے گا۔ اس لیے المخلص اسے کہتے ہیں جسے دوسروں سے الگ کر کے کسی خاص کام کے لیے چن لیا جائے یا مختص کر دیا جائے۔

إِنَّهُ مِنْ عِبَادِنَا الْمُخْلَصِينَ (۱۲/۲۳)

بے شک وہ (یوسفؑ) ہمارے خاص بندوں میں سے تھے۔

بالفاظ دیگر وہ عام لوگوں کی راہ پر نہیں چلتے تھے اللہ کی راہ پر چلتے تھے۔ اسی بنیاد پر تمام انبیاء اسی مبارک گروہ کے افراد ہیں۔ یہی وجہ ہے کہ سورۃ ص میں انبیاء کرام کے تذکرہ کے بعد فرمایا:

إِنَّا أَخْلَصْنَهُمْ بِخَالِصَةٍ ذِكْرَى الدَّارِ (۳۸/۳۶)

ہم نے انہیں عام لوگوں سے ہٹا کر (ایک خاص گروہ بنا دیا)۔

صرف اسی وجہ سے کہ تمام انبیاء کرام اپنے مقصد (لوگوں کو راہ حق کی جانب لانا) میں صد فیصد سچے اور پُر خلوص تھے۔

سورۃ البقرہ میں ارشاد ربانی ہے:

قُلْ اتَّحَابُّونَنَا فِي اللَّهِ وَهُوَ رَبُّنَا وَرَبُّكُمْ وَلِنَا أَعْمَالُنَا وَلكُمْ أَعْمَالُكُمْ وَنَحْنُ لَهُ مُخْلِصُونَ (۲/۱۳۹)

(ان سے) کہہ دیجیے کیا تم اللہ کے بارے میں ہم سے جھگڑتے ہو حالانکہ

وہی ہمارا اور تمہارا رب ہے اور ہم کو ہمارے اعمال (کا بدلہ ملے گا) اور تم کو

تمہارے اعمال (کا) اور ہم خالصتاً اسی کی عبادت کر نیوالے ہیں۔

اس کی مزید وضاحت اس سے بالکل متصل پچھلی آیت میں کر دی گئی ہے جہاں ارشادِ باری ہے۔

صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً وَنَحْنُ لَهُ عِبْدُونَ

(۲/۱۳۸)

ہم نے اللہ کا رنگ (اختیار کر لیا ہے) اور اللہ سے بہتر رنگ کس کا ہو سکتا ہے اور ہم اسی کی عبادت کرنے والے ہیں۔

لہذا اللہ کے مخلص بندوں سے مراد یہ ہوگی کہ اللہ کے وہ بندے جو بغیر کسی کھوٹ اور ملاوٹ کے خالصتاً اللہ کی اطاعت کریں اور اسی کے رنگ میں رنگ جائیں۔ اخلاص کا یہ رنگ مشکلات و موانع میں ثابت قدم رہنے سے ہی نکھرتا ہے۔

إِنْ يَمْسُكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهُ وَتِلْكَ الْأَيَّامُ نَدَاً وَلَهَا

بَيْنَ النَّاسِ وَ لِيَعْلَمَ اللَّهُ الَّذِينَ آمَنُوا وَيَتَّخِذَ مِنْكُمْ شُهَدَاءَ ط

وَاللَّهُ لَا يُحِبُّ الظَّالِمِينَ ۝ وَلِيُمَحِّصَ اللَّهُ الَّذِينَ آمَنُوا وَيَمْحَقَ

(۱۳۱-۱۳۰/۳)

الْكَافِرِينَ ط

اگر تمہیں زخم لگا ہے تو ان لوگوں کو بھی ایسا زخم لگ چکا ہے اور یہ دن ہیں کہ ہم ان کو لوگوں میں بدلتے رہتے ہیں اور اس سے یہ بھی مقصود تھا کہ اللہ ایمان والوں کو متمیز کر دے اور تم میں سے گواہ بنائے اور خدا بے انصافوں کو پسند نہیں کرتا اور یہ بھی مقصود تھا کہ اللہ ایمان والوں کو خالص (مومنین) بنا دے اور کافروں کو نابود کر دے۔

خدا کے یہی وہ مخلص بندے ہیں جن پر شیطان کا کوئی دائرہ نہیں چل سکتا۔ قصہ بنی

آدم میں شیطان کے نوع انسانی کو اور غلامانے کے بارے میں مکالمے میں خود وہ (شیطان) تسلیم کرتا ہے کہ تیرے مخلص بندوں پر میرا اختیار چلنا مشکل ہے۔

إِلَّا عِبَادَكَ مِنْهُمْ الْمُخْلِصِينَ (۱۵/۲۰)

ماسوا تیرے مخلص بندوں کے (ان پر میں قابو نہیں پاسکتا)۔

سورۃ ص میں اس کی مزید وضاحت اس طرح کر دی گئی کہ جو تیری اطاعت کرنے والے مخلص بندے ہوں گے ان پر میرا زور نہیں چلے گا۔

إِلَّا عِبَادَكَ مِنْهُمْ الْمُخْلِصِينَ (۳۸/۸۳)

ماسوا تیری اطاعت کرنے والے مخلص بندوں کے (سب کو بہکاؤں گا)۔

تصریحات بالا سے واضح ہے کہ اللہ کے مخلص بندوں سے مراد اللہ کے وہ بندے ہیں جو خالصتاً اللہ کے رنگ میں رنگے ہوئے ہوں اور ان میں کسی قسم کی کوئی کھوٹ اور ملاوٹ نہ ہو۔ انبیاء کرام بھی اس زمرے میں شامل ہیں۔

رزق معلوم:

جہاں تک ان بزرگ اور برگزیدہ ہستیوں کے رزق کا تعلق ہے ان کے متعلق قرآن مجید نے رزق معلوم کی اصطلاح استعمال کی ہے اس سے مراد ظاہر ہے وہ رزق ہے جس کا تذکرہ قرآن مجید میں مختلف مقامات پر کیا گیا ہے اور ان ہستیوں کے رتبے کے پیش نظر وہ رزق صرف اور صرف رزق کریم (معزز رزق) ہی ہو سکتا ہے لہذا کشادگی رزق کے اس قانون کے تحت اللہ کے مخلص بندوں کے لیے بھی معزز رزق ہے۔

چھٹا قانون: پاک لوگوں کے لیے رزق کریم:

مشیت الہی سے طے شدہ اس قانون کی رو سے پاک لوگ بھی معزز رزق کے حقدار ہوتے ہیں اس حوالے سے ارشادِ ربانی ہے۔

الْخَبِيثَاتُ لِلْخَبِيثِينَ وَالْخَبِيثُونَ لِلْخَبِيثَاتِ وَالطَّيِّبَاتُ لِلطَّيِّبِينَ

وَالطَّيِّبُونَ لِلطَّيِّبَاتِ أُولَئِكَ مُبَرَّءُونَ مِمَّا يَقُولُونَ لَهُمْ مَغْفِرَةٌ وَ

(۲۳/۲۶)

رِزْقٌ كَرِيمٌ

ناپاک عورتیں ناپاک مردوں کے لیے ہیں اور ناپاک مرد ناپاک عورتوں کے لیے اور پاک عورتیں پاک مردوں کے لیے ہیں اور پاک مرد پاک عورتوں کے لیے یہ (پاک لوگ) ان (بدگویوں) کی باتوں سے بری ہیں (اور) ان کے لیے بخشش اور معزز رزق ہے۔

ساتواں قانون: صبر کا نتیجہ آسان رزق

ایسے افراد اور قومیں جو آزمائش کی گھڑی میں ثابت قدم رہتی ہیں اور صبر و استقامت کا مظاہرہ کرتی ہیں ان کے اس فعل کے بدلے اللہ انہیں آسان رزق عطا فرماتا ہے۔ اس کی مثال بنی اسرائیل کے حوالے سے دی جاسکتی ہے۔ قوم فرعون نے ان کو غلام بنا رکھا تھا اور ان پر طرح طرح کے مظالم ڈھاتے تھے۔

وَأُورِثْنَا الْقَوْمَ الَّذِينَ كَانُوا يُسْتَضْعَفُونَ مَشَارِقَ الْأَرْضِ وَ
مَغَارِبَهَا الَّتِي بَرَكْنَا فِيهَا ۖ وَتَمَّتْ كَلِمَتُ رَبِّكَ الْحُسْنَىٰ عَلَىٰ
بَنِي إِسْرَائِيلَ بِمَا صَبَرُوا ۖ وَدَمَّرْنَا مَا كَانَ يَصْنَعُ فِرْعَوْنُ وَقَوْمُهُ
وَمَا كَانُوا يَعْرِشُونَ

(۷/۱۳۷)

اور جو لوگ کمزور سمجھے جاتے تھے ان کو زمین کے مشرق و مغرب کا جس میں ہم نے برکت دی تھی وارث کر دیا اور بنی اسرائیل نے (فرعون کے مظالم پر) صبر کیا اس لیے آپ کے رب کا نیک وعدہ (جو اس نے بنی اسرائیل سے کیا تھا) ان کے حق میں پورا ہوا اور فرعون اور قوم فرعون جو (محل) بناتے اور (انگور کے باغ) جو چھتریوں پر چڑھاتے تھے سب کو ہم نے تباہ کر دیا۔

بنی اسرائیل کے اس صبر کی وجہ سے انہیں جو نعمتیں ملیں ان میں پاکیزہ چیزوں میں رزق بھی شامل تھا۔

وَلَقَدْ آتَيْنَا بَنِي إِسْرَائِيلَ الْكِتَابَ وَالْحُكْمَ وَالنُّبُوَّةَ وَرَزَقْنَاهُمْ
مِّنَ الطَّيِّبَاتِ وَفَضَّلْنَاهُمْ عَلَى الْعَالَمِينَ (۲۵/۱۶)

اور ہم نے بنی اسرائیل کو کتاب (ہدایت) اور حکومت اور نبوت بخشی اور
پاکیزہ چیزوں میں سے رزق دیا اور اہل عالم پر فضیلت بخشی۔

آٹھواں قانون: رزق کا شکر لازم ہے

از روئے قرآن کشادگی رزق کے لیے اللہ کی جانب سے عطا ہونے والے رزق کا
شکر لازم ہے۔

فَاذْكُرُونِي اِذْ كُنتُمْ وَاَشْكُرُوا لِي وَلَا تَكْفُرُونِ (۲/۱۵۲)

سو تم مجھے یاد کیا کرو میں تمہیں یاد کروں گا اور میرا شکر ادا کرتے رہنا اور
ناشکری نہ کرنا۔

شکر قرآن مجید کی ایک بہت جامع اصطلاح ہے اس کا مادہ ش ک ز ہے۔ اس کے
اصل معنی بھر جانا اور اظہار کرنا کے ہیں اس کے علاوہ مقدار میں کثیر ہونا بھی اس میں شامل
ہے۔ صاحب تاج العروس کے نزدیک انسان کی طرف سے شکر کے معنی اطاعت اور ادائے
فرض، نیز احسان مندی کے جذبات کا اظہار اور خدا کی طرف سے شکر کے معنی پورا پورا بدلہ
دینا یا تھوڑے عمل کا بڑھا کر اجرا دینا ہے۔

چونکہ شکر کے معنی نمایاں اور ظاہر کرنا ہیں اس لیے اس کے مقابلے میں کفر کا لفظ آیا
ہے (۱۳/۷) جس کے معنی ڈھانپ کر رکھنا اور دبا دینا ہیں۔

وَ اِذْ تَاذَنَّا رَبُّكُمْ لَنِئِن شَكَرْتُمْ لَأَزِيدَنَّكُمْ وَلِئِن كَفَرْتُمْ اِنَّ
عَذَابِي لَشَدِيدٌ (۱۳/۷)

جب تمہارے رب نے تم سے کہا اگر تم شکر کرو گے تو میں زیادہ دوں گا اور
اگر ناشکری کرو گے تو میرا عذاب بہت سخت ہے۔

چونکہ شکر کے معنی میں اطاعت کا پہلو شامل ہے اس لیے ایک دوسرے مقام پر اس کی صراحت قرآن مجید میں کر دی گئی کہ شکر اطاعت سے مشروط ہے۔

يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ وَاشْكُرُوا لِلَّهِ إِن كُنتُمْ إِيَّاهُ تَعْبُدُونَ
(۲/۱۷۲)

اے اہل ایمان! جو پاکیزہ چیزیں ہم نے تم کو عطا فرمائی ہیں ان کو کھاؤ اور اگر خدا ہی کی اطاعت کرتے ہو تو (اس کی نعمتوں کا) شکر بھی ادا کرو۔

اس حقیقت کا اعادہ (۱۶/۱۱۳) میں بھی کیا گیا ہے جہاں طیب کے ساتھ حلال اشیاء کا بھی اضافہ کیا گیا ہے یعنی جو حلال اور طیب اشیاء اللہ نے عطا کی ہیں انہیں کھاؤ اور اگر تم اللہ کے قوانین و احکام کے تابع دار ہو تو اس کا شکر ادا کرو۔

إِنَّمَا تَعْبُدُونَ مِن دُونِ اللَّهِ أَوْ ثَنَاءً وَتَخْلُقُونَ إِفْكًا إِنَّ الَّذِينَ تَعْبُدُونَ مِن دُونِ اللَّهِ لَا يَمْلِكُونَ لَكُمْ رِزْقًا فَابْتَغُوا عِنْدَ اللَّهِ الرِّزْقَ وَاعْبُدُوهُ وَاشْكُرُوا لَهُ إِلَيْهِ تُرْجَعُونَ
(۲۹/۱۷)

تم اللہ کے سوا بتوں کی عبادت کرتے ہو اور جھوٹی باتیں دل سے گھڑ لیتے ہو سو جن کی تم اللہ کے سوا عبادت کرتے ہو وہ تمہارے رزق کے مالک نہیں پس تمہیں چاہیے کہ تم اللہ ہی سے رزق طلب کرو اسی کی اطاعت کرو اسی کا شکر ادا کرو اور اسی کی طرف تم لوٹائے جاؤ گے۔

شکر کا مفہوم:

جہاں تک شکر کے قرآنی مفہوم کا تعلق ہے اس سے مراد اعمال صالحہ ہیں یعنی اللہ کی

وحدانیت پر ایمان رکھتے ہوئے ایسے افعال جن سے اللہ کی رضا حاصل ہو۔

وَوَضَّيْنَا لِلنَّاسِ أَيْدِيَهُمْ أَيْدِيَهُمْ أَحْسَنُ حَمَلَتَهُ أُمَّهُ كَرِهًا وَأَوْضَعَتَهُ كَرِهًا وَأَحْمَلَتْهُ وَفَضَّلَتْهُ ثَلَاثُونَ شَهْرًا حَتَّىٰ إِذَا بَلَغَ اَشُدَّهُ وَبَلَغَ

أَرْبَعِينَ سَنَةً قَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ
عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَصْلِحْ لِي فِي
ذُرِّيَّتِي إِنِّي تُبْتُ إِلَيْكَ وَإِنِّي مِنَ الْمُسْلِمِينَ (۳۶/۱۵)

اور ہم نے انسان کو اپنے والدین کے ساتھ بھلائی کا حکم دیا اس کی ماں نے
اس کو تکلیف سے پیٹ میں رکھا اور تکلیف سے ہی جنا اور اس کا پیٹ میں
رہنا اور دودھ چھوڑنا ڈھائی برس میں ہوتا ہے یہاں تک کہ جب خوب
جوان ہو جاتا اور چالیس برس کو پہنچ جاتا ہے تو کہتا ہے کہ اے میرے رب
مجھے توفیق دے تو نے جو احسان مجھ پر اور میرے ماں باپ پر کیے ہیں ان کا
شکر گزار ہوں اور یہ کہ نیک عمل کروں جن کو تو پسند کرے اور میرے لیے
میری اولاد میں اصلاح (و تقویٰ) دے اور میں تیری طرف رجوع کرتا
ہوں اور میں فرمانبرداروں (مسلمانوں) میں ہوں۔

اس کی مزید وضاحت سورۃ النمل کی مندرجہ ذیل آیت میں کر دی گئی۔

فَتَبَسَّمْ ضَاحِكًا مِّنْ قَوْلِهَا وَقَالَ رَبِّ أَوْزِعْنِي أَنْ أَشْكُرَ
نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا
تَرْضَاهُ وَأَدْخِلْنِي بِرَحْمَتِكَ فِي عِبَادِكَ الصَّالِحِينَ (۲۷/۱۹)

تو وہ اس کی بات پر مسکرائے اور کہنے لگے کہ اے میرے رب مجھے توفیق
عنایت کر کہ جو احسان تو نے مجھ پر اور میرے ماں باپ پر کیے ہیں میں ان
کا شکر ادا کروں اور ایسے نیک اعمال کروں جنہیں تو پسند کرے اور مجھے اپنی
رحمت سے اپنے صالح بندوں میں شمار فرما۔

متذکرہ بالا دونوں آیات (۳۶/۱۵) اور (۲۷/۱۹) میں شکر سے مراد اعمال صالحہ

ہیں یعنی ایسے اعمال جن کی انجام دہی سے اللہ کی رضا حاصل ہو۔ بالفاظ دیگر راہ مستقیم

اختیار کرنا شکر ہے۔

إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا (۷۶/۳)

اسے راستہ بھی دکھا دیا (اب وہ) خواہ شکر گزار ہو یا ناشکر۔

اس آیت کریمہ سے واضح ہے کہ صحیح راہ کا انتخاب بالفاظ دیگر تقویٰ کی راہ کا انتخاب اور اس پر دل جمعی سے چلنا بھی شکر ہے۔ وہ افعال جنہیں قرآن مجید میں شکر قرار دیا گیا ہے وہ مندرجہ ذیل ہیں۔

i۔ اللہ کی آیات پر تدبیر شکر ہے:

از روئے قرآن اللہ کی آیات/ نشانیوں پر غور و فکر بھی شکر میں شامل ہے۔

وَالْبَلَدُ الطَّيِّبُ يَخْرُجُ نَبَاتُهُ بِإِذْنِ رَبِّهِ وَالَّذِي خَبثَ لَا يَخْرُجُ إِلَّا

نَكِدًا كَذَلِكَ نَصْرِفُ الْأَيِّتِ لِقَوْمٍ يَشْكُرُونَ (۷۸/۷۸)

اور پاکیزہ زمین میں سے پیداوار اللہ کے حکم سے خوب ہوتی ہے اور جو

خراب ہے اس کی پیداوار کم نکلتی ہے ہم اس طرح دلائل کو طرح طرح سے

بیان کرتے ہیں ان لوگوں کے لیے جو شکر گزار ہیں۔

ii۔ صرف اللہ کی عبدیت اختیار کرنا شکر ہے:

از روئے قرآن اللہ کی راہ عبدیت پر چلنا شکر ہے۔

بَلِ اللّٰهُ فَاعْبُدُوْا كُنْ مِنَ الشّٰكِرِيْنَ (۳۹/۶۶)

بلکہ اللہ ہی کی عبدیت اختیار کرو اور شکر گزاروں میں ہو۔

iii۔ اللہ کی عنایات کے بعد اس کی اطاعت شکر گزاری ہے:

اللہ تعالیٰ اپنے بندوں پر جو عنایات کرتا ہے ان عنایت کے حصول کے بعد لازم ہے

کہ اللہ کی عبدیت اختیار کیا جائے یہ ان عنایات کا شکر ہے۔

قَالَ يٰمُوسَىٰ اِنِّىٓ اصْطَفَيْتَكَ عَلَى النَّاسِ بِرِسٰلَتِيْ وَ بِكَلٰمِىْ
فَخُذْ مَا اٰتٰىكَ وَ كُنْ مِنَ الشَّاكِرِيْنَ
(۷/۱۳۳)

ارشاد ہوا کہ موسیٰ! میں نے پیغمبری اور اپنی ہم کلامی سے (تمہیں) لوگوں
سے ممتاز کیا ہے تو جو کچھ میں نے تم کو عطا کیا ہے اسے پکڑ کر رکھو اور میرا شکر
ادا کرو۔

بالعموم انسان اللہ کی عنایات پر اسے اپنے دست و بازو کا نتیجہ قرار دے دیتا ہے یہ
فرعونیت ہے صحیح طریقہ کاریہ ہے کہ اللہ کی عنایات پر اس کی عبدیت اختیار کی جائے اور اس
کا شکر ادا کیا جائے۔ بالفاظ دیگر وہ تمام افعال انجام دینا جن کا اعمال صالحہ کے تحت تذکرہ
کیا جا چکا ہے شکر کہلاتا ہے۔

شکر توفیق ایزدی سے مشروط ہے:

شکر کے حوالے سے ایک اہم نکتہ یہ بھی ہے کہ متذکرہ بالا آیات (۳۶/۱۵) اور
(۲۷/۱۹) میں شکر کو توفیق ایزدی سے مشروط کیا گیا ہے۔ بالفاظ دیگر ایسے اعمال جو اعمال
صالحہ کہلاتے ہیں ان کو انجام دینے کی صلاحیت بھی اللہ ہی کی عطا ہوتی ہے۔

رَبَّنَا اِنِّىٓ اَسْكَنْتُ مِنْ ذُرِّيَّتِيْ بُوَادٍ غَيْرِ ذٰى زَرْعٍ عِنْدَ بَيْتِكَ
الْمُحَرَّمِ رَبَّنَا لِيُقِيمُوا الصَّلٰوةَ فَاجْعَلْ اَفْئِدَةً مِّنَ النَّاسِ تَهْوٰى
اِلَيْهِمْ وَاَرْزُقْهُمْ مِّنَ الشَّمْرِاتِ لَعَلَّهُمْ يَشْكُرُوْنَ
(۱۳/۳۷)

اے ہمارے رب! میں نے اپنی کچھ اولاد کو اس بے کھیتی کی وادی میں
تیرے حرمت والے گھر کے پاس بسایا ہے اے ہمارے رب! یہ اس لیے
کہ وہ نماز قائم رکھیں پس تو لوگوں کے دلوں کو ان کی جانب مائل کرنے ان
کو میووں سے رزق دیتا رہ تا کہ یہ شکرگزارى کریں۔

اس طرح جو شکر کرتا ہے وہ اپنے نفس کے لیے ہی کرتا ہے۔

وَلَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ وَمَنْ يَشْكُرْ فَإِنَّمَا يَشْكُرُ لِنَفْسِهِ وَمَنْ كَفَرَ فَإِنَّ اللَّهَ غَنِيٌّ حَمِيدٌ (۳۱/۱۲)

اور ہم نے لقمان کو حکمت عطا کی کہ اللہ کا شکر ادا کرو اور جو شخص شکر کرتا ہے وہ اپنے نفس کے فائدے کے لیے ہی کرتا ہے اور جو ناشکری کرتا ہے تو اللہ غنی اور سزاوار حمد ہے۔

شکر کا فائدہ دنیا اور آخرت دونوں میں ہوتا ہے دنیا میں ایک طرف اللہ اس کے بدلے اور زیادہ دیتا ہے اور آخرت میں بھی شکر کرنے والے جنتی ہوں گے۔

وَإِذْ تَأَذَّنَ رَبُّكُمْ لَئِن شَكَرْتُمْ لَأَزِيدَنَّكُمْ وَلَئِن كَفَرْتُمْ إِنَّ عَذَابِي لَشَدِيدٌ (۱۳/۷)

اور جب تمہارے رب نے تم کو آگاہ کیا کہ اگر تم شکر کرو گے تو میں تمہیں اور زیادہ دوں گا اور اگر ناشکری کرو گے تو میرا عذاب سخت ہے۔

شکر گزار لوگ آخرت میں بھی اعلیٰ درجات کے حامل ہوں گے۔

إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَّلَمْ يَكُ مِنَ الْمُشْرِكِينَ ۝ شَاكِرًا ۝ لَّا نَعْمَةً أَجْتَبَهُ وَهُدًى إِلَىٰ صِرَاطٍ مُسْتَقِيمٍ ۝ وَآتَيْنَاهُ فِي الدُّنْيَا حَسَنَةً ۝ وَإِنَّهُ فِي الْآخِرَةِ لَمِنَ الصَّالِحِينَ ۝ (۱۶/۱۲۰-۱۲۲)

بے شک ابراہیم (لوگوں کے) امام (اور) اللہ کے فرمانبردار تھے اور ایک طرف مخلص تھے اور مشرکین میں سے نہ تھے اس کی نعمتوں کے شکر گزار تھے اللہ نے انہیں برگزیدہ کیا اور سیدھی راہ پر چلایا تھا ہم نے ان کو دنیا میں بھی خوبی دی تھی اور آخرت میں بھی صالحین میں ہوں گے۔

اللہ تعالیٰ کی دیگر منجملہ صفات میں سے ایک صفت شکور بھی ہے شکور کے معنی ہیں

اعمال انسانی کی ان کی حیثیت کے مطابق قدر کر کے ان کا بدلہ دینا ہے۔

مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ وَكَانَ اللَّهُ شَاكِرًا
عَلِيمًا ۝

(۲/۱۳۷)

اگر تم شکر کرو اور خدا پر ایمان رکھو تو اللہ کو تمہیں عذاب دے کر کیا کرنا ہے؟
اللہ تو ان اعمال کا قدر شناس ہے اور علم رکھنے والا ہے۔

اللہ نہ صرف اعمال صالحہ کا پورا پورا بدلہ دینے والا بلکہ اپنے فضل سے اس میں اضافہ
بھی کرنے والا ہے اس طرح وہ بہترین بدلہ دینے والا ہے۔

لِيُؤْتِيَهُمْ أَجْرَهُمْ وَيَزِيدَهُمْ مِنْ فَضْلِهِ إِنَّهُ غَفُورٌ شَكُورٌ

(۳۵/۳۰)

تاکہ وہ ان کو پورا پورا بدلہ دے اور اپنے فضل سے اس میں اضافہ بھی کرے
وہ تو بخشنے والا اور بہترین بدلہ دینے والا ہے۔

یہی وجہ ہے کہ مومن جب جنت میں داخل ہوں گے تو پکار پکار کر کہیں گے۔
وَقَالُوا الْحَمْدُ لِلَّهِ الَّذِي أَذْهَبَ عَنَّا الْحَزْنَ إِنَّ رَبَّنَا لَغَفُورٌ
شَكُورٌ

(۳۵/۳۳)

وہ کہیں گے تمام حمد اللہ تعالیٰ کے لیے ہے جس نے ہم سے حزن دور کیا بیشک
ہمارا رب بخشنے والا اور قدر دان ہے۔

اللہ ہی ہے جو شکر گزاروں کے اعمال قبول کرتا ہے ان کے گناہوں سے درگزر کرتا
ہے اور شاکرین (شکر کرنے والے) ہی اہل جنت ہیں یہ اس پاک پروردگار کا سچا وعدہ
ہے۔ سورۃ الاحقاف میں آیت ۱۵ میں جس کا اوپر تذکرہ کیا گیا پہلے یہ بتایا گیا کہ شکر سے
مراد اعمال صالحہ ہیں اس سے متصل دوسری آیت میں کہا گیا ہے کہ:

أُولَئِكَ الَّذِينَ نَتَقَبَّلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ
فِي أَصْحَابِ الْجَنَّةِ وَعَدَّ الصِّدْقِ الَّذِي كَانُوا يُوعَدُونَ (۴۶/۱۶)

یہی وہ لوگ ہیں جن کے نیک اعمال ہم قبول کریں گے اور ان کے گناہوں سے درگزر فرمائیں گے (اور یہی لوگ) جنت میں (ہوں گے) (یہ) سچا وعدہ (ہے) جو ان سے کیا جاتا تھا۔

شکر کے ان تمام دنیاوی اور اخروی مثبت نتائج کے باوجود انسان اللہ تعالیٰ کا شکر ادا نہیں کرتا۔ سورۃ یسین میں زمین سے فراہم ہونے والی متعدد نعمتوں کے تذکرے کے بعد ارشادِ ربانی ہے۔

لِيَاْكُلُوا مِنْ ثَمَرِهِ وَمَا عَمِلَتْهُ أَيْدِيهِمْ أَفَلَا يَشْكُرُونَ (۳۶/۳۵)

تاکہ یہ ان کے پھل کھائیں اور ان کے ہاتھوں نے تو انہیں نہیں بنایا تو پھر (یہ لوگ) کیوں شکر ادا نہیں کرتے؟

یقیناً بہت کم لوگ ہیں جو اللہ کی ان تمام نعمتوں کو جو ان کو حاصل ہیں استعمال کے بعد اس کا شکر ادا کرتے ہیں۔

وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ ط
قَلِيلًا مَّا تَشْكُرُونَ (۷/۱۰)

اور ہم ہی نے زمین میں تمہارا ٹھکانہ بنایا اور اس میں تمہارے لیے سامانِ معیشت پیدا کیا (مگر) تم کم ہی شکر کرتے ہو۔

یقیناً انسانوں میں بہت کم اللہ کے شکر گزار ہیں۔

وَقَلِيلٌ مِّنْ عِبَادِيَ الشَّاكِرُونَ (۳۲/۱۳)

اور میرے بندوں میں سے شکر گزار کم ہیں۔

اور ناشکر گزاری کا انجام صرف اور صرف عذابِ الہی ہے جو بہت سخت ہوتا ہے۔

وَإِذْ تَأَذَّنَ رَبُّكُمْ لَئِن شَكَرْتُمْ لَأَزِيدَنَّكُمْ وَلَئِن كَفَرْتُمْ إِنَّ عَذَابِي لَشَدِيدٌ (۱۴/۷)

(۱۴/۷)

اور جب تمہارے رب نے تم کو آگاہ کیا کہ اگر تم شکر کرو گے تو میں تمہیں زیادہ دوں گا اور اگر ناشکری کرو گے تو میرا عذاب سخت ہے۔

گویا یہ کہا جاسکتا ہے کہ رزق کی کشادگی کے بعد اسے برقرار رکھنے کے لیے اللہ کا شکر (اعمال صالح) لازم ہے یہ ایک ایسی بنیادی شرط ہے جو پوری نہ ہونے کی صورت میں عذاب الہی سے افراد یا اقوام کو کوئی نہیں بچا سکتا۔

نواں قانون: استغفار سے رزق

رزق کی کشادگی کے دوسرے قانون ”اللہ پر ایمان اور ایمان صالح کے نتیجے میں باعزت رزق“ کے عنوان کے تحت مغفرت (واضح رہے کہ مغفرت اور استغفار دونوں کا مادہ غ ف رہے) کے ذیلی عنوان میں یہ بحث کی جا چکی ہے کہ اگر کوئی فرد یا قوم غلط روش پر چلنا شروع ہو جائے تو لامحالہ اس کے منفی نتائج اس پر پڑنا شروع ہو جاتے ہیں لیکن اس سے قبل کہ یہ منفی اثرات اس فرد یا قوم کی ہلاکت پر منتج ہو جائیں اس سے پہلے وہ فرد یا قوم اجتماعی طور پر اس غلط راہ سے رجوع کر لے اور راہ ہدایت پر آجائے تو اس کے نتیجے میں ایک طرف تو اس کی سابقہ غلط روش کے اثرات سے تحفظ مل جاتا ہے دوم صحیح راہ اختیار کرنے کے مثبت اثرات بھی پیدا ہونے شروع ہو جاتے ہیں اللہ کی مشیت سے طے کردہ قانون کے مطابق اگر کوئی قوم ایک خاص مرحلے تک رجوع کر لیتی ہے بالفاظ دیگر سابقہ راہ سے تائب ہو کر راہ ہدایت اختیار کر لیتی ہے تو اس پر رزق کے دروازے کھل جاتے ہیں اس کی وضاحت سورۃ النوح میں حضرت نوح علیہ السلام کے ان کلمات سے ہو جاتی ہے جو انہوں نے اللہ تعالیٰ سے کہے یہ کلمات از روئے قرآن اس وقت کے ہیں جب حضرت نوح علیہ السلام کی ہر طرح کی کوشش کے بعد بھی ان کی قوم راہ راست پر نہیں آئی۔

فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا ۝ يُرْسِلِ السَّمَاءَ عَلَيْكُمْ مِدْرَارًا ۝ وَيُمِدُّكُمْ بِأَمْوَالٍ وَبَنِينَ وَيَجْعَلُ لَكُمْ جَنَّاتٍ وَيَجْعَلُ لَكُمْ أَنْهَارًا ۝ مَا لَكُمْ لَا تَرْجُونَ لِلَّهِ وَقَارًا (۱۳-۱۰/۷۱)

اور کہا اپنے رب سے استغفار کرو وہ بڑا معاف کرنے والا ہے وہ تم پر آسمان سے مینہ برسائے گا اور مال اور بیٹوں سے تمہاری مدد کرے گا اور تمہیں باغ عطا کرے گا ان میں تمہارے لیے نہریں بہا دے گا تم کو کیا ہوا ہے کہ تم اللہ سے وقار کے طالب نہیں ہوتے۔

یہ آیات واضح طور پر اس امر پر دلیل ہیں کہ اگر کوئی قوم جو غلط راہوں کی مسافر ہو اگر اپنے سابقہ عمل سے رجوع کر لے تو اللہ بار بار توبہ قبول کرنے والا ہے۔ اور اگر وہ قوم اپنے عمل سے ثابت بھی کر دے کہ واقعی اس نے راہ ہدایت اختیار کر لی ہے تو اللہ اپنی رحمتوں کے دروازے کھول دیتا ہے۔ لہذا اس بنیاد پر کسی بھی قوم کے لیے کسی بھی وقت (نکتہ اجل سے پہلے) رجوع کا موقعہ ہوتا ہے اور اگر وہ اس سے فائدہ اٹھالے تو اس پر رزق کی راہیں کشادہ ہوتی چلی جاتی ہیں۔

متذکرہ بالا قوانین وہ ہیں جن پر عمل درآمد کے نتیجے میں رزق کی کشادہ لازمی ہے کیونکہ یہ خدائے برحق کے قوانین ہیں جو فلاح کی جانب جانے والی واحد راہ ہے۔

بغیر کسی حساب کے رزق

اگر متذکرہ بالا قوانین کی کامل اطاعت کی جائے تو ایک مرحلہ وہ بھی آتا ہے جسے قرآن مجید میں بغیر کسی حساب کے رزق عطا ہونے کا مرحلہ کہا گیا ہے:

إِنَّ اللَّهَ يُرْزِقُ مَنْ يَشَاءُ بِغَيْرِ حِسَابٍ (۳/۳۷)

بے شک اللہ (اپنے قوانین مشیت سے مشروط) جسے چاہتا ہے بے حساب رزق دیتا ہے۔

اس اصطلاح کا استعمال (۲۳/۳۸)، (۴۰/۴۰) میں بھی کیا گیا ہے۔ یہ اصطلاح

خالفتا رزق کے حوالے سے ہی قرآن مجید میں استعمال نہیں کی گئی ہے بلکہ لوگوں کے اعمال کے اجر کے حوالے سے بھی اس کا قرآن مجید میں تذکرہ کیا گیا ہے۔

إِنَّمَا يُوفَى الصَّابِرُونَ أَجْرَهُمْ بِغَيْرِ حِسَابٍ (۳۹/۱۰)

جو صبر کرنے والے ہیں انہیں بے حساب اجر ملے گا۔

اس اصطلاح کے معنی یہ ہرگز نہیں ہیں کہ خدا بغیر کسی قاعدے، قانون یا حساب کتاب کے اجر یا رزق عطا کر دیتا ہے۔ یہ تصور پوری قرآن تعلیمات کے خلاف ہے۔ جب ہر ہر شے قواعد و ضوابط کی ایک مخصوص زنجیر میں بندھی ہوئی ہے تو ظاہر ہے ان مقامات پر استثنیٰ کی کوئی گنجائش نہیں ہے، رزق کے حوالے سے یہ کہا جاسکتا ہے کہ متذکرہ بالا قوانین کی اطاعت کے نتیجے میں ایک خاص مرحلہ وہ آتا ہے جہاں رزق کی مقدار غیر معمولی وسیع یا لامحدودیت کو چھونے لگتی ہے۔ اس کی ایک ادنیٰ سی مثال صرف تصور کی وضاحت کے لیے بونے کی دی جاسکتی ہے۔ بونے میں ایک خاص رقم کی ادائیگی کے بعد جو یقیناً عام کھانے کی رقم سے زیادہ ہوتی ہے صارف کو ہر قسم کے کھانوں، سویٹ ڈشز اور تمام دستیاب مشروبات وغیرہ کی سہولت حاصل ہو جاتی ہے۔ یہ کھانے یقیناً اتنے ہوتے ہیں جو انسان کی نارمل بھوک کے مقابلے میں کہیں زیادہ ہوتے ہیں بالفاظ دیگر ایک مخصوص رقم کی ادائیگی سے بہت بڑی مقدار میں رزق دستیاب ہو جاتا ہے۔ کہا جاسکتا ہے کہ یہی وہ مرحلہ ہے جسے بغیر کسی حساب کے رزق سے تعبیر کیا گیا ہے اسے اطاعت کا نقطہ عروج کہا جاسکتا ہے جہاں رزق کی مقدار عام انسانی اندازوں سے کہیں زیادہ ہو جاتی ہے۔

رزق کی بستگی کے قوانین

رزق کی کشاد کے قوانین کے تحت پچھلے باب میں اس امر پر بحث کی جا چکی ہے کہ از روئے قرآن چند بنیادی قوانین ایسے ہیں جن پر عمل کے نتیجے میں رزق کی افراط ممکن ہے لیکن ان قوانین پر عمل اگر ایمان کے ساتھ کیا جائے تو دنیا اور آخرت دونوں کی فلاح حاصل ہوتی ہے اسی لیے مومنین کو حاصل ہونے والے رزق کو متمیز کر کے رزق کریم پکارا گیا۔ لیکن اگر ان قوانین پر عمل بغیر ایمان کے ہو تو دنیاوی منفعت تو یقیناً حاصل ہو جائے گی لیکن اخروی ناکامی مقدر ہو جائے گی۔

تاہم جہاں تک رزق کی بستگی کا تعلق ہے یہاں کوئی تفریق نہیں ہے کوئی بھی شخص خواہ وہ اہل ایمان ہو یا ایمان کی دولت سے محروم ہو جب احکام الہی سے انحراف کرے گا یا روگردانی کرے گا تو دونوں کو یکساں نوعیت کی تباہی کا سامنا کرنا ہوگا۔ بالفاظ دیگر صرف ایمان بغیر اعمال صالح کے کسی کام کا نہیں۔ یہی وجہ ہے کہ قرآن مجید میں بارہا ایمان کے ساتھ اعمال صالح کی شرط عائد کی گئی ہے۔

دوسری طرف یہ امر بھی ذہن میں رکھنا ضروری ہے کہ رزق کی بستگی یا معیشت کی تنگی ہی قوموں کے زوال کی سب سے اہم وجہ ہوتی ہے۔ دنیا کی کسی بھی قوم خواہ وہ چھوٹی ہو یا بڑی اس کے زوال کا تجزیہ کیجیے سب سے بنیادی وجہ بہر حال معاشی عوامل میں ہی ملے گی۔ لہذا قوموں کے زوال میں بالخصوص معاشی عوامل سب سے زیادہ اہمیت کے حامل ہوتے ہیں۔ یہی وہ بنیادی سبب ہے جس کی وجہ سے جب قرآن مجید قوموں کے زوال کا پورا عمل یا کلیہ بیان کرتا ہے تو اس میں اول آخر اساتذہ اہمیت معاشی عوامل کو دیتا ہے۔ از روئے قرآن قوموں کے زوال کا پورا عمل اس طرح انجام پاتا ہے۔

وَلَقَدْ أَرْسَلْنَا إِلَىٰ أُمَمٍ مِّن قَبْلِكَ فَأَخَذْنَاهُم بِالْبُؤْسَاءِ وَالضَّرَّاءِ
لَعَلَّهُمْ يَتَضَرَّعُونَ ۚ فَلَوْ لَا إِذْ جَاءَهُمْ بَأْسُنَا تَضَرَّعُوا وَلَكِن
قَسَتْ قُلُوبُهُمْ وَزَيَّنَ لَهُمُ الشَّيْطَانُ مَا كَانُوا يَعْمَلُونَ ۚ فَلَمَّا
نَسَبُوا مَا ذُكِّرُوا بِهِ فَتَحْنَا عَلَيْهِمُ أَبْوَابَ كُلِّ شَيْءٍ حَتَّىٰ إِذَا
فَرَحُوا بِمَا آوَتْوَا أَخَذْنَاهُمْ بَغْتَةً فَإِذَا هُمْ مُبْلِسُونَ ۚ فَقَطَّعَ دَابِرَ
الْقَوْمِ الَّذِينَ ظَلَمُوا ۖ وَالْحَمْدُ لِلَّهِ رَبِّ الْعَالَمِينَ (۶/۴۵-۴۶)

اور ہم نے آپ سے پہلے بہت سی امتوں میں (اپنے رسول) بھیجے پھر (ان کے انکار پر) ہم نے انہیں سختی اور تکلیف میں مبتلا کیا تاکہ وہ عاجزی (اختیار) کریں سو جب ان کو ہماری سزا پہنچی تو انہوں نے عاجزی کیوں نہیں اختیار کی؟ لیکن (ہوا یہ کہ) ان کے دل (اور بھی) سخت ہو گئے اور شیطان نے ان کے لیے وہ کام خوشنما بنا دیا جو وہ کیا کرتے تھے پھر جب وہ اس نصیحت کو بھول گئے جو انہیں کی گئی تھی تو ہم نے ان پر ہر چیز کے دروازے کشادہ کر دیئے گئے یہاں تک کہ ان چیزوں پر جو ان کو ملیں تھیں خوب خوش ہو گئے (اترانے لگے) تو ہم نے ان کو دفعتاً پکڑ لیا اس وقت وہ مایوس ہو کر رہ گئے پھر ہم نے ظالموں کی جڑ تک کاٹ دی اور تمام تعریف اللہ ہی کے لیے ہے جو تمام جہانوں کا رب ہے۔

قرآن مجید کی متذکرہ بالا آیات میں قوموں کے زوال کے مختلف مراحل کو بیان کیا

گیا ہے۔ یہ مراحل مندرجہ ذیل ہیں۔

۱۔ احکام خداوندی سے انحراف: پہلا مرحلہ۔

۲۔ انبیاء کی بعثت: دوسرا مرحلہ۔

۳۔ مرحلہ سزا: تیسرا مرحلہ۔

۴۔ قلوب پر مہر: چوتھا مرحلہ۔

۵۔ کھلی نافرمانی اور معیشت کی افراط: پانچواں مرحلہ۔

۶۔ مکمل تباہی: چھٹا مرحلہ۔

ان مراحل کی انفرادی وضاحت مندرجہ ذیل ہے:

۱۔ احکام خداوندی سے انحراف: پہلا مرحلہ

جس طرح روسونے کہا تھا کہ ہر انقلاب کا آغاز سرگوشی سے ہوتا ہے اسی طرح ہر تباہی کا آغاز لازمی طور پر ظلم سے ہوتا ہے۔ ظلم سے مراد کسی بھی شے کو اس کے اصل مقام سے ہٹا دینا ہے۔ ظلم میں ہر قسم کی ناانصافی، دھاندلی، استبداد، جبر، حق پر ڈاکہ ڈالنا، زیادتی، واجبات کی عدم ادائیگی، حدود و فراموشی، استحصال اور ناجائز تصرفات شامل ہیں۔ قرآن مجید میں کئی افعال کو ظلم کہا گیا ہے جن میں سے چند اہم مندرجہ ذیل ہیں۔

i۔ یتیموں کا مال ناجائز طریقے سے کھانا ظلم ہے۔ (۳/۱۰)

ii۔ وحی کو افتراء کہنا ظلم اور جھوٹ ہے۔ (۲۵/۳) (۷/۳۷)

iii۔ دوسروں کا مال باطل طریقوں سے کھانا ظلم ہے۔ (۲/۳۰)

iv۔ غرباء کا استحصال ظلم ہے۔ (۳۸/۲۲)

v۔ اللہ تعالیٰ کے احکامات میں تحریف ظلم ہے۔ (۷/۱۶۲) (۲/۵۹)

vi۔ دنیاوی زندگی کے مفاد کو مقصود و منتہا جان لینا ظلم ہے۔ (۳/۱۱۶)

vii۔ تن آسانی / آسائشات کی ہوس ظلم ہے۔ (۱۱/۱۱۶)

viii۔ وحی کی مخالفت ظلم ہے۔ (۷/۳۷)، (۷/۱۰۳)، (۷/۱۰۳)، (۱۰/۱۷)، (۱۷/۳۷)، (۲۱/۳)

ix۔ غیر اللہ کی حکومت اختیار کرنا ظلم ہے۔ (۳۷/۲۲-۲۳)

x۔ اپنی بات خدا سے منسوب کر دینا ظلم ہے۔ (۳/۹۳)، (۶/۲۱)، (۶/۹۳)، (۷/۳۷)

xi۔ شرک سب سے بڑا ظلم ہے۔ (۳۱/۱۳)

- xii - تکذیب احکام خداوندی ظلم ہے۔ (۶/۱۵۸)، (۳۹/۳۲)
- xiii - اللہ سے حاصل ہونے والا علم چھپانا ظلم ہے۔ (۲/۱۴۰)
- xiv - اختلافات پیدا کرنا ظلم ہے۔ (۲۳/۶۵)
- xv - اللہ کی حدود سے تجاوز کرنا ظلم ہے۔ (۲/۲۲۹)
- xvi - قانون مکافات عمل سے انکار ظلم ہے۔ (۲/۲۵۳)
- xvii - منافقت ظلم ہے۔ (۲۳/۳۹-۵۰)
- xviii - احکام الہی کا استہزاء ظلم ہے۔ (۶/۶۸)
- xix - جرم سے زیادہ سزا دینا ظلم ہے۔ (۶/۱۶۱)
- xx - دوسروں کو راہ خدا سے روکنا، اس میں کجی تلاش کرنا ظلم ہے۔ (۱۱/۱۸-۱۹)
- xxi - کسی مربی سے خیانت ظلم ہے۔ (۱۳/۲۳)
- xxii - غلط شہادت دینا ظلم ہے۔ (۵/۱۰۷)
- xxiii - شیطان کے پھیلانے ہوئے جال میں آ جانا ظلم ہے۔ (۷/۲۳)

نہ صرف متذکرہ بالا بلکہ اس کے علاوہ بھی متعدد افعال کو قرآن مجید میں ظلم قرار دیا گیا ہے۔ ایک معاشرہ یا قوم جب زوال کی جانب مائل ہو جاتی ہے تو اس کی ابتدا ظلم کے فروغ سے ہوتی ہے۔ متذکرہ بالا افعال میں سے کوئی ایک یا زائد بتدریج معاشرے میں فروغ پانا شروع ہو جاتے ہیں۔ جس سے معاشرتی توازن آہستہ آہستہ بگڑنے لگتا ہے۔ اس صورت حال کی اصلاح کے لیے انبیاء مبعوث کیے جاتے رہے ہیں۔ جن کا بنیادی مقصد اس معاشرتی عدم توازن کی اصلاح ہوتا تھا جو انسانوں کا پیدا کردہ ہوتا تھا۔

۲۔ انبیاء کی بعثت: دوسرا مرحلہ

انبیاء کی بعثت کا بنیادی مقصد اس معاشرتی عدم توازن کی اصلاح اور اسے پھر سے بحال کرنا ہوتا تھا تا کہ جو معاشرہ مائل بہ زوال ہو چکا ہے اس کے اس پستی میں جانے کے

عمل کو روکا جائے اور نہ صرف یہ کہ روکا جائے بلکہ اس کا توازن بحال کر کے اسے پھر عروج کی جانب گامزن کیا جائے۔ یہی وجہ ہے کہ تمام انبیاء کی تعلیمات کا نقطہ ماسکہ اللہ کی وحدانیت کو تسلیم کروانا اور اعمال صالحہ کی جانب راغب کروانا رہا ہے۔ قرآن مجید میں مذکور تمام انبیاء کی تعلیمات کا تجزیہ کیجیے ان کا محور یہی دونکات ہیں اس سے ماسوا کچھ نہیں۔ کیونکہ کسی بھی معاشرے کا توازن انہی دونکات پر استوار ہوتا ہے۔ اگر معاشرتی توازن ان دونوں نکات پر استوار ہو تو معاشرہ یا قوم کی دنیا اور آخرت دونوں سنور جاتی ہے اور اگر صرف ثانی الذکر پر استوار ہو تو صرف دنیا سنورتی ہے۔

انبیاء کی بعثت کا مقصد بنیادی طور پر یہی ہوتا تھا کہ لوگ اپنے افعال سے رجوع کریں۔ اللہ کے حضور توبہ کریں اور اعمال صالح کے رخ پر واپس آ جائیں۔

وَمَا أَرْسَلْنَا فِي قَرْيَةٍ مِّن نَّبِيٍّ إِلَّا أَخَذْنَا أَهْلَهَا بِالْبَأْسَاءِ وَالضَّرَّاءِ لَعَلَّهُمْ يَضُرَّعُونَ ط

(۷/۹۴)

اور ہم نے کسی بستی میں کوئی نبی نہیں بھیجا کہ وہاں کے رہنے والوں کو ہم نے سختی اور تکلیف میں نہ پکڑا ہوتا کہ وہ اللہ کی طرف رجوع کریں۔

یہاں یہ واضح رہے کہ یہ سختی اور تکالیف بھی منجانب اللہ نہیں ہوتی تھیں بلکہ خود ان کے اپنے منفی اعمال کا نتیجہ ہوتی تھیں۔ اللہ کسی پر ظلم نہیں کرتا حتیٰ کہ ذرہ برابر ظلم کا تصور بھی اس سے منسوب ہونا ممکن نہیں۔

(۴/۴۰)

إِنَّ اللَّهَ لَا يَظْلِمُ مِثْقَالَ ذَرَّةٍ ۚ

بے شک اللہ کسی پر ذرہ برابر ظلم نہیں کرتا۔

اللہ انسانوں پر ظلم نہیں کرتا (۱۰/۴۴) نہ صرف انسان بلکہ وہ کسی پر بھی ظلم نہیں کرتا۔

(۱۸/۴۹) کیونکہ خدا کے فیصلے حق کے ساتھ ہوتے ہیں کسی پر ظلم نہیں ہوتا۔ (۲/۲۸۱)،

(۳/۲۴)، (۶/۱۶۱)، (۱۰/۴۷)، (۱۰/۵۴)، (۳۹/۶۹)۔

لہذا یہ سختی اور تکلیف خود اس بستی کے رہنے والوں کے اپنے اعمال کا نتیجہ ہوتی تھی۔ اللہ کے رسول تو ان کے لیے رحمت بن کر آتے تھے تاکہ انہیں ان سختیوں اور مشکلات سے نجات دلوائیں جن میں وہ خود اپنے اعمالِ بد کی وجہ سے گرفتار ہوتے تھے ان کی تعلیمات کا بنیادی محور ہی یہ ہوتا تھا کہ لوگ بدی کے چنگل سے نکلیں اور اللہ کی طرف رجوع کریں تاکہ ان پر رحمتوں کے دروازے کھل جائیں جیسا کہ حضرت نوح علیہ السلام نے کہا:

فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا ۗ يُرْسِلُ السَّمَاءَ عَلَيْكُمْ مِدْرَارًا ۗ وَ يُمِدِدْكُمْ بِأَمْوَالٍ وَ بَنِينَ وَ يُجْعَلْ لَكُمْ جَنَّاتٍ وَ يُجْعَلْ لَكُمْ أَنْهَارًا ط

(۱۲-۱۰/۷۱)

اور کہا اپنے رب سے استغفار کرو وہ یقیناً معاف کرنے والا ہے وہ تم پر آسمان سے مینہ برسائے گا اور مال اور بیٹوں سے تمہاری مدد فرمائے گا اور تمہیں باغ عطا کرنے کا اور (ان میں) تمہارے لیے نہریں بہا دے گا۔

لہذا بعثت انبیاء کا بنیادی مقصد لوگوں کو ظلم کے اندھیرے سے نکال کر حق کے نور کی طرف لانا ہوتا ہے تاکہ وہ اللہ پر ایمان لے آئیں اور اس کے نتیجے میں ان پر آسمان اور زمین کی برکتوں کے دروازے کھول دیئے جائیں۔

وَلَوْ أَنَّ أَهْلَ الْقُرَىٰ آمَنُوا وَ اتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ ۚ وَ الْأَرْضِ وَ لَكِن كَذَّبُوا فَأَخَذْنَاهُم بِمَا كَانُوا يَكْسِبُونَ (۷۶/۷)

اگر ان بستیوں کے لوگ ایمان لے آتے اور تقویٰ اختیار کرتے تو ہم ان پر آسمان اور زمین کی برکات (کے دروازے) کھول دیتے مگر انہوں نے

تکذیب کی سوان کے اعمال کی سزا میں ہم نے ان کو پکڑ لیا۔

تاہم یہ بھی اللہ کی بین سنت ہے کہ کسی بستی کو اس وقت تک گرفت میں نہیں لیا جاتا جب تک کہ کوئی رسول اس بستی میں اصلاح احوال کے لیے نہیں بھیج دیا جاتا۔

وَمَا كُنَّا مُعَذِّبِينَ حَتَّىٰ نَبْعَثَ رَسُولًا ط (۱۵/۱۷)

اور ہم (کسی قوم کو) عذاب میں مبتلا نہیں کرتے جب تک کسی رسول کو (ان میں) نہیں بھیج لیتے۔

اللہ کی یہ سنت ہر تباہ ہونے والی بستی کے ساتھ رہی ہے۔

وَمَا أَهْلَكْنَا مِنْ قَرْيَةٍ إِلَّا لَهَا مُنْذِرُونَ ذِكْرًا وَمَا كُنَّا ظَالِمِينَ

(۲۰۹-۲۰۸/۲۶)

اور ہم نے کوئی بستی ہلاک نہیں کی جس میں ہماری طرف سے ڈرانے والے نہ ہوئے ہوں (تاکہ) نصیحت (کردیں) اور ہم ظالم نہیں ہیں۔

یہاں ایک بنیادی سوال یہ پیدا ہوتا ہے کہ آنحضرت (ﷺ) تک تو اللہ کی سنت رہی کہ جب کسی بستی/قوم میں ظلم کا چلن عام ہو گیا تو اس بستی یا قوم میں اللہ اپنے رسولوں کو مبعوث فرماتا رہا ہے لیکن اب جب کہ آنحضرت (ﷺ) کے بعد باب نبوت مکمل طور پر بند ہو گیا ہے اب کوئی نبی کبھی نہیں آئے گا اب اس صورت حال میں جب کوئی قوم ظلم پر آمادہ ہو جائے اور اس میں ظلم کی روش عام ہو جائے تو اس کا کیا حل ہوگا؟

اس کا حل سیدھا سیدھا متذکرہ بالا آیات (۲۲-۲۵/۶) میں بیان کر دیا گیا ہے۔ آیت کے ابتدائی الفاظ پر غور کیجئے ”وَلَقَدْ أَرْسَلْنَا إِلَىٰ أُمَمٍ مِّن قَبْلِكَ“ (اور ہم نے آپ سے پہلے بہت سی امتوں میں رسول بھیجے) یعنی یہ سنت رسول اللہ (ﷺ) تک تھی آپ (ﷺ) کے بعد اب صرف اور صرف قرآن مجید ہی یہ فریضہ انجام دے گا۔ اس ام الكتاب میں افراد و اقوام کے لیے رہنمائی کے تمام جملہ اصول و قوانین مجتمع کر دیئے گئے ہیں جس کو راہ ہدایت چاہئے وہ قرآن مجید سے رجوع کر سکتا ہے۔ یہ ایک طرح سے انسان کے شعور کی بلوغت پر اللہ کے اعتماد کا مظہر ہے۔ اب قرآن مجید فرقان حمید کی شکل میں سرچشمہ نور انسانیت کے حوالے کر دیا گیا ہے لہذا اب انبیاء کی بعثت کی ضرورت باقی نہیں رہی ہے۔

مرحلہ سزا: تیسرا مرحلہ

جیسا کہ عرض کیا گیا بعثت انبیاء کا مقصد لوگوں کی اصلاح تھا لیکن متذکرہ بالا آیت (۷/۹۶) میں خود اللہ تعالیٰ نے گواہی دی کہ بستیوں کے رہنے والوں نے انبیاء کی تکذیب کی تو انہیں اس کی سزا بھی دی گئی۔ جیسا کہ حضرت موسیٰ علیہ السلام کے تذکرہ مبارکہ میں ارشاد ربانی ہے۔

وَلَقَدْ أَخَذْنَا آلَ فِرْعَوْنَ بِالسِّنِينَ وَ نَقِصٍ مِّنَ الثَّمَرَاتِ لَعَلَّهُمْ
يَذَكَّرُونَ ۝

(۷/۱۳۰)

ہم نے آل فرعون کو قحطوں اور میوؤں کے نقصان میں پکڑا تا کہ وہ نصیحت حاصل کریں۔

صرف قحط اور میوؤں کے نقصان ہی کی شکل میں نہیں بلکہ دیگر کئی شکلوں میں بھی آل فرعون پر عذاب آیا۔ یہ اللہ کی کھلی ہوئی نشانیاں تھیں مگر آل فرعون نے اپنے تکبر کی وجہ سے انکار ہی کیا۔

فَارْسَلْنَا عَلَيْهِمُ الطُّوفَانَ وَالْجَرَادَ وَالْقُمَّلَ وَالضَّفَادِعَ وَالْدَّمَ
آيَةً مَّفْصَلَةٍ فَاسْتَكْبَرُوا وَكَانُوا قَوْمًا مَّجْرِمِينَ (۷/۱۳۳)

تو ہم نے ان پر طوفان اور بٹیاں اور جوئیں اور مینڈک اور خون کتنی کھلی ہوئی نشانیاں بھیجیں مگر وہ تکبر ہی کرتے رہے وہ مجرم قوم تھی۔

اس مرحلے پر اگر اس باب کے ابتداء میں دی گئی آیات کریمہ (۷/۲۲-۲۵) پر تدبر کیا جائے تو یہ حقیقت بھی سامنے آتی ہے کہ اس تیسرے مرحلے میں لوگوں کے اپنے منہی اعمال کے جو بڑے نتائج سامنے آتے ہیں انہیں قرآن مجید میں عذاب نہیں کہا گیا انہی آیات کریمہ کے الفاظ پر غور کیجیے بالباساء (سختی) اور والضراء (تکلیف) کے الفاظ استعمال کیے گئے ہیں اسی طرح متذکرہ بالا آیات (۷/۱۳۰) اور (۷/۱۳۲) میں آنے

والی مختلف اقسام کی منفی صورت حال کے لیے بھی عذاب کا لفظ استعمال نہیں ہوا ہے۔
 بالفاظِ دیگر یہ حتمی تباہی سے پہلے قوموں کو پیش آنے والے وہ مصائب اور تکالیف ہیں جو
 ان کے اپنے اعمال کا نتیجہ ہوتی ہیں۔ لیکن یہ حتمی تباہی نہیں ہوتی ان کی حیثیت ایک الارم کی
 سی ہوتی ہے تاکہ اگر قلب و نظریہ فہم و فراست میں زندگی کی کوئی امید یا کوئی بھی کرن باقی ہو
 تو قوم اس وارننگ کو سمجھے اور اللہ کی جانب رجوع کرے لیکن اگر کوئی قوم ایسا نہیں کرتی
 بالفاظِ دیگر وہ خود اپنی واپسی کے تمام دروازے بند کر لیتی ہے پھر ایسی اقوام کے قلب پر مہر
 لگادی جاتی ہے۔

قلوب پر مہر: چوتھا مرحلہ

اگر کسی قوم کے اعمال بد اپنی انتہا کو پہنچ جائیں تو پھر ان کے قلب پر مہر لگادی جاتی ہے
 بالفاظِ دیگر سینوں میں موجود دل اندھے ہو جاتے ہیں۔

أَفَلَمْ يَسِيرُوا فِي الْأَرْضِ فَتَكُونُ لَهُمْ قُلُوبٌ يَعْقِلُونَ بِهَا أَوْ آذَانٌ
 يَسْمَعُونَ بِهَا فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي
 فِي الصُّدُورِ
 (۲۲/۳۶)

کیا ان لوگوں نے زمین میں سیر و سیاحت نہیں کی جو ان کے دل ان باتوں کو
 سمجھنے والے ہوتے یا کانوں سے ہی ان (واقعات) کو سن لیتے، بات یہ
 ہے کہ صرف آنکھیں ہی اندھی نہیں ہوتیں بلکہ وہ دل اندھے ہو جاتے ہیں
 جو سینوں میں ہیں۔

یہ اس مرحلے پر پہنچ جاتے ہیں جہاں ان کے لیے نصیحت کرنا یا نہ کرنا سب ایک برابر
 ہو جاتا ہے ان کے کان سننے سے اور قلب سوچنے سمجھنے کی صلاحیت سے محروم ہو جاتے ہیں۔

خَتَمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ غِشَاوَةٌ
 وَلَهُمْ عَذَابٌ عَظِيمٌ ط
 (۲/۷)

اللہ نے ان کے دلوں اور کانوں پر مہر لگا رکھی ہے ان کی آنکھوں پر پردہ ہے اور ان کے لیے بڑا عذاب ہے۔

یہ وہ لوگ ہوتے ہیں جن کے اپنے اعمال ان کے لیے واپسی کے تمام راستے مقفل کر دیتے ہیں۔

صَمُّكُمْ عُمْى فُهِمٌ لَا يَرْجِعُونَ (۲/۱۸)

(یہ) بہرے، گونگے، اندھے ہیں وہ (سیدھی راہ کی طرف) لوٹ ہی نہیں سکتے۔

یہی وجہ تھی کہ آل فرعون نے حضرت موسیٰ علیہ السلام سے کہا:

وَقَالُوا مَهْمَا تَأْتِنَا بِهِ مِنْ آيَةٍ لِنَسْحَرَنَّ بِهَا فَمَا نَحْنُ لَكَ بِمُؤْمِنِينَ

(۷/۱۳۲)

اور کہنے لگے کہ تم ہمارے پاس (خواہ) کوئی سی نشانی لاؤ تا کہ اس سے ہم پر جادو کرو مگر ہم تم پر ایمان لانے والے نہیں۔

جب کوئی قوم نافرمانی کی اس حد تک پہنچ جاتی ہے جہاں وہ اللہ کو سرے سے بھلا دیتی ہے تو اللہ بھی ایسی قوم کو بھلا دیتا ہے اور اسے مکمل طور پر شیطان کے رحم و کرم پر چھوڑ دیتا ہے نہ صرف یہ بلکہ معیشت کے دروازے بھی کشادہ کر دیئے جاتے ہیں۔

۵۔ کھلی نافرمانی اور معیشت کی افراط: پانچواں مرحلہ

وہ آیات جن سے یہ بحث مستنبط ہے یعنی (۶/۴۲-۴۵) ان پر مزید تدبیر سے یہ

بات سامنے آتی ہے کہ جب افراد و اقوام اس مرحلے پر پہنچ جائیں جب وہ عقل و شعور اور فہم و

تدبیر کے تمام دروازے اپنے اوپر بند کر لیں بالفاظ دیگر نور حق سے مکمل ناطہ توڑ لیں تو دوسرا

راستہ صرف شیطانی راہوں کا ہی رہ جاتا ہے۔ شیطان ان کے شیطانی افعال کو مزید آراستہ

کر کے دکھاتا ہے اور وہ مکمل شیطانی رنگ میں رنگ جاتے ہیں۔ مزید بزا آن اللہ تعالیٰ کی

جانب سے ان پر معیشت کے دروازے بھی کھول دیئے جاتے ہیں۔ یہ محض اتمام حجت کی خاطر ہوتا ہے کیونکہ اس کے بعد مکمل تباہی ان کا مقدر ہوتی ہے۔

وَإِذَا أَرَدْنَا أَنْ نُهْلِكَ قَرْيَةً أَمْرُنَا مُتْرَفِيهَا فَفَسَقُوا فِيهَا فَحَقَّ عَلَيْهَا الْقَوْلُ فَدَمَرْنَاهَا تَدْمِيرًا
(۱۷/۱۷)

اور جب ہم کسی بستی کو ہلاک کرنے کا فیصلہ کر لیتے ہیں تو (پہلے) ہم اس کے آسودہ حال لوگوں کو (نیکی کا) حکم دیتے ہیں جس پر وہ (الٹا) اس بستی میں نافرمانی کی راہ اختیار کر لیتے ہیں پھر ان پر حجت تمام ہو جاتی ہے پھر ہم اسے پوری طرح برباد کر دیتے ہیں۔

اس آیت سے یہ حقیقت مترشح ہوتی ہے کہ جب کسی قوم کا طبقہ اشرافیہ اس صحیح راستے کو چھوڑ کر جو واضح طور پر ان کے سامنے آچکا ہوتا ہے غلط راہوں کا انتخاب کر لیتا ہے تو وہ قوم بالکل تباہی کی مستوجب ہو جاتی ہے اور انہیں اس طرح ہلاک کر دیا جاتا ہے کہ ان کا نام بھی داستانوں میں نہیں ملتا۔

اس حقیقت کا اعادہ سورۃ الاعراف میں اس انداز میں کیا گیا ہے۔

ثُمَّ بَدَلْنَا مَكَانَ السَّيِّئَةِ الْحَسَنَةَ حَتَّىٰ عَفَّوْا وَ قَالُوا قَدْ مَسَّ آبَاءَنَا الضَّرَّاءُ وَ لَسَرَاءُ فَأَخَذْنَاهُم بِغَتَّةٍ وَ هُمْ لَا يَشْعُرُونَ (۷/۹۵)

پھر ہم نے تکلیف کو آسودگی میں بدل دیا یہاں تک کہ (مال و اولاد میں) زیادہ ہو گئے تو کہنے لگے کہ اسی طرح کارنج و راحت ہمارے بڑوں کو بھی پہنچتا رہا ہے تو ہم نے ان کو ناگہاں پکڑ لیا اور ان کو خبر بھی نہ تھی۔

یہاں یہ امر بھی ذہن میں رکھیے کہ اس شیطانی چکر میں صرف طبقہ اشرافیہ ہی ملوث نہیں ہوتا بلکہ پوری پوری قوم سرتاپا اس میں ملوث ہوتی ہے، مثلاً قوم نوح کے متعلق فرمایا گیا ہے کہ وہ اندھی قوم تھی (۷/۶۳) ایک دوسرے مقام پر کہا گیا کہ وہ بلاشبہ قوم بد تھی

(۲۱/۷۷) سورۃ الشعرا میں کہا گیا کہ ان میں سے اکثر ایمان لانے والے نہیں تھے
 (۲۶/۱۲۱) اسی طرح قوم عاد کے متعلق سورۃ الہود میں کہا گیا کہ قوم عاد پر پھٹکار ہے۔
 (۱۱/۶۰) اسی طرح قوم ثمود کے متعلق کہا گیا کہ انہوں نے اپنے رب کی نافرمانی کی، قوم
 ثمود پر اللہ کی پھٹکار ہے (۱۱/۶۸)۔ یہی صورت حال قوم لوط کے ساتھ بھی تھی پوری کی
 پوری قوم امر پرستی کا شکار ہو چکی تھی لہذا تباہی پوری قوم کا مقدر بنی (۱۱/۶۹-۸۳)۔ یہی
 صورت حال قوم مدین کے ساتھ بھی تھی جس طرح ثمود پر پھٹکار تھی اسی طرح ان پر بھی بہ
 حیثیت قوم اللہ کی پھٹکار ہے (۱۱/۹۵)۔ اور ٹھیک یہی صورت حال بنی اسرائیل کے ساتھ
 بھی تھی۔ لہذا جب پوری پوری قومیں تباہی کی راہ اختیار کر لیں تو پھر مکمل تباہی ان کا انجام
 ہوتی ہے۔

مکمل تباہی: چھٹا مرحلہ

زوال کے اس عمل کا آغاز جس کی ابتدا احکام خداوندی سے انحرافات کی شکل میں
 ہوتی ہے۔ متذکرہ بالا مراحل سے گذر کر اپنے منطقی انجام یعنی مکمل تباہی پر ختم ہوتا ہے۔
 متذکرہ بالا آیات (۶/۳۲-۳۵) کی رو سے جس وقت قومیں اپنی بد اعمالیوں کے
 نشے میں پوری طرح بد مست ہو جاتی ہیں معیشت کی افراط سے تکبر اپنی انتہا کو پہنچتا ہے تو اللہ
 کے عذاب کا کوڑا اپنی پوری شدت سے برستا ہے اور ان بد مستوں کو تاریخ میں عبرت کا
 نشان بنا دیتا ہے۔

وَ كَايِنٍ مِّنْ قَرْيَةٍ عَتَتْ عَنْ أَمْرِ رَبِّهَا وَرُسُلِهِ فَحَاسَبْنَاهَا حِسَابًا
 شَدِيدًا وَعَذَبْنَاهَا عَذَابًا نُّكْرًا ۖ فَذَاقَتْ وَبَالَ أَمْرِهَا وَكَانَ عَاقِبَةُ
 أَمْرِهَا خُسْرًا ۗ أَعْدَلُ اللَّهُ لَهُمْ عَذَابًا شَدِيدًا ۗ فَاتَّقُوا اللَّهَ يَا أُولِي
 الْأَلْبَابِ الَّذِينَ آمَنُوا قَدْ أَنْزَلَ اللَّهُ إِلَيْكُمْ ذِكْرًا (۱۰-۸/۶۵)

اور بہت سی بستیوں (کے رہنے والوں) نے اپنے رب اور اس کے رسولوں

کے احکامات سے سرتابی کی توہم نے بھی ان کو سخت حساب میں پکڑ لیا اور انہیں عذاب دیا ان دیکھا (سخت) عذاب۔ پس انہوں نے اپنے کرتوتوں کا مزہ چکھ لیا اور ان کا انجام نقصان ہی تھا۔ ان کے لیے اللہ نے سخت عذاب تیار کر رکھا ہے پس اے ارباب دانش جو ایمان لائے ہو اللہ سے ڈرو یقیناً اللہ نے تمہاری طرف نصیحت اتاری ہے۔

یہ ظاہر ہے ان کے اپنے اعمال کا بدلہ ہوتا ہے وہ جس چیز کا مذاق اڑایا کرتے تھے وہی شے ان کو چاروں طرف سے گھیر لیتی ہے۔

فَأَصَابَهُمْ سَيِّئَاتُ مَا عَمِلُوا وَخَاقٍ بِهِمُ مَا كَانُوا يَدَّيْسْتَهُزُّوْنَ
(۱۶/۳۳)

تو ان کو ان کے اعمال کے بُرے بدلے ملے اور جس چیز کا وہ مذاق اڑایا کرتے تھے اس نے ان کو ہر طرف سے گھیر لیا۔

ان کی دنیا بھی برباد ہوتی ہے اور آخرت تو اس سے سوا برباد ہوگی۔

قَدْ مَكَرَ الَّذِينَ مِنْ قَبْلِهِمْ فَاتَى اللَّهُ بُنْيَانَهُمْ مِنَ الْقَوَاعِدِ فَخَرَّ عَلَيْهِمُ السَّقْفُ مِنْ فَوْقِهِمْ وَأَتَاهُمُ الْعَذَابُ مِنْ حَيْثُ لَا يَشْعُرُونَ
ثُمَّ يَوْمَ الْقِيَامَةِ يُخْزِيهِمْ وَيَقُولُ أَيْنَ شُرَكَاءِ الَّذِينَ كُنتُمْ تُشَاقِقُونَ فِيهِمْ قَالَ الَّذِينَ أُوتُوا الْعِلْمَ إِنَّ الْخِزْيَ الْيَوْمَ وَالسُّوءَ عَلَى الْكَافِرِينَ لَا

(۱۶/۲۶-۲۷)

ان سے پہلے لوگوں نے بھی (ایسی ہی) مکاریاں کی تھیں تو خدا (کا حکم) ان کی عمارت کے ستونوں پر آ پہنچا اور چھت ان کے اوپر سے گر پڑی اور (ایسی طرف سے) ان پر عذاب واقع ہوا جہاں سے ان کو خیال بھی نہ تھا۔ پھر وہ ان کو قیامت کے دن بھی ذلیل کرے گا اور کہے گا کہ میرے وہ شریک کہاں

ہیں جن کے بارے میں تم جھگڑا کرتے تھے؟ جن لوگوں کو علم دیا گیا تھا وہ یہ کہیں گے کہ آج کافروں کی رسوائی اور برائی ہے۔

اس طرح ایسی اقوام کے لیے جو اللہ کے احکامات سے لاپرواہی برتی ہوں ان کی دنیا اور آخرت دونوں برباد ہو جاتے ہیں۔

قوموں کے زوال کے اس پورے عمل کے پس منظر میں ابتدائی مرحلے میں رزق کی بستگی اور اگلے مرحلے میں معاشی تباہی کے نتیجے میں پوری اقوام کی تباہی کن قوانین کے تحت ہوتی ہے ان کا تجزیہ مندرجہ ذیل ہے۔

قوانین کے بیان سے قبل یہ حقیقت ذہن میں رکھنا لازمی ہے کہ ان قوانین میں سے ابتدائی دو قوانین زوال کے ابتدائی مرحلے سے متعلق ہیں جب تو میں احکام خداوندی کو نظر انداز کرنا شروع کرتی ہیں یہی وجہ ہے کہ ان دو قوانین میں جو افعال بیان کیے گئے ہیں ان کے نتیجے میں صرف معیشت تنگ ہوتی ہے تباہ نہیں ہوتی جبکہ بقیہ قوانین کا تعلق زوال کے پانچویں مرحلے یعنی افراطِ معیشت کے دور سے ہے۔ تاہم یہ کوئی حتمی حد بندی نہیں ہے۔ قوموں کے عروج و زوال کا مظہر کوئی سادہ مظہر نہیں ہوتا یہ ایک انتہائی پیچیدہ اور گنجلک عمل ہوتا ہے جو بے شمار عوامل کے عمل اور رد عمل کا نتیجہ ہوتا ہے۔ تاہم جس طرح کسی پیچیدہ مظہر کو سمجھنے کے لیے مختلف مفروضات کا سہارا لیا جاتا ہے بالکل اسی طرح یہاں یہ فرض کر لیا گیا ہے کہ ابتدائی دو قوانین ابتدائی دور اور بقیہ کا تعلق معیشت کی افراط کے دور سے ہے۔ یہ محض تجزیے میں آسانی کی خاطر ہے اس سے زائد نہیں۔ بعض عوامل ایسے ہوتے ہیں جو طویل المعیاد اثرات کے حامل ہوتے ہیں مثلاً ریویانا جائز اور حرام مال کھانا۔ یہ عوامل ممکنہ طور پر ابتدائی مرحلے میں شروع ہو کر اپنے حتمی منفی نتائج آخری مرحلے میں ظاہر کریں یا یہ بھی ممکن ہے کہ ابتدائی مرحلے میں ہی ان کے اثرات سامنے آنا شروع ہو جائیں۔ جبکہ بعض عوامل ایسے ہوتے ہیں جو فوری نتائج پیدا کرتے ہیں مثلاً تکبر اور جاہ پسندی وغیرہ۔ اس

حوالے سے باغ والے اصحاب جن کا تذکرہ سورۃ القلم آیات ۷ تا ۳۲ میں کیا گیا ہے اور قارون کی مثال قابل ذکر ہے۔ لہذا رزق کی بستگی ان تمام عوامل کا نتیجہ ہوتی ہے جن کا ذیل میں تذکرہ کیا جا رہا ہے تاہم نتائج مرتب ہونے کی بابت کوئی حتمی نتیجہ بیان کرنا ممکن نہیں ہے۔ یہ صورت حال اس وقت اور بھی پیچیدہ ہو جاتی ہے جب یہ دیکھا جائے کہ اس حوالے سے کبھی کوئی سائنسی مطالعہ یا اسٹڈی سرے سے کی ہی نہیں گئی مستقبل جو یقیناً مسلمانوں کا ہے اس حوالے سے جب مطالعات کیے جائیں گے تو ان عوامل اور عوامل کے نتائج اور اس کے دورانیے کی بابت مستقبل کا قرآن کا طالب علم زیادہ یقین اور حتمی انداز میں کہنے کی پوزیشن میں ہوگا۔ فی الوقت اس حوالے سے صرف اندازے سے بات کی جاسکتی ہے اس سے زیادہ نہیں۔

پہلا قانون: اللہ کے ذکر سے اعراض سے معیشت تنگ ہو جاتی ہے

رزق کی بستگی کے حوالے سے سب سے پہلا اور بنیادی قانون یہ ہے کہ اللہ تعالیٰ کے چند مخصوص قوانین سے اعراض برتنے سے معیشت تنگ ہو جاتی ہے اور یہ نتیجہ انفرادی اور اجتماعی دونوں سطح پر یکساں ہوتا ہے۔

وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ
الْقِيَامَةِ أَعْمَى

(۲۰/۱۲۵)

جو میرے ذکر سے اعراض کرے گا اس کی معیشت تنگ ہو جائے گی اور (روز) قیامت اسے ہم اندھا اٹھائیں گے۔

جیسا کہ عرض کیا جا چکا ہے کہ ذکر قرآن مجید کی ایک کثیر المعانی اصطلاح ہے خود قرآن مجید کو بھی ذکر کہا گیا ہے (۸۰/۱۱)۔ اس پس منظر میں متذکرہ بالا آیت (۲۰/۱۲۵) میں یہ بنیادی اصول بیان کیا گیا کہ ذکر سے اعراض سے معیشت تنگ ہو جاتی ہے تو اس سے مراد بدیہی طور پر وہ قوانین ہیں جن کا اس حوالے سے قرآن مجید میں تذکرہ کیا گیا ہے۔

بالفاظ دیگر قرآن مجید میں ایسے قوانین موجود ہیں جن سے اعراض کے نتیجے میں معیشت تنگ ہو جاتی ہے۔ اس حوالے سے سب سے بنیادی قانون غیر مکتسب آمدنی (unearned income) کا حصول ہے۔ اس کے نتیجے میں دنیا اور آخرت دونوں تباہ ہو جاتی ہیں۔ غیر مکتسب آمدنی یعنی کوئی بھی ایسی آمدنی جو انسانی محنت کا نتیجہ نہ ہو بالفاظ دیگر ربا سے حاصل ہونے والی آمدنی۔ اس قسم کی آمدنی انفرادی اور اجتماعی دونوں سطح پر سوائے تباہی کے اور کچھ نہیں لاتی۔ اس قسم کی آمدنی کے دنیاوی اور اخروی تباہ کن نتائج کے تجزیے کے لیے قرآن مجید کی اس آیت کریمہ کو زیر بحث لانا ضروری ہے جس میں یہ حکم دیا گیا ہے۔ یہ آیت مندرجہ ذیل ہے۔

الَّذِينَ يَأْكُلُونَ الرِّبَا لَا يَقْوَمُونَ إِلَّا كَمَا يَقُومُ الَّذِي يَتَخَبَّطُهُ
الشَّيْطَانُ مِنَ الْمَسِّ ذَلِكِ بَانْتِهَامِ قَالُوا إِنَّمَا الْبَيْعُ مِثْلُ الرِّبَا
وَاحْلَلَّ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ
فَانْتَهَى فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَئِكَ أَصْحَابُ
النَّارِ هُمْ فِيهَا خَالِدُونَ ط

(۲/۲۷۵)

جو لوگ ربا (سود) کھاتے ہیں وہ (بالکل) اسی طرح کھڑے ہوتے ہیں جس طرح وہ شخص کھڑا ہوتا ہے جس پر شیطان (سانپ) کا سخت حملہ ہوا ہو یہ اس وجہ سے ہے کہ وہ کہتے ہیں کہ (خریدو) فروخت (بھی تو) بالکل سود کی طرح ہے حالانکہ اللہ نے (خریدو) فروخت کو حلال کیا ہے اور ربا (سود) کو حرام قرار دیا ہے تو جس شخص کے پاس اللہ کی نصیحت پہنچی اور وہ باز آ گیا تو جو پہلے ہو چکا اس کا معاملہ اللہ کے سپرد اور جو پھر لینے لگا تو ایسے لوگ دوزخی ہیں جس میں وہ ایک (بہت) طویل مدت رہیں گے۔

اس آیت میں امتناع ربا کے حوالے سے متعدد پہلوؤں پر تدریجاً لازم ہے جو مندرجہ

ذیل ہیں۔

۱۔ اول یہ کہ اس آیت میں خطاب پوری نوع انسانی سے ہے کسی خاص گروہ یا افراد سے نہیں۔ آیت کے ابتدائی الفاظ پر غور کیجیے کہ کیا کہا جا رہا ہے۔ ”جو لوگ ربا (سود) کھاتے ہیں“۔ اس کا مطلب یہ ہے کہ کوئی انسان، کہیں بھی، وقت کے کسی بھی لمحے میں جب ربا وصول کرے گا تو اسے اسی انجام سے دوچار ہونا ہوگا جو اس آیت میں بیان کیا گیا ہے۔ گویا اس طرح یہ آیت تمام انسانوں کے لیے بلا لحاظ وقت و مقام ایک حتمی کلیہ ہے جس میں کہیں کوئی استثناء نہیں ہے۔

۲۔ اس آیت میں ان لوگوں کو مجرم قرار دیا گیا ہے جو ربا ”وصول“ کرتے ہیں ان کا انجام بتایا ہے جبکہ ان لوگوں کو جو ربا ”ادا“ کرتے ہیں پورے قرآن مجید میں کہیں کچھ نہیں کہا گیا ہے۔ یہ بنیادی طور پر اس وجہ سے ہے کہ ربا ادا کرنے والا ہمیشہ اپنی مجبوری سے ربا ادا کرتا ہے اور مجبور شخص پر کہیں بھی فردِ جرم عائد نہیں ہوتی۔ تاہم اگر ربا ادا کرنے والا بالرضا ایسا کرتا ہے تو یقیناً وہ بھی مجرم گردانا جائے گا اس کی مثال زنا بالجبر اور زنا بالرضا سے دی جاسکتی ہے۔ زنا بالجبر میں عورت مجرم نہیں ہوتی جبکہ زنا بالرضا میں عورت بھی مساوی مجرم ہوتی ہے۔

۳۔ اس آیت میں لفظ ”یقومون“ انتہائی توجہ طلب ہے یہ فعل مضارع ہے۔ عربی میں فعل مضارع حال اور مستقبل دونوں کے لیے استعمال ہوتا ہے بالفاظ دیگر اس آیت میں ربا خور کا جو انجام بتایا گیا ہے وہ اس کے حال اور مستقبل دونوں پر منطبق ہوتا ہے یعنی اس دنیا میں بھی اور آخرت میں بھی وہ اسی انجام سے دوچار ہوگا جو اس آیت میں مذکور ہے۔

لفظ ”یقومون“ کا مادہ ق و م ہے جس کے معنی کی وضاحت چوتھے باب میں کی جا چکی ہے۔ قد مکرر کے طور پر یاد رہے کہ اس کے معنی کھڑا ہونا، متوازن ہونا، کسی معاملے کا اعتدال و توازن پر ہونا، محکم اور استوار ہونا، ثابت اور دائم وغیرہ رہنے کے آتے ہیں۔

اس آیت میں واضح ہے کہ انسانی شخصیت کا وہ توازن جس پر اللہ تعالیٰ نے انسان کو پیدا کیا ہے ربا خوری کے نتیجے میں وہ توازن اس دنیا میں اور آخرت میں بھی دونوں جگہ بری طرح برباد ہو جاتا ہے اور جیسا کہ چوتھے باب میں وضاحت کی جا چکی ہے انسانی زندگی کا بنیادی مقصد ہی اس توازن کو قائم رکھنا اور اس کا استحکام ہے۔ ربا کے نتیجے میں یہ توازن بری طرح درہم برہم ہو جاتا ہے۔ اس کی وضاحت قرآن مجید نے سانپ کے ڈسنے سے کی ہے۔ عربی محاورے میں شیطان سانپ کو بھی کہتے ہیں جس شخص کو سانپ نے ڈس لیا ہو وہ درد اور تکلیف کی شدت سے ادھ مو تو ہوتا ہی ہے پیاس کی شدت سے الگ مرتا ہے اس حالت میں وہ جتنا بھی پانی پی لے اس کی پیاس نہیں بجھتی۔ یہی حالت ربا خور کی بھی ہوتی ہے۔ اس کی ہوس زرا سے کسی پل چین نہیں لینے دیتی۔ وہ ہر وقت ہل من مزید کے چکر میں پڑا رہتا ہے جس کے نتیجے میں نفسیاتی نکتہ نگاہ سے شدید عدم توازن کا شکار ہو جاتا ہے۔ یہ انسان کی اپنی ذات یا نفس پر ظلم کی بدترین مثال ہے۔ ربا کی وجہ سے انسانی سوچ تبدیل ہو جاتی ہے اور ربا خور زندگی کے اعلیٰ و ارفع مقاصد کی بجائے ایک کہیں کم تر مقصد یعنی محض حصول زر و دولت میں اپنی زندگی برباد کر دیتا ہے۔

ربا کا دوسرا بڑا نقصان یہ ہے کہ یہ "اثم" پیدا کرتا ہے۔ ربا کی آمدنی کے نتیجے میں جو کرب و اضطراب پیدا ہوتا ہے اس کا لازمی نتیجہ اضمحلال، افسردگی، ست روی، شکستگی اور توانائی کی کمی کی شکل میں نکلتا ہے اس کی وضاحت اللہ تعالیٰ نے ان الفاظ میں کی ہے۔

يَمْضِقُ اللَّهُ الرِّبْوَا وَيُرِي الصَّدَقَاتِ وَاللَّهُ لَا يُحِبُّ كُلَّ كَفَّارٍ

اِثْمٍ ط

(۲/۲۷۶)

اللہ ربا کو منائے گا اور صدقات کو بڑھائے گا اور اللہ کسی کافر اور اِثْمِ کو پسند نہیں کرتا۔

اس آیت میں لفظ اِثْمِ بنیادی اہمیت کا حامل ہے یہ قرآن مجید کی ایک مخصوص

اصطلاح ہے جس کا مادہ اثر م ہے۔ اس کے بنیادی معنی اضمحلال، پس مردگی، افسردگی، توانائی کا کم ہونا، سست روی اور شکستگی کے ہوتے ہیں۔ اس سے مراد وہ تمام اعمال و افعال ہیں جن سے انسانی ذات میں ضعف و اضمحلال پیدا ہو جائے جن سے اس کی قوت عمل کمزور ہو جائے۔ اس کے لیے قرآن مجید نے خمر اور میسر کی مثال دی ہے جہاں کہا گیا ہے کہ ان میں فائدہ تو ضرور ہے لیکن ان سے انسان کے قوائے عملیہ میں جو اضمحلال پیدا ہوتا ہے اس کے نقصانات اس کے فوائد کے مقابلے میں بہت زیادہ ہیں وَ اِثْمُهُمَا اَكْبَرُ مِنْ نَفْعِهِمَا (۲/۲۱۹) خمر (نشہ آور اشیاء) کے اثرات سے کون واقف نہیں ہے جس سے انسان کی قوتیں آہستہ آہستہ مضمحل ہو جاتی ہے اسی لیے جنت کی شراب کے متعلق کہا گیا ہے کہ اس میں تاشیم نہیں ہوگی لَا لَعُوْ فِيْهَا وَ لَا تَأْنِيْمٌ (۵۲/۲۳) یعنی اس سے قوی مضمحل نہیں ہوں گے بلکہ ان کی کمی پوری ہو جائے گی۔

گویا ربا کا لازمی نتیجہ اثم ہے یعنی قوت عمل کی کمزوری اور اگر دیکھا جائے تو یہ شیطان (سانپ) کے ڈسنے (۲/۲۷۵) کا منطقی نتیجہ ہے۔ بالفاظ دیگر وہ لوگ جو ربا کی آمدنی کھا کر شکستگی اور پڑمردگی کا شکار ہو جاتے ہیں انہیں خود اللہ تعالیٰ نے کفار کے ساتھ بریکٹ کیا ہے اور واضح طور پر کہا ہے کہ وہ انہیں پسند نہیں کرتا۔ اس سے اندازہ لگایا جاسکتا ہے کہ ربا کی آمدنی کی انسان کیا قیمت ادا کرتا ہے۔

یہاں یہ امر واضح رہے کہ ربا ایک بہت جامع قرآنی اصطلاح ہے اور اگر دیکھا جائے تو یہ ان تمام افعال پر محیط ہے جن کے نتیجے میں ماسوا محنت آمدنی حاصل ہوتی ہے یہ افعال چاہے ناپ تول میں کمی کی شکل میں ہوں، امانت میں خیانت کی شکل میں ہوں، رشوت کی شکل میں ہوں، دھوکہ دہی کی شکل میں ہوں یا کسی جس ناپا جائز ذریعہ سے آمدنی کے حصول کی شکل میں ہوں ان تمام افعال میں قدر مشترک یہی ہے کہ ایسی تمام آمدنیاں انسانی محنت کا نتیجہ نہیں ہوتیں بلکہ یا تو سرمایہ کا معاوضہ ہوتی ہیں یا بخش ناپا جائز ذرائع سے حاصل شدہ ہوتی

ہیں۔ اس قسم کی تمام آمدنیوں کا انجام وہی ہوتا ہے جو ربا وصول کرنے والوں کا ہوتا ہے یعنی صرف اور صرف تباہی۔ یہ وہ افعال ہیں جنہیں قرآن مجید حرام یا باطل ذرائع رزق پکارتا ہے ان کے نتیجے میں نہ صرف یہ کہ انسانی شخصیت کا توازن بُری طرح برباد ہوتا ہے بلکہ یہ افعال نفس انسانی کی ہلاکت پر منتج ہوتے ہیں۔ اس کے نتیجے میں افراد اور اقوام دونوں بتدریج تباہی کا شکار ہو جاتے ہیں۔ یہی وجہ ہے کہ بنی اسرائیل کی تباہی کے منجملہ اسباب میں سے ایک سبب قرآن مجید نے ربا کھانے بھی کو بھی بتایا ہے۔

وَ أَخَذِهِمُ الرِّبَا وَ قَدْ نُهِوا عَنْهُ وَ أَكَلِهِمْ أَمْوَالِ النَّاسِ بِالْبَاطِلِ ط

(۴/۱۶۱)

اور اس سبب سے بھی کہ باوجود منع کیے جانے کے ربا لیتے تھے اور اس سبب سے بھی کہ لوگوں کا مال ناحق کھاتے تھے۔

یہاں بھی توجہ طلب امر یہ ہے کہ ربا لینے کو تباہی کا سبب گنویا گیا ہے اور اس کے ساتھ ساتھ لوگوں کا مال ناحق کھانا بھی ان کی تباہی کا ایک اہم سبب گنویا گیا ہے۔

جہاں تک ربا کھانے کے منفی نتائج کے عملی پہلو کا تعلق ہے یہ چونکہ قرآنی حقائق ہیں

لہذا ان کے غلط ہونے کا تصور بھی ناممکن ہے۔ انفرادی سطح پر یہ عمل از روئے قرآن شخصیت

کا توازن بگاڑ دیتا ہے وہ توازن جس پر اللہ نے انسان کو پیدا کیا ہے۔ اسی طرح اجتماعی سطح

پر اگر کسی قوم کی مجموعی استعداد (Overall Efficiency) اور قوم کی سودی آمدنی کا باہمی

رابطہ (Correlation) معلوم کیا جاسکے یعنی کوئی ایسا طریقہ وضع کیا جائے جس کے تحت ان

دونوں متغیرات (Variables) کے باہمی ارتباط کی پیمائش کی جاسکے تو ان دونوں کے مابین

رابطہ لازماً منفی ہوگا جو قرآن مجید کے دعوے کو ٹھوس ثبوت ہوگا۔

اخروی نتائج:

جیسا کہ عرض کیا گیا متذکرہ بالا آیت (۲/۲۷۵) میں فعل مضارع استعمال کیا گیا جو

حال اور مستقبل دونوں کے لیے استعمال ہوتا ہے۔ اس بنیاد پر ربا خور کا روز قیامت بھی یہی حشر ہوگا جو دنیا میں ہوتا ہے یعنی مکمل تباہی۔ اس آیت کی رو سے ربا خور روز قیامت کھڑا بھی نہیں ہو سکے گا۔ اس کی یہ بربادی اس قرآنی اصول کے مطابق ہوگی جس کے تحت دنیا کا اندھا آخرت کا بھی اندھا ہوگا۔ بالفاظ دیگر اس اصول کے تحت جس شخص نے دنیا میں اللہ کے احکام و قوانین بھلا دیا اور اللہ کی آیات سے صرف نظر کرتا رہا اس کو قیامت میں بھی آنکھیں رکھنے کا کوئی حق نہیں ہے۔ اور جیسا کہ متذکرہ بالا آیت (۲۰/۱۲۵) میں بھی بیان کیا گیا ہے کہ ان قوانین سے منحرف شخص کو قیامت میں بھی اندھا کر کے اٹھایا جائے گا خواہ وہ دنیا میں دیکھتا بھالتا کیوں نہ ہو۔

قَالَ رَبِّ لِمَ حَشَرْتَنِيْ اَعْمٰی وَاَقَد كُنْتُ بُصِيْرًا ۝ قَالَ
كَذٰلِكَ اَتٰكَ اٰتِنَا فَنَسِيْتَهَا ۝ وَكَذٰلِكَ الْيَوْمَ تُنْسٰی ۝ وَ
كَذٰلِكَ نُجْزِيْ مَنْ اَسْرَفَ ۝ وَ لَمْ يُؤْمِنْ بِآيٰتِ رَبِّهٖ ۝ وَ لَعَذَابُ
الْآخِرَةِ اَشَدُّ وَاَلْبَقٰی ۝ ط
(۲۰/۱۲۵-۱۲۷)

وہ کہے گا کہ میرے رب تو نے مجھے اندھا کر کے کیوں اٹھایا میں تو دیکھتا بھالتا تھا۔ اللہ کہے گا کہ ایسا ہی ہونا چاہیے تھا۔ تیرے پاس ہماری آیات آئیں تو تو نے انہیں بھلا دیا اسی طرح آج ہم تجھ کو بھلا دیں گے اور جو شخص حد سے نکل جائے اور اپنے رب کی آیات پر ایمان نہ لائے تو ہم اس کو ایسا ہی بدلہ دیتے ہیں اور آخرت کا عذاب بہت سخت اور دیر تک رہنے والا ہے۔

یہ ساری صورت حال صرف اس وجہ سے پیدا ہوتی ہے کہ ایسے لوگ عقل و شعور سے کام نہیں لیتے اور محض دنیاوی عارضی مفادات کی خاطر اندھے ہو جاتے ہیں۔ دنیا اور محض دنیا ان کی کل کائنات ہو جاتی ہے اور اس مقصد کے لیے وہ کسی قاعدے قانون کی پروا نہیں کرتے۔ یہ محض حیوانیت ہے بلکہ اس سے بھی نچلی سطح۔ قرآنی الفاظ میں وہ آنکھیں جو

چہرے پر ہیں وہ اندھی نہیں ہوتیں بلکہ دل جو سینوں میں ہیں وہ اندھے ہو جاتے ہیں۔

فَانْهَآ لَا تَعْمَى الْاَبْصَارُ وَلٰكِنْ تَعْمَى الْقُلُوْبُ الَّتِي فِي الصُّدُوْرِ ط

(۲۲/۲۶)

بات یہ ہے کہ آنکھیں اندھی نہیں ہوتیں بلکہ دل جو سینوں میں ہیں (وہ)

اندھے ہو جاتے ہیں۔

یہ صورت حال اس وقت پیدا ہوتی ہے جب انسان حد اعتدال سے نکل جائے۔ اس

صورت میں دنیا اور آخرت دونوں تباہ ہو جاتے ہیں۔

یہاں ایک امر کی صراحت لازمی ہے کہ اس دنیا اور آخرت کی تباہی میں کسی کے لیے

کوئی تخصیص نہیں ہے اگر ایک مسلم اور غیر مسلم دونوں ربا لیتے ہیں تو وہ اسی انجام کے مستحق

ہوں گے جس کا تذکرہ کیا گیا ہے۔ یہاں اس جوابے سے کسی کو کوئی استثنا حاصل نہیں

ہے۔ اس کا ثبوت پھر آیت (۲/۲۷۵) کے ابتدائی الفاظ ہیں ”جو لوگ ربا کھاتے ہیں“

بالفاظ دیگر بلا کسی استثنا کے جو لوگ بھی ربا وصول کریں گے وہ اسی انجام سے دو چار

ہوں گے۔

دوسرا قانون: ناشکری سے رزق تنگ ہو جاتا ہے

شکر سے مراد جیسا کہ گذشتہ باب میں عرض کیا گیا اعمال صالحہ ہیں۔ بالفاظ دیگر اللہ

کی عطا کردہ نعمت یا نعمتوں کا اس طرح استعمال میں لانا کہ وہ اپنے سے زیادہ دوسروں کے

لیے باعث منفعت ہو شکر کہلاتا ہے۔ ناشکری اس کا برعکس عمل ہے یعنی اللہ کی جانب سے عطا

ہونے والی نعمت یا نعمتوں کو صرف اپنے ذاتی مفاد کے لیے روک لینا اور کسی دوسرے کو اس

فائدہ نہ پہنچنے دینا۔ کسی بھی فرد یا قوم کا اس کو ملنے والی نعمت/نعمتوں کے بارے میں یہ

طرز میں ناشکری کہلاتا ہے اور ناشکری رزق کی تنگی کے بنیادی اسباب میں سے ایک ہے

جس کے نتیجے میں بھوک اور خوف عذاب کی صورت میں مسلط ہو جاتے ہیں۔ یہ ایک بدیہی

قانون ہے جس سے انحراف ممکن نہیں۔

وَضَرَبَ اللَّهُ مَثَلًا قَرْيَةً كَانَتْ آمِنَةً مُطْمَئِنَّةً يَأْتِيهَا رِزْقُهَا رَغَدًا
مِّنْ كُلِّ مَكَانٍ فَكَفَرَتْ بِأَنْعُمِ اللَّهِ فَأَذَّا قَهَا اللَّهُ لِبَاسِ الْجُوعِ
وَالْخَوْفِ بِمَا كَانُوا يَصْنَعُونَ ۝ وَ لَقَدْ جَاءَهُمْ رَسُولٌ مِّنْهُمْ
فَكَذَّبُوهُ فَأَخَذَهُمُ الْعَذَابُ وَ هُمْ ظَالِمُونَ (۱۱۳-۱۱۴/۱۶)

اور خدا ایک بستی کی مثال بیان فرماتا ہے کہ ہر طرح امن چین سے تھی۔ ہر
طرف سے رزق با فراغت چلا آتا تھا مگر ان لوگوں نے خدا کی نعمت کی
ناشکری کی تو خدا نے ان کو ان کے اعمال کے سبب انہیں بھوک اور خوف کا
لباس پہنا دیا۔ اور ان کے پاس انہی میں سے ایک پیغمبر آیا تو انہوں نے
اس کو جھٹلایا سو ان کو عذاب نے آن پکڑا اور وہ ظالم تھے۔

ان دونوں آیات ربانی میں متعدد نکات پر تدبر لازمی ہے جو مندرجہ ذیل ہیں:

- ۱۔ ایک عمومی کلیہ
- ۲۔ خدا کی ناشکرگذاری
- ۳۔ بھوک اور خوف کا لباس
- ۴۔ اپنے اعمال کے سبب تباہی
- ۵۔ رسولوں کی تکذیب کے نتیجے میں عذاب
- ۶۔ تباہی کا بنیادی سبب ظلم

ان نکات کی انفرادی وضاحت مندرجہ ذیل ہے۔

۱۔ ایک عمومی کلیہ

ان آیات میں سب سے پہلا نکتہ جو بنیادی اہمیت کا حامل ہے وہ یہ ہے کہ آیات مذکور
میں کسی خاص بستی یا انسانوں کے گروہ کا تذکرہ نہیں ہے بلکہ ایک عمومی بستی کی بابت بیان

ہے لہذا اس بستی کے حوالے سے جو کلیہ یا کلیات مستنبط ہوں گے وہ ایک عمومی کلیہ کی حیثیت رکھیں گے اور بلا لحاظ وقت اور مقام جو صورت حال اس آیت میں بیان کی گئی ہے اس جیسی کسی بھی دیگر صورت میں قابل اطلاق ہوں گے۔

۲۔ خدا کی ناشکر گزاری

آیات کی رو سے یہ ایک ایسی بستی تھی جو بے خوف اور مطمئن تھی اور رزق کی فراوانی تھی مگر انہوں نے اللہ کی نعمت کی ناشکری کی یا بالفاظ دیگر کفران نعمت کیا۔ یہاں یہی بنیادی نکتہ ہے کہ وہ کون سے اعمال ہیں جو کفران نعمت میں شامل ہیں جن کی وجہ سے اس بستی کو خوف اور بھوک کا لباس پہننا پڑا۔ از روئے قرآن مندرجہ ذیل افعال کفران نعمت میں شمار ہوتے ہیں۔

i۔ شرک ناشکری ہے

از روئے قرآن شرک ناشکری ہے۔ شرک سے مراد ہے غیر خدائی قوتوں کو خدا کا ہمسر سمجھنا یا اللہ کی ذات و صفات میں کسی بھی نوعیت کی شرکت کا تصور شرک ہے۔ کسی بھی انسان یا کسی بھی بستی کو خواہ وہ کوئی ہو اس کے متعلق یہ فرض کرنا کہ اسے کسی قسم کا خدائی اختیار یا اختیارات حاصل ہیں شرک ہے۔ اور شرک بدترین ناشکری ہے۔

وَلَقَدْ أَوْحَىٰ إِلَيْكَ وَإِلَىٰ الَّذِينَ مِن قَبْلِكَ لَئِن أَشْرَكْتَ
لَيَحْبَطَنَّ عَمَلُكَ وَتَكُونَنَّ مِنَ الْخَاسِرِينَ ۝ بَلِ اللّٰهُ فَاعْبُدْ
وَكُن مِّنَ الشَّاكِرِينَ ط

(۲۶-۶۵/۳۹)

یقیناً آپ کی طرف بھی اور آپ سے پہلے (کے تمام انبیاء) کی طرف بھی وحی کی گئی ہے کہ اگر تم نے شرک کیا تو بلاشبہ تمہارے اعمال ضائع ہو جائیں گے اور بایقین تو زیاں کاروں میں سے ہو جائے گا بلکہ تو اللہ ہی کی عبادت کرو اور شکر کرنے والوں میں سے ہو جا۔

اس طرح سورہ یوسف میں ارشادِ ربانی ہے۔

وَاتَّبَعْتُ مِلَّةَ آبَائِي اِبْرَاهِيمَ وَاسْحٰقَ وَيَعْقُوبَ ط مَا كَانَ لَنَا اَنْ
نُشْرِكَ بِاللّٰهِ مِنْ شَيْءٍ ذٰلِكَ مِنْ فَضْلِ اللّٰهِ عَلَيْنَا وَ عَلَى النَّاسِ
وَ لٰكِنَّ اَكْثَرَ النَّاسِ لَا يَشْكُرُوْنَ ط
(۱۲/۳۸)

اور میں (یوسفؑ) اپنے باپ دادوں کے دین کا پابند ہوں یعنی ابراہیمؑ و اسحاق
اور یعقوب کے دین کا ہمیں ہرگز یہ سزاوار نہیں کہ ہم اللہ تعالیٰ کے ساتھ کسی
کو بھی شریک کریں ہم پر اور تمام لوگوں پر اللہ کا یہ خاص فضل ہے لیکن اکثر
لوگ ناشکری کرتے ہیں۔

ان آیاتِ ربانی میں صریحاً اس امر کی وضاحت کر دی گئی ہے کہ اطاعت و عبادت
صرف اللہ کی کی جانی چاہیے اور اس میں کسی کو بھی شریک نہیں کیا جانا چاہئے اللہ تعالیٰ کا
انسانوں سے مطالبہ اس کی اخذیت کو تسلیم کرنے اور اس کی نعمتوں کا شکر بجالانے کا ہے اور
جو لوگ ایسا نہیں کرتے یعنی جو اللہ کی ذات میں شرک کرتے ہیں وہ کھلی کھلی ناشکری کا
مظاہرہ کرتے ہیں۔

از روئے قرآن اللہ واحد ہے (۱۱۲/۱) پوری کائنات کا یکہ و تہا مالک وہی اول ہے
وہی آخر (۵۷/۳)، پوری کائنات میں صرف اور صرف اس کا حکم چلتا ہے وہی احکم
الحاکمین ہے (۹۵/۸)۔ اس کا کوئی شریک نہیں ہے (۶/۱۶۳)، (۲۳/۱۱۶) نہ ہی وہ
اپنی حکومت میں کسی کو شریک کرتا ہے (۱۸/۲۶) اس کا کوئی ہمسرہ ہو ہی نہیں سکتا (۱۹/۶۵)
یہ ممکن ہی نہیں ہے لہذا کوئی ہستی ایسی نہیں جو اس کی شریک ہو (۱۳/۱۶)، (۱۷/۱۱۱)،
(۱۸/۲۶)، (۱۸/۱۱۰)، (۲۱/۲۳)، (۲۱/۲۲)، (۲۵/۲)، (۳۵/۳)، (۳۹/۳۸)،
(۲۸/۱۱) اور (۲۱-۲۰/۶۷) وغیرہ۔ وہ واحد جامع الصفات ہستی ہے۔

یہ تصور کرنا کہ کوئی بھی ہستی زندہ یا مردہ اس کی شریک ہو سکتی ہے شرک ہے

(۱۳/۳۳)۔ اس قسم کی ہستیوں کو جن کو انسان خود ساختہ طور پر اس قسم کا کردار تفویض کر دیتا ہے ان کا اس کائنات میں کسی قسم کا حصہ یا کردار نہیں ہے۔ (۳۳/۲۳)، (۳۳/۵۰)، (۶۴/۴)۔ ایسی تمام ہستیاں قیامت کے دن انسانوں کے شرک سے انکار کر دیں گی (۳۵/۱۴)۔

پوری کائنات میں کوئی ہستی ایسی نہیں جو اس کے پاس کسی کی سفارش کر سکے لہذا شفاعت کا تصور کھلا کھلا شرک ہے (۱۰/۱۸)۔ اسی طرح کسی بھی زندہ یا مردہ ہستی کو اللہ اور بندے کے درمیان ”واسطہ“ تصور کرنا بھی کھلا کھلا شرک ہے یا کسی کو اس کا شریک بنانا بھی شرک ہے (۱۳/۳۳)۔

شرک کا انجام

شرک وہ سب سے بدترین فعل ہے جو کوئی انسان انجام دے سکتا ہے۔ قرآن مجید نے اسے ظلم عظیم (سب سے بڑا ظلم) کہہ کر پکارا ہے (۳۱/۱۳)۔ اس کے نتیجے میں تمام انسانی اعمال ضائع ہو جاتے ہیں (۶/۸۹)۔ شرک کرنے والوں کی مثال از روئے قرآن ایسی ہے جیسے کوئی آسمان کی بلندیوں سے زمین کی پستی میں آگرے یا کسی نوزائیدہ پرندے کے بچے کو چیل جھپٹ کر لے جائے یا ہوا کا جھکڑ پر کاہ کو اڑائے پھرے (۲۳/۳۱)۔ اس فعل کے نتیجے میں انسان پر جنت حرام ہو جاتی ہے (۵/۷۲) کیونکہ یہ خدا پر افتراء ہے (۴/۲۸)۔ اس فعل کے لیے خدا نے کوئی سزا نازل نہیں کی (۷/۳۳)، (۲۲/۷۱)، (۳۰/۳۵)۔ اس فعل کو اللہ نے حرام قرار دیا ہے (۶/۱۵۲)، (۷/۳۳)۔ اس فعل کا انجام صرف اور صرف عذاب ہے جو کسی بھی شکل میں آسکتا ہے اور اس کی ایک شکل بہر حال معاشی تباہی بھی ہے۔

فَلَا تُدْعُ مَعَ اللَّهِ إِلَهًا آخَرَ فَتَكُونُ مِنَ الْمُعَذِّبِينَ ﴿۲۶﴾ (۲۶/۲۱۳)

پس اللہ کے سوا کسی اور معبود کو نہ پکارو کہ تم بتلائے عذاب لوگوں میں سے ہو جاؤ۔

اس آیت کریمہ میں واضح اور دو ٹوک انداز میں واضح کر دیا گیا ہے کہ اللہ کے سوا کسی اور کو بہ حیثیت معبود پکارنے کا نتیجہ سوائے عذاب کے اور کچھ نہیں ہے۔ عذاب کا لفظ بھوک، پیاس، تکلیف، خانماں بربادی وغیرہ کے لیے استعمال ہوتا ہے اس کے معنی کسی چیز سے روکنے کے بھی آتے ہیں۔ قرآن مجید نے ان تمام سختیوں، مصیبتوں اور تکالیف کے لیے جو قوم فرعون بنی اسرائیل پر ڈھائی تھی عذاب کا لفظ استعمال کیا ہے (۲۰/۴۷)۔ سوچنے سمجھنے کی صلاحیتوں سے محرومی بھی عذاب ہے (۲/۷)۔ دنیاوی زندگی میں ذلت و رسوائی بھی عذاب ہے (۲۰/۱۳۴)، بھوک اور خوف عذاب خداوندی ہے (۱۶/۱۱۲)، آسمان اور زمین کی برکات کے دروازوں کا بند ہو جانا عذاب ہے (۷/۹۶)، آپس میں تفرقہ بازی، گروہ بندی خدا کا عذاب ہے (۶/۶۵)۔

یہ تو محض عذاب کی چند شکلوں کا بیان ہے ورنہ قرآن مجید میں مختلف مقامات پر عذاب کی کئی صورتیں بیان کی گئی ہیں بالخصوص اقوام گذشتہ کے قصص اس حوالے سے اہمیت کے حامل ہیں۔ گویا شرک نعمائے خداوندی کی سب سے بڑی ناشکرگزاری ہے اور لامحالہ اس کی سزا بھی اتنی ہی بڑی یعنی عذاب کی کسی بھی شکل میں گرفتاری ہے۔

ii۔ اللہ کے ذکر سے اعراض ناشکری ہے

اللہ کے ذکر سے اعراض ناشکری ہے اس حقیقت کی صراحت مندرجہ ذیل آیت قرآنی سے ہوتی ہے۔

فَاذْكُرُونِي اذْكُرْكُمْ وَاشْكُرُوا لِي وَلَا تَكْفُرُونِ (۲/۱۵۲)

سو تم مجھے یاد کیا کرو میں تمہیں یاد کیا کروں گا اور میرا شکر ادا کرتے رہنا اور ناشکری نہ کرنا۔

جہاں تک اللہ تعالیٰ کے ذکر کا تعلق ہے اس کی صراحت کی جا چکی ہے کہ اس سے مراد وہ عمومی احکام بھی ہیں جو قرآن مجید میں بیان کیئے گئے ہیں جو شخص بھی اللہ کی اطاعت

کرے گا وہ اللہ کے قوانین کے مطابق اس کا پھل پائے گا یہ پھل دنیا اور آخرت دونوں جگہ ملتا ہے اور جو ایسا نہیں کرے گا یعنی اس کے احکام سے اعراض کرے گا بالفاظ دیگر ناشکری کرے گا اس کی معیشت تنگ ہو جائے گی۔

iii- سہولت کی بجائے زحمت طلب کرنا ناشکر گزاری ہے

اللہ تعالیٰ سے ہمیشہ اس کی نعمتوں کے حصول کا متمنی رہنا چاہئے اور اسی کے لیے دعا بھی کرنی چاہئے لیکن بعض بد بخت ایسے بھی ہوتے ہیں جو یہ فعل الٹا انجام دیتے ہیں یعنی جو نعمائے خداوندی ان کو دستیاب ہیں ان کے لیے الثارب سے درخواست کرتے ہیں کہ ان رحمتوں کو زحمتوں میں بدل دے۔ یہ امر کھلی کھلی ناشکری ہے اور عذاب الہی کو دعوت دینے والی بات ہے۔

وَجَعَلْنَا بَيْنَهُمْ وَبَيْنَ الْقُرَى الَّتِي بَرَكْنَا فِيهَا قُرَى ظَاهِرَةً وَ
 قَدَرْنَا فِيهَا السَّيْرُ سِيرُوا فِيهَا لِيَالِي وَايَا مَا زَمِنَّا فَقَالُوا رَبَّنَا
 بَعْدَ بَيْنِ اسْفَارِنَا وَظَلَمُوا انْفُسَهُمْ فَجَعَلْنَاهُمْ اَحَادِيثَ وَمَزَقْنَاهُمْ
 كُلَّ مُمَزِقٍ اِنَّ فِيْ ذٰلِكَ لَايَاتٍ لِّكُلِّ صَبَّارٍ شَكُوْرٍ ط (۱۹-۱۸/۳۴)

اور ہم نے ان کے اور ان بستیوں کے درمیان جن میں ہم نے برکت دے رکھی تھی چند بستیاں اور (آباد) رکھی تھیں جو برسر راہ ظاہر تھیں اور ان میں چلنے کی منزلیں مقرر کر دی تھیں ان میں راتوں اور دنوں کو بہ امان چلتے پھرتے رہو۔ لیکن انہوں نے پھر کہا کہ اے ہمارے رب ہمارے سفر دور دراز کر دے چونکہ خود انہوں نے اپنے ہاتھوں اپنا برا کیا اس لیے ہم نے انہیں افسانوں کی صورت کر دیا اور ان کے ٹکڑے اڑائے بلاشبہ ہر صابر و شاکر کے لیے اس میں عبرت کا سامان ہے۔

مفسرین کے مطابق یمن اور شام کے درمیان لب شاہراہ کئی بستیاں آباد تھیں اور یہ

بستیاں چونکہ ایک دوسرے سے متصل اور مسلسل تھیں جس کی وجہ سے ان بستیوں کے سفر کرنے والوں کو نمایاں سہولت تھی انہیں لمبا چوڑا زادراہ نہیں لینا ہوتا تھا دوم لوٹ مار اور رہزنی سے محفوظ تھے۔ یہ ان پر اللہ کا خاص انعام تھا۔ لیکن انہوں نے اس نعمت کی قدر نہیں کی بلکہ اللہ سے دعا کی کہ ”اے ہمارے رب ہمارے راستوں کو طویل کر دے“ یعنی جس طرح طویل سفر میں سفر کی صعوبتیں برداشت کرنی پڑتی ہیں رہزنی کے خطرات ہوتے ہیں، موسم کی سختیاں برداشت کرنی ہوتی ہیں یہ سارا سب کچھ ہمارے لیے بھی کر دے۔ نتیجہ صاف ظاہر ہے ان کی اس ناشکری کے نتیجے میں انہیں اللہ تعالیٰ نے نسیاً منسیاً کر دیا اور انہیں تاریخ کے اوراق میں دفن کر دیا۔ یہ دعا بالکل اسی طرح کی دعا ہے جس طرح بنی اسرائیل نے من سلوئی اور دیگر سہولتوں کے مقابلے میں دالوں اور سبزیوں کا مطالبہ کیا تھا۔ نتیجتاً ہی ان کا مقدر بن گئی تھی۔ لہذا سہولت کی بجائے زحمت طلب کرنا ناشکری ہے جس کا انجام محض تباہی ہے۔

iv۔ مصائب سے نجات کے بعد شرک کفرانِ نعمت ہے

انسان جب بھی کبھی کسی مصیبت میں پھنستا ہے تو گڑگڑا کر اللہ کو یاد کرتا ہے اور جب اللہ انسان کو اس مصیبت سے نجات دے دیتا ہے تو اکڑنے اور شرک کرنے لگتا ہے یہ صریحاً ناشکری ہے۔

فَإِذَا رَكِبُوا فِي الْفُلِكِ دَعَوْا اللَّهَ مُخْلِصِينَ لَهُ الدِّينَ فَلَمَّا نَجَّاهُم إِلَى الْبَرِّ إِذَا هُمْ يُشْرِكُونَ ۝ لِيُكْفَرُوا بِمَا آتَيْنَاهُم ۗ وَلِيُتَمَتَّعُوا فَسَوْفَ يَعْلَمُونَ ط

(۲۹/۶۵-۶۶)

پس یہ لوگ جب کشتیوں میں سوار ہوتے ہیں تو بڑے خلوص سے خدا کی بندگی کا اظہار کر کے اسی کو پکارتے ہیں پھر جب (اللہ) ان کو نجات دے کر خشکی پر پہنچا دیتا ہے تو نجات پاتے ہی شرک کرنے لگ جاتے ہیں تاکہ جو

نعمتیں ان کو ہم نے دے دی ہیں ان کی ناشکری کریں اس (عارضی توبہ) کا نتیجہ یہ ہوتا ہے کہ (اللہ تعالیٰ ان کو چھوڑ دیتا ہے اور) وہ ایک عرصہ تک دنیاوی سامان سے فائدہ اٹھاتے ہیں پس (ایک دن یہ بخشش ختم ہو جائے گی اور) وہ (اپنی حقیقی سزا کو) دیکھ لیں گے۔

اسی طرح سورۃ الروم میں ارشاد باری تعالیٰ ہے۔

وَإِذَا مَسَّ النَّاسَ ضُرٌّ عَوَّازِبَهُمْ مِنْبِينٍ إِلَيْهِمْ إِذَا أَذَقَهُمْ مِنْهُ رَحْمَةً إِذَا فَرِيقٌ مِنْهُمْ بِرَبِّهِمْ يُشْرِكُونَ ۝ لِيَكْفُرُوا بِمَا آتَيْنَاهُمْ فَتَمْتَعُوا قَلِيلًا فَمَا تَعْلَمُونَ ۝ ط

(۳۰/۳۳-۳۴)

لوگوں کو جب بھی کوئی مصیبت پہنچتی ہے تو اپنے رب کی طرف (پوری طرح) رجوع ہو کر دعائیں کرتے ہیں پھر جب وہ اپنی طرف سے رحمت کا ذائقہ چکھاتا ہے تو ان میں سے ایک جماعت اپنے رب کے ساتھ شرک کرنے لگتی ہے۔ تاکہ وہ اس چیز کی ناشکری کریں جو ہم نے انہیں دی ہے اچھا تم فائدہ اٹھا لو تمہیں بہت جلد معلوم ہو جائے گا۔

متذکرہ بالا آیات (۶۶-۶۵/۲۹) میں توجہ طلب امر متاع کا پہلو ہے جیسا کہ عرض کیا جا چکا ہے کہ جو لوگ اللہ پر ایمان نہیں رکھتے وہ اس دنیا کی اشیاء سے صرف متمتع ہوتے ہیں یا عارضی فائدہ اٹھاتے ہیں متاع کے معنی ایسی شے کے ہوتے ہیں جس سے تھوڑا فائدہ اٹھایا جائے لیکن وہ باقی رہنے والی نہ ہو بلکہ جلد ختم ہو جائے جبکہ اس کے برعکس وہ رزق جو اللہ مومنین کو دیتا ہے اس کے متعلق کہا گیا کہ وہ بہتر اور باقی رہنے والا ہے (۲۰/۱۳۱)۔ لہذا یہاں اسی کلیئے کا اطلاق کیا گیا ہے ایسے لوگ جو مصیبت میں تو خدا کو خلوص سے یاد کریں اور مصیبت سے نجات ملتے ہی شرک پر اتر آئیں انہیں کفار ہی کے ذیل میں شمار کیا جائے گا اور ان پر اسی تشدیر کا اطلاق ہوگا جو کفار کے لیے مخصوص ہے یعنی اس دنیا سے وہ صرف عارضی

فائدہ اٹھا سکتے ہیں اس سے زائد نہیں۔

لہذا مصیبت میں تو خدا کو پکارنا اور نجات ملتے ہی خدا سے شرک کرنے لگ جانا کفرانِ نعمت ہے۔

v۔ اللہ کے دیئے ہوئے رزق کو اپنے اوپر حرام کر لینا ناشکری ہے

قُلْ أَرَأَيْتُمْ مَا أَنْزَلَ اللَّهُ لَكُمْ مِنْ رِزْقٍ فَجَعَلْتُمْ مِنْهُ حَرَامًا وَحَلَالًا
قُلْ اللَّهُ أَدْنَىٰ لَكُمْ أَمْ عَلَى اللَّهِ تَفْتَرُونَ ۝ وَمَا ظَنُّ الَّذِينَ يَفْتَرُونَ
عَلَى اللَّهِ الْكَذِبَ يَوْمَ الْقِيَامَةِ إِنَّ اللَّهَ لَذُو فَضْلٍ عَلَى النَّاسِ وَ
لَكِنَّا أَكْثَرُهُمْ لَا يُشْكُرُونَ ۝

(۱۰/۵۹-۶۰)

آپ کہیں کہ یہ تو بتاؤ کہ اللہ نے تمہارے لیے جو رزق اتارا ہے تم نے اس کا کچھ حصہ حلال اور کچھ حصہ حرام قرار دے لیا آپ پوچھئے کہ کیا تم کو اللہ نے حکم دیا یا اللہ پر افتراء ہی کرتے ہو۔ اور جو لوگ اللہ پر افتراء باندھتے ہیں ان کا قیامت کی نسبت کیا گمان ہے واقعی لوگوں پر اللہ کا بڑا فضل ہے لیکن ان میں سے اکثریت شکر ادا نہیں کرتی۔

ان آیات کریمہ میں واضح ارشادِ ربانی ہے کہ ایسے لوگ جو بلا وجہ نعمائے ربانی میں سے بعض کو اپنے اوپر حرام قرار دے لیتے ہیں وہ ان نعمتوں کے کفران کے مرتکب ہوتے ہیں۔ البتہ بغیر کسی وجہ کے اللہ کی نعمتوں میں سے بعض کے دروازے خود اپنے اوپر بند کر لینا ناشکری ہے۔

iv۔ اللہ تعالیٰ کے فضل کی ناقدری بھی کفرانِ نعمت ہے

مندرجہ بالا آیات کریمہ جہاں اس امر کی شہادت دیتی ہیں کہ بلا وجہ نعمائے خداوندی سے منہ موڑنا کفرانِ نعمت ہے وہیں اس امر پر بھی شاہد ہیں کہ اللہ تعالیٰ کے فضل کی ناقدری بھی کفرانِ نعمت ہے۔

فضل کے بنیادی معنی کسی چیز کے متوسط ضرورت سے زائد ہونے کے ہوتے ہیں اور بھلائی کی کثرت یا زیادتی کے لیے بھی استعمال کیا جاتا ہے۔ قرآن مجید میں دیگر معنوں کے علاوہ اسے بیشتر مقامات پر معاشی خوشحالی کے معنوں میں استعمال کیا گیا ہے اس کا عمومی مفہوم معاشی خوشحالی اور فارغ البالی ہے جس کو حاصل کرنے کی مومنین کو تاکید کی گئی ہے (۶۲/۱۰)۔

تاہم اللہ کا فضل حاصل ہونے کے بعد اس کی ناقدری بھی کفرانِ نعمت ہے اس حوالے سے بنی اسرائیل کی مثال دی جاسکتی ہے جنہیں اللہ نے بہترین رزق سے نوازا تھا لیکن انہوں نے اس کی قدر نہیں کی۔ اس ناقدری سے خود انہوں نے اپنا ہی نقصان کیا۔

وَ ظَلَلْنَا عَلَيْكُمُ الْعُمَامُ وَأَنْزَلْنَا عَلَيْكُمُ الْمُنَّ وَالسَّلْوَى كُلُوا مِنْ طَيِّبَاتِ مَا رَزَقْنَاكُمْ وَمَا ظَلَمُونَا وَلَكِنْ كَانُوا أَنْفُسَهُمْ يَظْلِمُونَ
(۲/۵۷)

اور بادل کا تم پر سایہ کیے رکھا اور (تمہارے لیے) من و سلوی اتارتے رہے کہ جو پاکیزہ چیزیں تم کو عطا فرمائی ہیں ان کو کھاؤ (پیو) مگر تمہارے بزرگوں نے ان نعمتوں کی کچھ قدر نہ جانی اور وہ ہمارا کچھ نہیں بگاڑتے تھے بلکہ اپنا ہی نقصان کرتے تھے۔

بنی اسرائیل کے اس طرزِ عمل کا تذکرہ (۷۱/۱۶۰) میں بھی کیا گیا ہے۔ اس طرزِ عمل کا نتیجہ یہ نکلا کہ ذلت اور رسوائی ان سے چمٹ گئی اور حد سے بڑھ جانے والوں کا انجام یہی ہوا کرتا ہے۔

وَ إِذْ قُلْتُمْ يَا مُوسَىٰ لَنْ نَصْبِرَ عَلَىٰ طَعَامٍ وَاحِدٍ فَادْعُ لَنَا رَبَّنَا
يُخْرِجْ لَنَا مِمَّا تَنْبِتُ الْأَرْضُ مِنْ بَقْلِهَا وَقِثَّائِهَا وَفُومِهَا وَعَدَسِيهَا
وَ بَصَلِهَا قَالَ أَتَسْتَبْدِلُونَ الَّذِي هُوَ أَدْنَىٰ بِالَّذِي هُوَ خَيْرٌ اهْبِطُوا

مَصْرًا فَإِن لَّكُمْ مِمَّا سَأَلْتُمُوهُ صُرِبَتْ عَلَيْهِمُ الذِّلَّةُ وَالْمَسْكَنَةُ وَ
بَاءُ وَبِغَضِبٍ مِّنَ اللَّهِ ذَٰلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ وَ
يَقْتُلُونَ النَّبِيِّنَّ بِغَيْرِ الْحَقِّ ذَٰلِكَ بِمَا عَصَوْا وَكَانُوا يَعْتَدُونَ

(۲/۶۱)

اور جب تم نے کہا: ہوئی! ہم سے ایک کھانے پر صبر نہیں ہو سکتا تو اپنے
رب سے دعا کیجئے کہ ترکاری اور گلڑی اور گیہوں اور مسور اور پیاز جو
نباتات زمین سے اُگتی ہیں ہمارے لیے پیدا کر دے انہوں نے کہا بھلا
عمدہ چیزیں چھوڑ کر ان کے بدلے ناقص چیزیں کیوں چاہتے ہو (اگر یہی
چیزیں مطلوب ہیں) تو کسی شہر میں جا اترو وہاں جو مانگتے ہو وہ مل جائے گا
اور آخر کار ذلت و مسکنت ان سے چمٹا دی گئی وہ خدا کے غضب میں گرفتار
ہو گئے یہ اس لیے کہ وہ اللہ کی آیات سے انکار کرتے تھے اور اس کے نبیوں
کو ناحق قتل کر دیا کرتے تھے اور اس لیے کہ نافرمانی کیے جاتے اور حد سے
بڑھے جاتے تھے۔

لہذا اللہ تعالیٰ کے ہر قسم کے فضل کی شکرگزاری لازمی ہے جو لوگ ایسا نہیں کرتے وہ
ناشکرے ہیں۔ لہذا اللہ کے فضل کی قدر نہ کرنا بھی ناشکری ہے۔

vii - سوچنے سمجھنے کی نعمتوں کا عدم استعمال بھی ناشکری ہے

اللہ تعالیٰ نے انسان کو سوچنے سمجھنے اور فکر و تدبیر کی صلاحیتوں سے نوازا ہے اور
پورے قرآن مجید میں جا بجا ان صلاحیتوں کے استعمال کی دعوت دی گئی ہے اللہ کی آیات
پر تدبیر کی دعوت قرآن مجید میں ایمان لانے کی دعوت دینے کے بعد دوسری سب سے
بڑی دعوت ہے ایک اندازے کے مطابق قرآن مجید کی نو سو (۹۰۰) سے زائد آیات
مظاہر قدرت پر غور و فکر کی دعوت دیتی ہیں۔

وہ لوگ جو نعمائے خداوندی کی قدر نہیں کرتے یعنی کائنات میں جا بجا بکھری ہوئی آیات الہی پر تدبر نہیں کرتے انہیں قرآن جانوروں سے بھی بدتر قرار دیتا ہے۔ (۸/۲۲) یہی وجہ ہے کہ ان نعمتوں کے عدم استعمال کو کفرانِ نعمت تصور کیا گیا ہے۔

إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَبْتَلِيهِ فَجَعَلْنَاهُ سَمِيعًا
بَصِيرًا ۚ إِنَّا هُدَيْنَاهُ السَّبِيلَ ۖ إِنَّمَا شَاكَرًا وَرَأْمًا كَفُورًا (۷۶/۲-۳)

بے شک ہم نے انسان کو نطفہ مخلوط سے امتحان کے لیے پیدا کیا اور اس کو سنتاد بکھتا بنایا، ہم نے اسے راہ دکھائی اب خواہ وہ شکر گزار بنے یا ناشکر۔

ان آیات قرآنی کی رو سے انسان میں مختلف النوع قسم کی قوتیں مجتمع ہیں اور انسانی پیدائش کا مقصد ہی اس کا یہ امتحان ہے کہ وہ ان قوتوں کو کیسے اور کس طرح استعمال کرتا ہے (امتحان یا آزمائش کے تصور کی وضاحت آٹھویں باب میں کی گئی ہے) وہ لوگ جو اپنی ان قوتوں کو کائنات پر غور و فکر کے لیے استعمال کرتے ہیں وہ ان معنوں میں شکر گزار ہیں کہ وہ ان صلاحیتوں کا صحیح اور جائز استعمال کرتے ہیں جبکہ وہ لوگ جو ان کے استعمال کی زحمت نہیں کرتے وہ ناشکرے ہیں۔ لہذا سبح و بصر کا عدم استعمال بھی ناشکر اپن ہے۔

viii - اللہ کی راہ میں انفاق نہ کرنا بھی ناشکری ہے

از روئے قرآن انفاق نہ کرنے والے ناشکر گزار ہوتے ہیں۔

وَإِذَا قِيلَ لَهُمْ أَنْفِقُوا مِمَّا رَزَقَكُمُ اللَّهُ قَالُوا الَّذِينَ كَفَرُوا الَّذِينَ
أُمِنُوا أَنْظِعِمُّ مَنْ لَوْ يَشَاءُ اللَّهُ أَطْعَمَهُ إِنْ أَنْتُمْ إِلَّا فِي ضَلَالٍ مُّبِينٍ
(۳۶/۳۷)

اور جب ان سے کہا جاتا ہے کہ جو رزق اللہ نے تم کو دیا ہے اس میں سے خرچ کرو تو کفرانِ نعمت کر نیوالے (کفار) مومنوں سے کہتے ہیں کہ بھلا ہم ان لوگوں کو کھانا کھلائیں جن کو اگر خدا چاہتا تو خود کھلا دیتا تم تو صریح غلطی پر ہو۔

یہ آیت صریحاً اس امر کی دلیل ہے کہ اللہ کے دیئے ہوئے رزق میں سے انفاق نہ کرنا ناشکری ہے۔

ix- علم کا ایسا استعمال جو باعث ضرر ہونا شکری ہے

سوزۃ الانبیاء میں حضرت داؤد علیہ السلام پر نعمائے خداوندی کی عنایات کے حوالے سے ارشاد ربانی ہے۔

وَ عَلَّمْنَاهُ صُنْعَهُ لِيُؤْتِيَنَا لَكُمْ لِيَتَّخِذَكُمْ مِّنْ بَنِيكُمْ فُهَلْ كَرِهْتُمْ
شَاكِرُونَ ط

(۲۱/۸۰)

اور ہم نے اسے تمہارے لیے لباس بنانے کی کاریگری سکھائی تاکہ لڑائی کے ضرر سے تمہارا بچاؤ ہو کیا تم شکر گزار بنو گے؟

اللہ تعالیٰ نے حضرت داؤد علیہ السلام کو وہ علم دیا تھا جس سے وہ جنگی لباس اور لوہے کی زرہیں تیار کرتے تھے جس سے جنگ میں حفاظت کا سامان بہم ہو جاتا تھا۔ یہ علم کاشت اور صحیح استعمال ہے جو انسانیت کو ضرر سے بچانے کے لیے ہے اس علم کے عطا ہونے پر انسانوں کو اللہ کا شکر گزار ہونا چاہئے۔ بالفاظِ دیگر علم خواہ اس کی نوعیت کچھ ہی کیوں نہ ہو ایک نعمت خداوندی ہے جس کا شکر لازمی ہے لیکن اگر اسی علم کو اس طرح استعمال کیا جائے کہ اس سے خلق خدا کو ضرر پہنچے یا اس سے انسانوں کی تباہی کا سامان کیا جائے تو یہ اس نعمت کی ناشکری ہے۔ لہذا علم کا غلط استعمال ناشکری ہے۔

x- اللہ کا تقویٰ اختیار نہ کرنا ناشکری ہے:

از روئے قرآن جن دانش کی تخلیق کا بنیادی مقصد اللہ کی عبدیت اختیار کرنا ہے یعنی احکام الہی کی کامل تابعداری۔

(۵۱/۵۶)

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ط

اور ہم نے جن دانش کو اپنی عبادت کے لیے پیدا کیا ہے۔

عبادت سے مراد اللہ کے احکام کی کامل تابعداری ہے کیونکہ قرآن مجید میں ”خدا کی عبادت“ کی اصطلاح اطاعت کے معنوں میں استعمال کی گئی ہے۔

وَلَا يُشْرِكْ بِعِبَادَةِ رَبِّهِ أَحَدًا ط (۱۸/۱۱۰)

ان کو چاہیے کہ اپنے رب کی عبادت میں کسی کو شریک نہ کریں۔
ایک دوسری جگہ ارشاد باری ہے:

وَلَا يُشْرِكْ فِي حُكْمِهِ أَحَدًا ط (۱۸/۲۶)

وہ اپنی حکومت میں کسی کو شریک نہیں کرتا۔

اسی طرح سورۃ الیوسف میں ارشاد باری تعالیٰ ہے۔

إِنِ الْحُكْمُ إِلَّا لِلَّهِ أَمَرَ أَلَّا تَعْبُدُوا إِلَّا إِيَّاهُ ذَٰلِكَ الدِّينُ الْقِيمُ وَ
لَكِنَّا أَكْثَرُ النَّاسِ لَا يَعْلَمُونَ (۱۲/۲۰)

اللہ کے سوا کسی کی حکومت نہیں ہے اس کے سوا کسی کی عبادت نہ کرو یہی
سیدھا راستہ ہے لیکن اکثر لوگ نہیں جانتے۔

(۲۳/۲۷) اور (۲۶/۲۲) میں اسے حکومت کے معنوں میں استعمال کیا گیا ہے۔

اللہ کے احکامات کی تابعداری صرف شکر گزار لوگ ہی کرتے ہیں۔

بَلِ اللّٰهُ فَاعْبُدُوْا كُنُّ مِنَ الشّٰكِرِيْنَ ط (۳۹/۶۶)

بلکہ اللہ کی عبادت کرو اور شکر گزاروں میں ہو۔

بالفاظ دیگر اللہ کے احکامات کی تابعداری اس کا شکر ہے اور جو ایسا نہیں کرتے وہ
ناشکر گزار ہیں۔ لہذا اللہ کے احکامات سے روگردانی ناشکری ہے۔ جیسا کہ عرض کیا گیا شکر
قرآن مجید کی ایک بہت جامع اصطلاح ہے وہ تمام تر افعال جو اعمال صالحہ میں شامل ہیں
شکر کے دائرے میں آتے ہیں اور ان تمام افعال کی ضدناشکری شمار ہوگی۔

متذکرہ بالا افعال جن کا ناشکری کے عنوان کے تحت تذکرہ کیا گیا ہے وہ ہیں جن کو خود

قرآن مجید نے ناشکری کے دائرہ میں رکھا ہے بالفاظ دیگر جن پر زیادہ زور دیا گیا ہے ورنہ ناشکری یا کفرانِ نعمت کی ایک سطحی تعریف تو یوں بھی ممکن ہے کہ اعمالِ صالحہ کی ضد ناشکری یا کفرانِ نعمت ہے اور ان تمام افعال کا نتیجہ بھوک اور خوف کا لباس ہے جیسا کہ اس قانون کی ابتدا میں آیات (۱۱۳-۱۱۴/۱۶) کے حوالے سے عرض کیا گیا ہے۔

۳۔ بھوک اور خوف کا لباس

متذکرہ بالا آیات اس امر پر شاہد ہیں کہ مشیتِ الہی کے طے شدہ قانون کے مطابق جو بستی بھی اس کی نعمتوں کا کفران کرے گی اسے بھوک اور خوف کا لباس پہننا ہوگا۔ یہاں اس امر کی صراحت لازمی ہے کہ بھوک اور خوف کے لباس سے کیا مراد ہے؟

جوع کا لفظ قرآن مجید میں بھوک کے لیے آیا ہے (۲/۱۵۵) از روئے قرآن رزق کی فراوانی اللہ کی نعمت ہے اور رزق کی تنگدستی اس کا عذاب ہے۔ لہذا ایسی قومیں جو رزق کے لیے دوسروں کی محتاج ہوں وہ عذابِ الہی کا شکار ہوتی ہیں۔

خوف سے مراد یہ ہوتی ہے کہ قرآن و شواہد سے کسی آنے والے خطرہ یا نقصان کا اندیشہ کرنا۔ چھٹے باب میں رزق کی کشادگی کے دوسرے قانون بعنوان ”اللہ پر ایمان اور اعمالِ صالحہ کے نتیجے میں باعزت رزق“ کی وضاحت کرتے ہوئے مغفرت کی اصطلاح پر بحث کی جا چکی ہے قد مکرر کے طور پر مختصر ایوں سمجھ لیجیے کہ مغفرت سے مراد انسان کے اعمالِ بد کے منفی نتائج سے تحفظ ہے۔ جب انسان ایمان کے ساتھ اعمالِ صالحہ انجام دیتا ہے تو اس کے منفی اعمال سے تحفظ اسے منجانب اللہ مل جاتا ہے لیکن ناشکری کی صورت میں یہ تحفظ اللہ تعالیٰ اٹھا لیتا ہے اور افراد و اقوام دونوں گونا گوں اقسام کے خوف میں مبتلا ہو جاتے ہیں۔ خوف کے معنی قتل اور جنگ کے بھی آتے ہیں یا خوف اور دہشت کے کسی بھی موقع کے جیسا کہ (۳۳/۱۹) میں اسے استعمال کیا گیا ہے۔ اسے بتدریج کم کرتے ہوئے تباہ کرے یا خوف اور ہوشیاری کے باوجود گرفت میں لینے کے معنی میں (۱۶/۴۷) میں استعمال کیا گیا

ہے۔ اس کا مطلب یہ بھی ہو سکتا ہے کہ افراد یا اقوام جنگ کے خوف میں مبتلا رہتے ہیں۔ تاہم اس خوف کی نوعیت کچھ بھی ہو سکتی ہے جو صرف اس امر کا نتیجہ ہوتا ہے کہ جو افراد یا اقوام اللہ کی نعمتوں کی ناشکر گزاری کرتے ہیں ان پر اللہ تعالیٰ بھوک اور خوف کو لباس کی مانند مسلط کر دیتا ہے جس طرح انسان لباس سے جدا نہیں ہوتا اسی طرح بھوک اور خوف ناشکروں پر عذاب کی صورت مسلط ہو جاتا ہے۔

۴۔ اپنے اعمال کے سبب تباہی:

متذکرہ بالا تباہی جو چاہے بھوک اور خوف کی شکل میں ہو یا کسی بھی دیگر شکل میں جو ناشکروں کا لازمی مقدر ہوتی ہے کسی خارجی وجہ سے نہیں ہوتی بلکہ خود ان کے اپنے اعمال کی وجہ سے ہوتی ہے۔ انسان خود اپنے آپ پر ظلم کرتا ہے اپنی تباہی کو خود دعوت دیتا ہے۔ یہ انسان کے اپنے منفی اعمال ہوتے ہیں جو عذاب کی صورت اس پر مسلط ہو جاتے ہیں۔ اس میں کسی کا کوئی دوش نہیں ہوتا۔ ناشکرے اگر بھوک اور خوف کا شکار ہوتے ہیں تو اس کی وجہ ان کا اپنا ناشکر اپن ہوتا ہے جو ان کی تباہی کا سبب ہوتا ہے۔

۵۔ رسولوں کی تکذیب کے نتیجے میں عذاب:

متذکرہ بالا آیات (۱۱۳-۱۱۴/۱۶) پر تکرار کرنے سے یہ حقیقت بھی سامنے آتی ہے کہ اگر صرف ناشکری کی جائے تو خوف اور بھوک کا عذاب مسلط ہو جاتا ہے لیکن جب اصلاح احوال کے لیے اللہ کی جانب سے پیغمبر بھیجے جائیں اور ان بستیوں میں رہنے والے جو پہلے ہی بھوک اور خوف کے عذاب میں مبتلا تھے انہوں نے جب اللہ کی رسولوں کی تکذیب کی تو ان کی تباہی پر مہر تصدیق ثبت ہو گئی کیونکہ انہوں نے راہ ہدایت تسلیم کرنے سے انکار کر دیا تھا لہذا وہ مکمل تباہ اور برباد ہو گئے اور اللہ نے ان کو نسیا مسیا کر دیا۔ اس تمام عمل کی بنیادی وجہ یہ تھی کہ وہ لوگ ظالم تھے۔

۶۔ تباہی کا بنیادی سبب ظلم

ظلم کے بنیادی معنی کسی دوسرے کی ملکیت میں بے جا تصرف کرنا، حد سے تجاوز کرنا، کسی چیز کو اس کے مخصوص مقام پر نہ رکھنا ہیں یہ تبدیلی مقام یا وقت یا کسی بھی دیگر شکل میں ہو سکتی ہے۔

قرآن مجید میں ظالمین کا لفظ بکثرت آیا ہے اور بالعموم قانون شکنی، حدود فراموشی، ناجائز تصرف، واجبات کی پوری پوری ادائیگی نہ کرنا، ناجائز قابضین وغیرہ کے معنوں میں استعمال کیا گیا ہے۔ بنیادی نکتہ بہر حال حدود فراموشی ہے وہ لوگ جو اللہ کے احکامات کو تسلیم نہیں کرتے اور اس کی متعین کردہ حدود سے باہر نکل جاتے ہیں وہ ظالم ہیں۔ ناشکر اپن ظلم ہے اور ظلم کا انجام محض تباہی۔ ایک بنیادی کلیہ قرآن مجید نے بیان کر دیا ہے۔

لَا تَظْلِمُونَ وَلَا تُظْلَمُونَ ط

(۲/۲۷۹)

نہ تم کسی پر ظلم کرو گے نہ تم پر ظلم کیا جائے گا۔

کفرانِ نعمت کرنے والے چونکہ کفرانِ نعمت کی شکل میں ظلم کرتے ہیں لہذا ان پر بھی ظلم واجب ہو جاتا ہے اس قانون کے اطلاق کی ایک عملی مثال ہمیں قوم سبا کی شکل میں ملتی ہے جس کو اللہ نے اپنی نعمتوں سے نوازا تھا لیکن انہوں نے ناشکری کی نتیجے کے طور پر پوری قوم معاشی لحاظ سے تباہ ہو گئی۔ اس حوالے سے ارشادِ باری ہے:

لَقَدْ كَانَ لِسَبَإٍ فِي مَسْكِنِهِمْ آيَةٌ جَنَّتِ عَنْ يَمِينٍ وَ شِمَالٍ كُلُوا
مِنْ رِزْقِ رَبِّكُمْ وَ اشْكُرُوا لَهُ بَلْدَةٌ طَيِّبَةٌ وَ رَبٌّ غَفُورٌ فَاعْرَضُوا
فَأَرْسَلْنَا عَلَيْهِمْ سَيْلَ الْعَرِمِ وَ بَدَّلْنَاهُمْ بِجَنَّتَيْهِمْ جَنَّتَيْنِ ذَوَاتِي
أَكْلِ خَمِطٍ وَأَثَلٍ وَ شَيْءٍ مِّنْ سِدْرٍ قَلِيلٍ ذَٰلِكَ جَزَيْنَاهُمْ بِمَا
كَفَرُوا وَ هَلْ نَجْزِيكَ إِلَّا الْكُفُورَ ط

(۳۳/۱۷-۱۸)

سبا کے لیے ان کے اپنے ملک میں ایک بڑی نشانی موجود تھی اور (وہ) دو باغوں کی شکل میں تھی جن میں سے ایک دائیں طرف تھا اور ایک بائیں طرف (اور ہم نے ان سے کہہ رکھا تھا کہ) اپنے رب کا دیا ہوا رزق کھاؤ اور اس کا شکر ادا کرو تمہارا شہر ایک پاکیزہ شہر ہے اور تمہارا رب بخشنے والا ہے۔ پھر بھی انہوں نے (حق سے) اعراض کیا پس ہم نے ان پر تباہ کن سیلاب بھیج دیا اور انہیں ان کے باغوں کے بدلے دو ایسے باغ دیئے جن کے میوے بدمزہ تھے جن میں کچھ تو جھاؤ تھا اور تھوڑی سی بیریاں۔ یہ ہم نے ان کی ناشکری کی ان کو سزا دی اور ناشکروں کو ہی ہم ایسا بدلہ دیا کرتے ہیں۔

یہ مثال متذکرہ بالا قانون کی ایک عملی مثال ہے۔ قوم سبا کے حوالے سے کہا گیا کہ انہوں نے حق سے اعراض کیا با الفاظ دیگر احکام خداوندی کی نافرمانی کی۔ نتیجے کے طور پر تباہی ان کا مقدر بن گئی۔

تیسرا قانون: معیشت کی افراط سے متکبر بستیاں تباہ کر دی جاتی ہیں

مشیت الہی سے طے شدہ اس قانون کے تحت معیشت کی افراط سے متکبر ہو جانے والی بستیاں تباہ کر دی جاتی ہیں۔ اس حوالے سے ارشاد باری ہے:

وَكَمْ أَهْلَكْنَا مِنْ قَرْيَةٍ بَطَرَتْ مَعِيشَتَهَا فِتْلِكَ مَسْكِنُهُمْ لَمْ
تَمْسُكْ مِنْ بَعْدِهِمْ إِلَّا قَلِيلًا وَكُنَّا نَحْنُ الْوَارِثِينَ ۝ وَمَا كَانَ
رَبُّكَ مُهْلِكَ الْقُرَىٰ حَتَّىٰ يَبْعَثَ فِي أُمَمٍ رَسُولًا يَتْلُوا عَلَيْهِمْ
آيَاتِنَا وَ مَا كُنَّا مُهْلِكِي الْقُرَىٰ إِلَّا وَأَهْلُهَا ظَالِمُونَ ۝ وَمَا أَوْتِيتُمْ مِنْ
شَيْءٍ فَمَتَاعُ الْحَيَاةِ الدُّنْيَا وَزِينَتُهَا وَمَا عِنْدَ اللَّهِ خَيْرٌ وَأَبْقَىٰ أَفَلَا
تَعْقِلُونَ ط

اور ہم نے بہت سی وہ بستیاں تباہ کر دیں جو اپنے عیش و عشرت میں اترانے لگیں تھیں یہ ہیں ان کی رہائش کی جگہیں جو ان کے بعد بہت ہی کم آباد کی گئیں اور ہم ہی ہیں آخر میں سب کچھ کے وارث۔ تیرا رب کسی بستی کو بھی اس وقت تک ہلاک نہیں کرتا جب تک کہ ان کی کسی بڑی بستی میں اپنا کوئی پیغمبر نہ بھیج دے جو انہیں ہماری آیات پڑھ کر سنا دے۔ اور ہم بستیوں کو اسی وقت ہلاک کرتے ہیں جبکہ وہاں کے رہنے والے ظلم و ستم پر کمر کس لیں اور تمہیں جو کچھ دیا گیا ہے وہ صرف دنیا کی زندگی کا سامان اور اس کی رونق ہے ہاں اللہ کے پاس جو ہے وہ بہت بہتر اور دیر پا ہے کیا تم نہیں سمجھتے۔

متذکرہ بالا آیات میں متعدد نکات پر تدریجاً لازم ہے جو مندرجہ ذیل ہیں:

- ۱۔ تکبر سے تباہی
- ۲۔ تباہی سے پہلے اتمام حجت
- ۳۔ قوم کی اجتماعی تباہی
- ۴۔ متاع کا تصور

ان نکات کی انفرادی وضاحت مندرجہ ذیل ہے۔

۱۔ تکبر سے تباہی

متذکرہ بالا آیات میں سے پہلی آیت میں آنے والے الفاظ *بَطْرُتْ مَبْعِثْتَهَا* پر تدریجاً لازم ہے۔ بطرت بنیادی طور پر کسی نا اہل کے اس اوجھے طرز عمل کا نام ہے۔ جس کا وہ دولت اور قوت مل جانے پر مظاہرہ کرتا ہے۔ اس موقع پر جس تکبر، اکڑنوں، اوجھے پن اور اتراہٹ کا وہ مظاہرہ کرتا ہے وہ بطر کہلاتی ہے۔ اس کی وضاحت ایک دوسرے مقام پر قرآن مجید نے ان الفاظ میں کی ہے۔

وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطْرًا (۸/۲۷)

ان لوگوں کی طرح نہ ہو جانا جو اپنے گھروں سے اڑتے اور اترتے ہوئے نکلے۔

اسباب زیست کی فراوانی کو کم ظرف سنبھال نہیں پاتے اور اوجھی حرکتوں پر اتر آتے ہیں بلاوجہ تکبر کا مظاہرہ کرتے ہیں جبکہ تکبر صرف ذات باری تعالیٰ کو زیبا ہے اس کے سوا کسی کو نہیں۔ اگر انسان تکبر کرے تو اس کا یہ تکبر اس کو لے ڈوبتا ہے۔ اس قسم کے لوگ کس قسم کے طرزِ عمل کا مظاہرہ کرتے ہیں اس کا نقشہ قرآن مجید نے دو مختلف مقامات پر اس انداز میں کھینچا ہے۔

وَلَا تَطْعَمُ كُلُّ مَاءٍ حَلَاٰفٍ مِّمَّيْنِ ۝ هُمَا زَمْشَاءُ بَنِي مِمْ ۝ مَنَاعٌ لِلْخَيْرِ
مُعْتَدٍ اِثْمِهِ ۝ عَتَلٌ بَعْدَ ذٰلِكَ زَيْمٍ ۝ اِنْ كَانَ ذَا مَالٍ وَبَنِيْنٍ ۝ اِذَا
تَلَّىٰ عَلَيْهِ اٰتِنَا قَالَ اَسَاطِيْرُ الْاَوَّلِيْنَ ۝ (۶۸/۱۰-۱۵)

اور کسی ایسے شخص کے کہے میں نہ آ جانا جو بہت قسمیں کھانے والا ہو، بے وقار، کمینہ، عیب گو، چغل خور، بھلائی سے روکنے والا، حد سے بڑھ جانے والا گنہگار، گردن کش پھر ساتھ ہی بے نسب ہو اس کی سرکشی صرف اس لیے ہے کہ وہ مال والا اور بیٹوں والا ہے جب اس کے سامنے ہماری آیات پڑھی جاتی ہیں تو کہتا ہے کہ یہ تو اگلے لوگوں کے افسانے ہیں۔

سورة المدثر میں ان امرا کے طرزِ عمل کو اس طرح بیان کیا گیا ہے:

ذُرِّيٌّ وَّمَنْ خُلِقَتْ وَحِيدًا ۝ وَجَعَلْتُ لَهُ مَالًا مَّمْدُودًا ۝ وَبَنِيْنَ
شُهَدَاءَ ۝ وَمَهَّدْتُ لَهُ تَمْهِيدًا ۝ ثُمَّ يَطْمَعُ اَنْ اَزِيْدَهُ ۝ كَلَّا اِنَّهٗ كَانَ
لَاٰتِنًا عِنْدًا ۝ سَارِهِقَهُ صَعُوْدًا ۝ اِنَّهٗ فَكَرَّ وَ قَدَرَهُ ۝ فُقِتِلَ كَيْفَ
قَدَرَهُ ۝ ثُمَّ قُتِلَ كَيْفَ قَدَرَهُ ۝ ثُمَّ نَظَرُوْهُ ۝ ثُمَّ عَبَسَ وَبَسَرَ ۝ ثُمَّ اَدْبَرَ

وَاسْتَكْبَرُوا فَقَالَ اِنْ هَذَا اِلَّا سِحْرٌ يُورَثُونَ اِنْ هَذَا اِلَّا قَوْلُ
الْبَشَرِ (۲۵-۱۱/۷۴)

مجھے اور اسے چھوڑ دے جسے میں نے اکیلا پیدا کیا ہے۔ اور اسے بہت سا مال دے رکھا ہے اور حاضر باش بیٹے بھی۔ اور میں نے اسے بہت کشاہدگی دے رکھی ہے پھر بھی اس کی چابوت ہے کہ میں اسے اور زیادہ دوں۔ نہیں نہیں وہ ہماری آیات کا مخالف ہے۔ عنقریب میں اسے سخت چڑھائی چڑھاؤں گا اس نے غور کر کے تجویز کی اسے ہلاکت ہو کیسی (تجویز) سوچی وہ پھر غارت ہو کس طرح (کا) اندازہ کیا اس نے پھر دیکھا پھر تیوری چڑھائی اور منہ بنایا پھر پیچھے ہٹ گیا اور غرور کیا اور کہنے لگا کہ یہ تو صرف جادو ہے جو نقل کیا جاتا ہے (یہ) سوائے انسانی کلام کے کچھ بھی نہیں۔

متذکرہ بالا آیات میں اللہ تعالیٰ نے دو مختلف مقامات پر ایسے امراء کی خصوصیات بیان کی ہیں جو دولت کے نشے میں بدمست ہو جاتے ہیں۔ اگر متذکرہ بالا دونوں مقامات کی آیات کا تجزیہ کیا جائے تو یہ بات سامنے آتی ہے کہ ایسے امراء یا طبقہ مترفین کے افراد جو اخلاقی رذائل کا شکار ہوں ان کی سرکشی کی بنیادی وجہ معیشت کی افراط ہوتی ہے یہ لوگ دولت کو ہی سب کچھ سمجھ کر اس کی بنیاد پر دیگر انسانوں کو حقیر سمجھنے لگتے ہیں اور ان سے اس قسم کا سلوک روارکتے ہیں جو کسی صورت روا نہیں رکھنا چاہئے۔ یہ اپنے مال اور بیٹوں پر اتنا اترانے لگتے ہیں کہ حد سے گذر جاتے ہیں اور اللہ کی آیات کی تکذیب پر اتر آتے ہیں۔ اللہ کی آیات کی اس سے بڑی تکذیب اور کیا ہوگی کہ کلام الہی کو انسانی کلام قرار دے دیا جائے اور یہ کہہ کر قبول کرنے سے انکار کر دیا جائے کہ یہ تو اگلے وقتوں کے لوگوں کی کہانیاں ہیں۔ کلام الہی کی تکذیب بہت بڑا گناہ ہے جس کا یہ لوگ سرے سے شعور ہی نہیں رکھتے جس کا تذکرہ قرآن مجید میں متعدد مقامات پر کیا گیا ہے متذکرہ بالا آیات (۲۵-۱۲/۷۴)

میں ان امیر لوگوں کی متذکرہ بالا خصوصیات کے بیان کے بعد ان لوگوں کا انجام بھی بتایا گیا ہے جو مندرجہ ذیل ہے۔

سَأَصْلِيهِ سَقْرُهُ وَمَا أَدْرَاكَ مَا سَقْرُهُ لَا تُبْقِي وَلَا تَذَرُ لَوْ أَحَاةُ
لِلْبَشَرِ ۝
(۷۴/۲۶-۲۹)

میں عنقریب اسے سقر میں داخل کروں گا اور تجھے کیا خبر کہ سقر کیا چیز ہے؟
(وہ آگ ہے کہ) نہ وہ باقی رکھتی ہے نہ چھوڑتی ہے اور بدن کو جھلسا کر سیاہ
کردیتی ہے۔

یہ تو صرف ایک مقام کا تذکرہ ہے جہاں آیات الہی کی تکذیب کرنے والوں کا ایک
انجام بتایا گیا ہے ورنہ قرآن مجید میں مختلف مقامات پر ان کے لیے اسی طرح کی شدید
سزائیں تجویز کی گئی ہیں۔

بنیادی طور پر دولت کی اپنی ایک خاص نفسیات ہوتی ہے۔ دولت مند انسان اپنے آپ کو
عقل کل سمجھنے لگتے ہیں۔ حق کی باتوں پر غور و فکر سے انکار اور آیات الہی کی تکذیب کو اپنا
شیوہ بنا لیتے ہیں، حق سے چڑنا ان کی فطرت بن جاتی ہے۔

ان کے اس طرز عمل کی نشاندہی قرآن مجید میں ان الفاظ میں کی گئی ہے:

حَتَّىٰ إِذَا أَخَذْنَا مُتْرَفِيهِمْ بِالْعَذَابِ إِذَا هُمْ يَجْرُونَ ۝ لَا تَجْرُوا
الْيَوْمَ الْيَوْمَ إِنَّكُمْ مِنَّا لَا تُنصِرُونَ ۝ قَدْ كَانَتْ آيَاتِي تُتْلَىٰ عَلَيْكُمْ فَكُنْتُمْ
عَلَىٰ أَعْقَابِكُمْ تُنكصُونَ ۝ مُسْتَكْبِرِينَ بِهِ سِمِرًا تَهْجَرُونَ ۝ أَفَلَمْ
يَدَّبَّرُوا الْقَوْلَ أَمْ جَاءَهُمْ مَا لَمْ يَأْتِ آبَاءَهُمُ الْأَوَّلِينَ ۝ أَمْ لَمْ
يَعْرِفُوا رَسُولَهُمْ فَهُمْ لَهُ مُنْكَرُونَ ۝ أَمْ يَقُولُونَ بِهِ جِنَّةٌ بَلْ جَاءَهُمْ
بِالْحَقِّ وَآكثَرُهُمْ لِلْحَقِّ كِرْهُونَ ۝ وَلَوِ اتَّبَعَ الْحَقُّ أَهْوَاءَهُمْ
لَفَسَدَتِ السَّمَاوَاتُ وَالْأَرْضُ وَمَنْ فِيهِنَّ بَلْ أَتَيْنَهُمْ بِذِكْرِهِمْ
فَهُمْ عَنِ ذِكْرِهِمْ مُعْرِضُونَ ط

(۷۴/۲۳-۲۱)

یہاں تک کہ جب ہم نے ان کے آسودہ حال لوگوں کو عذاب میں پکڑ لیا تو وہ بلبلائے لگے۔ آج مت بلبلاؤ یقیناً ہمارے مقابلے پر تمہاری کوئی مدد نہیں کی جائے گی۔ جب میری آیات تمہارے سامنے پڑھی جاتی تھیں تو تم اپنی ایڑیوں کے بل بھاگتے تھے اکڑتے، اٹیٹھتے، افسانہ گوئی کرتے اسے چھوڑ دیتے تھے کیا انہوں نے اس بات پر غور و فکر نہیں کیا؟ بلکہ ان کے پاس وہ آیا جو ان کے اگلے باپ دادوں کے پاس نہیں آیا تھا؟ یا انہوں نے پیغمبر کو پہچانا نہیں کہ اس کے منکر ہو رہے ہیں؟ یا یہ کہتے ہیں کہ اسے جنون ہے؟ بلکہ وہ تو ان کے پاس حق لایا ہے ہاں ان میں سے اکثر حق سے چڑنے والے ہیں اگر حق ہی ان کی خواہشات کی پیروی کرنے لگ جائے تو زمین اور آسمان اور ان کے درمیان کی ہر چیز درہم برہم ہو جائے حق تو یہ ہے کہ ہم نے ان کو نصیحت پہنچادی ہے لیکن وہ نصیحت سے منہ موڑنے والے ہیں۔

یہ طرز عمل صرف کسی مخصوص ایسے گروہ امراء کا نہیں جو حق کی تکذیب پر کمر باندھ لیں بلکہ یہ ایک عمومی طرز عمل ہے اس کی گواہی قرآن مجید نے ان الفاظ میں دی ہے۔

وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِ كَافِرُونَ ۝ وَقَالُوا نَحْنُ أَكْثَرُ أَمْوَالًا وَأَوْلَادًا وَمَا نَحْنُ بِمُعَذَّبِينَ ط

(۳۴/۳۴-۳۵)

اور ہم نے تو جس بستی میں جو بھی آگاہ کرنے والا بھیجا وہاں کے خوشحال لوگوں نے یہی کہا کہ جس چیز کے ساتھ تم بھیجے گئے ہو ہم اس کے ساتھ کفر کرنے والے ہیں اور کہا ہم مال و اولاد میں بہت بڑھے ہوئے ہیں یہ نہیں ہو سکتا کہ ہم عذاب میں مبتلا ہوں۔

بالفاظ دیگر مال و دولت اور بیٹوں کی کثرت امراء کے دماغوں میں یہ خناس بھردیتی

ہے کہ وہ اپنی ذات میں خود کو خدا کے چہیتے فرض کر بیٹھتے ہیں اور یہ سمجھنے لگتے ہیں کہ مال و اولاد کی کثرت کی وجہ سے ہم پر کوئی عذاب نہیں آئے گا۔ اس خوش فہمی میں حد سے باہر نکل جاتے ہیں حق کی بات سننے سے انکاری ہو جاتے ہیں بلکہ حق کی بات سے چڑنے لگتے ہیں۔ ان کو لاکھ نصیحت کی طرف بلایا جائے مگر یہ اس سے بھاگتے ہیں۔ نتیجتاً ایک بھیانک تباہی انہیں دبوچ لیتی ہے جو اس طرز عمل کا منطقی نتیجہ ہوتی ہے۔ تاہم اس تباہی سے پہلے اتمام حجت کی تکمیل کے لیے ہدایت کی راہ روشن کی جاتی ہے۔

۲۔ تباہی سے پہلے اتمام حجت

زیر بحث تیسرے قانون کو قرآن مجید کی جن آیات سے مستنبط کیا گیا ہے اگر ان آیات (۶۰-۵۸/۲۸) پر مزید تدبر کیا جائے تو یہ حقیقت سامنے آتی ہے کہ کسی بھی بستی کی مکمل تباہی اس وقت عمل میں آتی ہے جب معیشت کی افراط سے اہل معیشت کا تکبر حد سے بڑھ جائے تاہم اس سے قبل کہ اس بستی کو صفحہ ہستی سے مٹا دیا جائے اتمام حجت کی تکمیل کے لیے پہلے پیغمبر بھیجے جاتے تھے جو لوگوں کو راہ ہدایت کی تلقین کرتے لیکن خود قرآن مجید شاہد ہے کہ بہت کم لوگ اس مرحلے پر راہ ہدایت قبول کرتے اور جب ان کی راہ ہدایت پر آنے کی تمام امیدیں معدوم ہو جاتیں تو ان پر عذاب کا کوڑا برسایا جاتا۔ جس طرح حضرت نوح علیہ السلام کے الفاظ شاہد ہیں۔

قَالَ رَبِّ اِنِّي دَعَوْتُ قَوْمِي لَيْلًا وَ نَهَارًا فَلَمْ يَزِدْهُمْ دُعَائِي
اِلَّا فِرَارًا وَ اِنِّي كُلَّمَا دَعَوْتُهُمْ لِتَغْفِرْ لَهُمْ جَعَلُوا اَصَابِعَهُمْ فِي
اُذُنِهِمْ وَ اسْتَعْشَوْا اِثْيَابَهُمْ وَ اصْرَوْا وَ اسْتَكْبَرُوا اسْتِكْبَارًا ثُمَّ
رَاِنِّي دَعَوْتُهُمْ جَهَارًا ثُمَّ اِنِّي اَعْلَنْتُ لَهُمْ وَ اسْرَرْتُ لَهُمْ
اَسْرَارًا فَقُلْتُ اسْتَغْفِرُوا رَبَّكُمْ اِنَّهٗ كَانَ غَفَّارًا ط (۱۰-۵/۷۱)

(نوح علیہ السلام نے) کہا اے میرے رب میں نے اپنی قوم کو رات دن

تیری طرف بلایا۔ مگر میرے بلانے سے یہ لوگ اور زیادہ بھاگنے لگے۔ میں نے جب بھی انہیں تیری بخشش کے لیے بلایا انہوں نے اپنی انگلیاں اپنے کانوں میں ڈال لیں اور اپنے کپڑوں کو اوڑھ لیا اور اڑ گئے اور بڑا تکبر کیا پھر میں نے انہیں باواز بلند بلایا اور بے شک میں نے انہیں اعلانیہ بھی کہا اور چپکے چپکے بھی اور میں نے کہا اپنے رب سے اپنے گناہوں کی بخشش مانگو وہ یقیناً بڑا بخشنے والا ہے۔

لیکن ان کی قوم پر دیگر اقوام کی طرح جب کسی قسم کا کوئی اثر نہیں ہوا اور وہ اپنی جاہلیت پر اسی طرح اڑے رہے تو پھر مجبوراً حضرت نوح علیہ السلام کو خود اپنے رب سے کہنا پڑا کہ:

وَقَالَ نُوحٌ رَبِّ لَا تَذُرْ عَلَيَّ الْأَرْضَ مِنَ الْكَافِرِينَ دُيَارًا ۝

(۷۱/۲۶)

اور (حضرت) نوح (علیہ السلام) نے کہا اے میرے رب! تو روئے زمین پر کسی کافر کو بستانہ رہنے دے۔

اور پھر یقیناً طوفانِ نوح نے حضرت نوح علیہ السلام کی قوم کو آنے والوں کے لیے سامانِ عبرت بنا دیا۔

اللہ تعالیٰ کی یہ سنت آج بھی بدستور جاری ہے کیونکہ ظاہر ہے اس کی سنت کبھی تبدیل نہیں ہوتی (۲۸/۲۳) لیکن اب جبکہ بابِ ثبوت ہمیشہ ہمیشہ کے لیے بند ہو چکا ہے لہذا اب اس سنت کی تکمیل کی صورت یہ ہوتی ہے کہ کسی بھی قوم کی تباہی سے قبل اسے مختلف حادثات و واقعات کی شکل میں وارننگ دی جاتی ہے اگر وہ قوم اس وارننگ کو بروقت سمجھ کر اپنے غلط افعال سے رجوع کر لے اور راہِ ہدایت قبول کر لے تو صورتِ حال تبدیل ہو جاتی ہے لیکن اگر اس کی سوچنے سمجھنے کی صلاحیتیں ماؤف ہو چکی ہوں اور وہ بدستور گمراہی کی راہ پر چلتی چلی جائے تو پھر حتمی تباہی اس کا مقدر بن جاتی ہے۔

۳۔ قوم کی اجتماعی تباہی

نہ صرف متذکرہ بالا آیات (۶۰-۵۸/۲۸) بلکہ دیگر انبیاء کی اقوام کی تباہی کی داستانیں بھی اس امر پر گواہ ہیں کہ کس بستی یا قوم کی حتمی تباہی اسی وقت ہوتی ہے جب اس بستی یا قوم میں رہنے والے افراد میں حیث القوم ظلم پر کمر بستہ ہو جائیں۔ بالفاظ دیگر جب تک کوئی ذرا سی بھی امید باقی ہوتی ہے اللہ کا عذاب ادھر کا رخ نہیں کرتا۔ عذاب صرف آخری چراغ کے گل ہو جانے پر ہی آتا ہے۔

وَمَا كَانَ رَبُّكَ لِيُهْلِكَ الْقُرَىٰ بِظُلْمٍ وَأَهْلِهَا مُصْلِحُونَ (۱۱/۱۱)

اور آپ کا رب ایسا نہیں کہ کسی بستی کو ظلم سے ہلاک کر دے جبکہ وہاں کے باشندے نیکو کار ہوں۔

۴۔ متاع کا تصور:

متذکرہ بالا آیات جن سے تیسرا قانون اخذ کیا گیا ہے یعنی (۶۰-۵۸/۲۸) سے ایک اور اہم نتیجہ یہ بھی اخذ ہوتا ہے کہ دنیاوی ساز و سامان محض متاع ہے یعنی عارضی منفعت کی اشیاء یا ضرورت کا ساز و سامان بالفاظ دیگر تمام ایسی اشیاء ضرورت جن سے منفعت حاصل ہو لیکن وہ باقی رہنے والی نہ ہوں بلکہ ختم ہو جائیں۔

یہاں توجہ طلب امر یہ ہے کہ ایسی بستیاں جو معیشت کی افراط سے متکبر ہو جاتی ہیں ان کی تباہی کے بعد یہ کہا گیا ہے کہ انسانوں کو جو کچھ دیا گیا ہے وہ محض دنیا میں ضرورت کی اشیاء ہیں ان سے فائدہ اٹھانا اور انہیں اپنے مفاد کے لیے استعمال کرنا تو بجا ہے لیکن ان کو باعث فخر بنا لینا اور ان پر اترانے لگ جانا محض نادانی ہے۔ سفر کے سامان کی حیثیت محض سفری سامان کی ہی ہوتی ہے اس کے متعلق یہ تصور کر لینا کہ یہی منزل مقصود ہے زندگی کے اعلیٰ اور ارفع مقاصد کی صریحاً توہین ہے اور یہ توہین جہالت بلکہ بدترین جہالت ہے۔ جس کا انجام محض تباہی ہے لہذا دنیاوی حیات کی اشیاء کو وہی مقام دینا چاہئے جو ان کے لیے روا

ہے۔ زندگی اتنی بے کار شے نہیں کہ اسے چند عارضی اشیاء کی تعداد گننے میں ضائع کر دیا جائے۔ زندگی بلند اور اعلیٰ مقاصد کے حصول کی جدوجہد کا نام ہے اور جو اسے محض ضروریات کی اشیاء کی تعداد میں اضافے کو گننے اور اس پر استکبار کرنے پر ضائع کر دیں وہی خسارے میں رہ جانے والے ہیں۔

چوتھا قانون: بخل سے معیشت تنگ ہو جاتی ہے

بخل سے مراد یہ ہے کہ انسان اپنی چیزوں کو ایسی جگہوں پر روک لے جہاں انہیں روکنا نہیں چاہئے۔ اس کی دو صورتیں ممکن ہیں ایک یہ کہ انسان خود ایسا کرے اور دوسرے یہ کہ دوسروں کو بھی ایسا کرنے کا حکم دے۔ اسی حوالے سے شیخ اس جذبے کو کہتے ہیں جس کے تحت انسان ایسا کرتا ہے یعنی شیخ میں حرص اور بخل دونوں جذبے شامل ہو جاتے ہیں۔

بخل، انفاق کی ضد ہے۔ انفاق سے مراد ہے اپنی ضرورت سے زائد ہر چیز کو اللہ کی راہ میں کھلا رکھنا جبکہ بخل کے تحت انسان ضرورت کے تحت بھی اپنی زائد از ضرورت اشیاء (مال و دولت) دوسروں کو نہیں دیتا چاہے دوسرا کتنا ہی ضرورت مند کیوں نہ ہو اور خود انسان کے پاس کتنا ہی زائد از ضرورت مال و دولت کیوں نہ ہو۔ بخل کرنے والا، بخیل کہلاتا ہے۔ بخل ایک سخت ناپسندیدہ فعل ہے اور قرآن مجید میں کم از کم بارہ (۱۲) مقامات پر اس فعل کی مذمت کی گئی ہے اور اس کا بھیا تک انجام بتایا گیا ہے۔

وَأَمَّا مَنْ بَخِلٌ وَاسْتَغْنَىٰ ۖ وَكَذَّبَ بِالْحُسْنَىٰ ۖ فَسَنِيْرَهُ
لِلْعُسْرَىٰ ۖ وَمَا يُغْنِي عَنْهُ مَالُهُ إِذَا تَرَدَّىٰ (۱۱-۸/۹۲)

اور جس نے بخیلی کی اور لا پرواہی برتی اور نیک بات کی تکذیب کی تو ہم بھی اس کے لیے تنگی اور مشکل کا سامان میسر کر دیں گے اس کا مال اسے (اوندھا) گرنے کے وقت کچھ کام نہیں آئے گا۔

ان آیات کریمہ کی رو سے تین افعال یعنی بخل، لا پرواہی اور نیک باتوں کی تکذیب کا

نتیجہ بیان کیا گیا ہے جو تنگی اور مشکلات کی شکل میں سامنے آتی ہیں۔

نیز یہ افعال انسان کو منہ کے بل نیچے بھی گرا بھی دیتے ہیں۔ بخل کی وضاحت اوپر کی جا چکی ہے۔ استغنیٰ کے لفظی معنی ہوتے ہیں بے نیازی، تو نگری، آسودگی، خوشحالی وغیرہ۔ اس کا مادہ غنی ہے جس کے معنی کافی ہونا کے آتے ہیں۔ جب یہ لفظ اللہ تعالیٰ کے لیے استعمال ہوگا تو اس سے مراد یہ ہوگی کہ اللہ تعالیٰ کسی بھی شے کی ضرورت سے بے نیاز ہے۔

إِنَّ اللَّهَ لَغَنِيٌّ عَنِ الْعَالَمِينَ ط (۲۹/۶)

بے شک اللہ تمام جہانوں سے بے نیاز ہے۔

بالفاظ دیگر وہ کسی بھی قسم کی حاجت سے بے نیاز ہے۔ تاہم متذکرہ بالا آیات (۱۱-۹۲/۸) میں اس سے مراد لا پرواہی ہے یعنی کسی امر کی استطاعت رکھتے ہوئے اس سے بے نیاز ہو جانا۔ بالفاظ دیگر کسی دوسرے کو منفعت نہ پہنچانا۔ بخل کا تعلق تو پھر مال و دولت کو روک لینے سے ہے لیکن یہاں استغنیٰ بہت وسیع مفہوم کا حامل ہے اس میں وہ تمام افعال شامل ہو جائیں گے جہاں کوئی شخص کسی دوسرے شخص کو کسی بھی حوالے سے منفعت پہنچانے یا اس کی تکلیف دور کرنے یا اسے سہولت پہنچانے کی پوزیشن میں ہو اور اس کے باوجود ایسا نہ کرے اور لا پرواہی یا بے نیازی کا رویہ اختیار کرے۔

اسی طرح نیک باتوں کی تکذیب سے کیا مراد ہے؟ اس کو جاننے سے پہلے یہ سمجھنا ضروری ہے کہ بذات خود تکذیب سے کیا مراد ہے؟ تکذیب کا مادہ کذب ہے جس کے معنی ہیں جانتے بوجھتے کسی چیز کے متعلق خلاف حقیقت خبر دینا۔ اس کے علاوہ تکذیب یہ بھی ہے کہ انسان جس بات کی صداقت کا قائل ہو اس پر ایمان کا مدعی بھی لیکن اس کا عمل اس کے ایمان کی شہادت نہ دے اس بنیاد پر نیک باتوں کی تکذیب سے مراد یہ ہوگی کہ ایسی چیزیں جن پر انسان ایمان کا مدعی تو ہو لیکن عملی طور پر یا تو انہیں کرنے سے انکاری ہو یا کرتا بھی ہو تو بے دلی اور بوجھ کے ساتھ۔ اس کی بہترین وضاحت سورۃ الماعون میں کر دی گئی

جہاں ارشادِ بانی ہے۔

أَرَأَيْتَ الَّذِي يُكَذِّبُ بِالذِّينِ ۚ فذَلِكَ الَّذِي يُدْعُ الْيَتِيمَ ۚ وَلَا
يُحِضُّ عَلَىٰ طَعَامِ الْمِسْكِينِ ۚ فَوَيْلٌ لِلْمُصَلِّينَ ۚ الَّذِينَ هُمْ عَنْ
صَلَاتِهِمْ سَاهُونَ ۚ الَّذِينَ هُمْ يَرَاءُونَ ۚ وَيَمْنَعُونَ الْمَاعُونَ ۚ ط
(۷۷/۱۰۷)

بھلا آپ نے اس شخص کو دیکھا ہے جو روز جزا کو جھٹلاتا ہے یہ وہی ہے جو یتیم
کو دھکے دیتا ہے اور مسکین کو کھانا کھلانے کی ترغیب نہیں دیتا تو ایسے نمازیوں
کے لیے خرابی ہے جو نماز کی طرف سے غافل رہتے ہیں اور برتنے کی
چیزیں عاریتاً (بھی) نہیں دیتے۔

متذکرہ بالا سورۃ میں تین باتوں پر زور دیا گیا ہے اول روز قیامت کا انکار، دوم بخل
اور سوم نمازوں سے غفلت جہاں تک ان تین افعال کو انجام دینے والوں کے انجام کا تعلق
ہے متذکرہ بالا آیات (۱۱-۸/۹۲) سے دو باتیں بالکل واضح ہیں۔ اول یہ کہ ان لوگوں کو
تنگی اور مشکلات کا سامنا کرنا ہوگا دوم یہ کہ ان کا مال جو وہ بخل سے بچاتے ہیں خود ان کے
لیے دنیا میں بھی اور آخرت میں بھی تباہی کا سبب بن جاتا ہے۔ ان دونوں نتائج کا انفرادی
تجزیہ مندرجہ ذیل ہے۔

۱۔ بخل کے نتیجے میں تنگی اور مشکلات

اس پہلے نتیجے کے لیے ان آیات میں جو الفاظ استعمال کیے گئے ہیں وہ فسینسرہ
اور لیسری کے ہیں۔ فسینسرہ کا مادہ ی س رہے جس کے بنیادی معنی نرمی، سہولت
آسانی، فراخی، آسودگی کے ساتھ ساتھ معاملے کے آسان اور آہل ہونے کے یا با آسانی
مہیا ہونے کے بھی ہیں۔ سورۃ المزمل کی بیسویں آیت میں اسے آسانی کے معنوں میں
استعمال کیا گیا ہے۔ سورۃ البقرہ میں خمرو اور میسر کے متعلق ارشادِ بانی ہے:

فِيهِمَا اَئِمٌّ كَبِيرٌ وَمَنَافِعٌ لِلنَّاسِ وَائْتُمَهُمَا اَكْبَرُ مِنْ نَقْعِهِمَا (۲/۲۱۹)

ان میں نقصانات زیادہ ہیں اور لوگوں کے لیے کچھ فوائد بھی ہیں مگر ان کے نقصانات فوائد سے کہیں زیادہ ہیں۔

یہاں میسر، یسر سے ہے جس کے بنیادی معنی آسانی کے ہیں۔ اسی طرح عسر کا مادہ عس رہے جس کے معنی تنگی، سختی، مصیبت اور مشقت وغیرہ کے ہیں۔ سورۃ الفرقان میں ارشاد ربانی ہے۔

(۲۵/۲۶)

وَ كَانَ يَوْمَئِذٍ عَلَى الْكَافِرِينَ عُسْرًا

وہ دن کافروں کے لیے بڑی سختی کا ہوگا۔

اس کے علاوہ معاملات میں کشادگی کی کمی اور باہمی کھنچاؤ کو بھی عسر کہتے ہیں۔ مزید برآں معاشی تنگدستی، غربت و افلاس کو عسر کہتے ہیں۔ سورۃ الم نشرح میں ارشاد ربانی ہے:

فَإِنَّ مَعَ الْعُسْرِ يُسْرًا ۚ إِنَّ مَعَ الْعُسْرِ يُسْرًا ط (۹۲/۵-۶)

پس یقیناً مشکل کے ساتھ آسانی ہے بے شک مشکل کے ساتھ آسانی ہے۔

ان دونوں الفاظ کے اس پس منظر کو ذہن میں رکھتے ہوئے جب متذکرہ بالا آیات (۱۱-۹۲/۸) میں ان الفاظ پر تدبر کیا جائے تو واضح ہوتا ہے کہ بخل کی تقدیر جو حق تعالیٰ نے متعین کی ہے وہ یہ ہے کہ بخل، بخیل کے لیے تنگدستی، مشکلات اور مصائب کی راہ آسان کر دیتا ہے۔ یہ ایسی چیزیں ہیں جنہیں کوئی انسان اپنے لیے کبھی بھی پسند نہیں کرتا لیکن بخیل اپنے بخل سے خود ان چیزوں کی طرف آسانی سے کھنچا چلا جاتا ہے۔ ظاہر ہے یہ قادر مطلق کی متعین کردہ تقدیر ہے جسے کوئی تبدیل نہیں کر سکتا۔ یہ ممکن ہی نہیں ہے۔ اس تقدیر کے تحت بخیل آئیل مجھے مار کے مصداق خود بخیل کے لیے راہ ہموار کرتا ہے۔

ii۔ بخل کا مال تباہی کا سبب:

بخیل کا یہ حتمی انجام ہے پہلے وہ بتدریج، آہستہ آہستہ، تنگدستی، مشکلات اور مصائب کو اپنے تک پہنچنے کی راہ، ہموار کرتا ہے اور اگلے مرحلے میں تباہی کے گڑھے میں جا گرتا ہے جیسا کہ (۹۲/۱۱) میں صراحت کر دی گئی ہے کہ بخیل کا مال اس کو کوئی فائدہ نہیں دے گا جب وہ تباہیوں کے جہنم میں سر کے بل گرے گا۔ متذکرہ بالا آیت میں تردی کے معنی ہیں اپنے آپ کو تباہیوں کے سامنے پیش کر دینا۔ اس لفظ کے معنی تباہی، بربادی اور ہلاکت کے بھی آتے ہیں۔ جیسا کہ سورۃ طہ میں ہے فتردی (۲۰/۱۶) ”تو ہلاک ہو جائے“۔ اس طرح سورۃ حم السجدہ میں ہے اداکم (۳۱/۲۳) ”تباہ و برباد کر دینا“۔ گویا اس ایک لفظ تردی میں ان تمام تباہیوں کو سمودیا گیا ہے جن کا سامنا ایک بخیل کو کرنا پڑتا ہے۔

اس بحث کی روشنی میں یہ اندازہ لگانا مشکل نہیں ہے کہ بخل کی تقدیر کتنی بدترین تقدیر ہے جس کا انتخاب کوئی بھی انسان کر سکتا ہے۔ بخیل کے بخل کی وجہ سے اللہ کی رحمت اس سے منہ موڑ لیتی ہے۔

الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ وَمَنْ يَتَوَلَّ فَإِنَّ اللَّهَ هُوَ
الْغَنِيُّ الْحَمِيدُ ط

(۵۷/۲۴)

جو لوگ (خود بھی) بخل کرتے ہیں اور لوگوں کو (بھی) بخل کی تلقین کرتے ہیں اور جو شخص (اس نصیحت) سے روگردانی کرے تو اللہ بھی بے شک بے نیاز اور سزاوار حمد ہے۔

بالفاظ دیگر بخل کو خدائی احکامات سے روگردانی قرار دیا گیا ہے اور جو خدائی احکام سے روگردانی کرتا ہے تو اللہ بھی اس سے بے نیاز ہو جاتا ہے۔ بخل کتنی بڑی خرابی ہے اس کا اندازہ اس امر سے بھی لگایا جاسکتا ہے کہ بخیل قوم کو دنیا میں رہنے کا حق ہی نہیں دیا گیا ہے بخیل قوم کو ہٹا کر قانون قدرت کوئی دوسری قوم لے آتا ہے۔ یہ بھی مشیت ایزدی کی متعین

کردہ تقدیر سے جس سے فرار ممکن نہیں۔

هَاتِمٌ هُوَ لَاءِ تَدْعُونَ لِنَفْسِكُمْ فِي سَبِيلِ اللَّهِ فَمِنْكُمْ مَنْ يَخْلُ وَ مَنْ
يَخْلُ فَإِنَّمَا يَخْلُ عَنِ نَفْسِهِ وَاللَّهُ الْغَنِيُّ وَ أَنْتُمْ الْفُقَرَاءُ وَإِنْ
تَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ ط (۳۸/۳۷)

خبردار! تم وہ لوگ ہو کہ اللہ کی راہ میں خرچ کرنے کے لیے بلائے جاتے ہو
تو تم میں سے بعض بخلی کرنے لگتے ہیں اور جو بخلی کرتا ہے تو اپنے نفس سے
بخلی کرتا ہے اور اللہ غنی ہے اور تم فقیر (اور محتاج) ہو اگر تم (اس کے احکام
سے) روگردانی کرو گے تو وہ (تم کو ہٹا کر) تمہاری جگہ ایک دوسری قوم لے
آئے گا پھر وہ تمہاری طرح نہ ہوں گے۔

بخل کرنے والے کی صرف دنیا ہی برباد نہیں ہوتی بلکہ وہ آخرت میں بھی بدترین
عذاب کا حقدار ٹھہرے گا۔

كَلَّا إِنَّمَا لَطْفِي ۝ نَزَاعَةٌ لِّلشُّوٰى ۝ تَدْعُوا مِّنْ أَدْبُرٍ وَ تَوَلَّوْا ۝ وَ
جَمَعَ فَأَوْعَى ط (۱۸-۱۵/۷۰)

ہرگز نہیں وہ بلاشبہ بھڑکتی ہوئی آگ ہے کھال ادھیڑ ڈالنے والی ان لوگوں کو
اپنی طرف بلائے گی جنہوں نے (دین حق سے) اعراض کیا اور منہ پھیرا اور
مال جمع کر کے (اسے) بند کر کے رکھا۔

وہ مال و دولت اور سونا چاندی جسے اللہ کی راہ میں خرچ نہ کیا جائے اسے روز قیامت
جہنم کی آگ میں تپایا جائے گا اور اس سے بخل کرنے والوں کی پیشانیاں، پٹھیں اور پہلو
اٹخے جائیں گے یہ ان کے مال و دولت جمع کرنے کا انجام ہوگا۔

نَوْمٌ يَّسْتَبِيحُ عَلَيْهِا فِي نَارِ جَهَنَّمَ فَتَكْوِي بِهَا جِبَاهُهُمْ وَ جُنُوبُهُمْ وَ
صُورُهُمْ هَذَا مَا كُنْتُمْ لَا نَفْسِكُمْ فَذُوقُوا مَا كُنْتُمْ تَكْفُرُونَ ط
(۳۵/۹)

جس دن وہ (مال) دوزخ کی آگ میں گرم کیا جائے گا پھر اس سے ان
(بخیلوں) کی پیشانیاں اور پہلو اور پٹھیں داغی جائیں گی (اور کہا جائے گا
کہ) یہ وہی ہے جو تم نے اپنے لیے جمع کیا تھا سو جو تم جمع کرتے تھے (اب)
اس کا مزہ چکھو۔

اس کے علاوہ سورۃ الہمزہ میں بھی ایسے لوگوں کے لیے بدترین وعید ہے جو ان الفاظ
میں دی گئی ہے۔

وَيْلٌ لِّكُلِّ هُمَزَةٍ لُّمَزَةٍ ۝ الَّذِي جَمَعَ مَالًا وَعَدَّدَهُ ۝ يَحْسَبُ أَنَّ
مَالَهُ أَخْلَدَهُ ۝ كَلَّا لَيُنْبَذَنَّ فِي الْحُطَمَةِ ۝ وَمَا أَدْرَاكَ مَا
الْحُطَمَةُ ۝ نَارُ اللَّهِ الْمَوْقُودَةُ ۝ الَّتِي تَطَّلِعُ عَلَى الْآفِيدَةِ ۝ إِنَّهَا
عَلَيْهِمْ مُّؤَصَّدَةٌ ۝ فِي عَمَدٍ مُمَدَّدَةٍ ط (۹-۱۰۴/۱)

ہر طعن آمیز باتیں کرنے والے چغتل خور کے لیے جہنم ہے جو مال جمع کرتا
اور اس کو گن گن کر رکھتا ہے اور خیال کرتا ہے کہ اس کا مال اس کی ہمیشہ کی
زندگی کا موجب ہوگا ہرگز نہیں وہ ضرور حطمہ میں ڈالا جائے گا اور تم کیا
سمجھے کہ حطمہ کیا ہے؟ وہ خدا کی بھڑکائی ہوئی آگ ہے جو دلوں پر جا لپٹے
گی اور وہ اس میں بند کر دیئے جائیں گے یعنی (آگ کے) لبے لبے
ستونوں میں۔

ان آیات کریمہ کے علاوہ (۳/۱۸۰)، (۳۷/۳۶-۳۷) اور (۳۷/۲۵-۲۹) میں

بھی بخیلوں کے لیے انتہائی سخت عذاب کی وعید موجود ہے۔ لہذا ہر لحاظ سے یہ ایک انتہائی
بری تقدیر ہے جس کا انجام دنیا اور آخرت دونوں جگہ تباہی ہے بلکہ آخرت کی تباہی تو کہیں
زیادہ بڑھ کر ہے۔

پانچواں قانون: سماجی تحفظ کے نظام کی عدم موجودگی سے رزق کی تنگی

رزق کی بستگی کے اس قانون کے تحت اگر معاشرہ مجموعی طور پر اپنے معاشی لحاظ سے پس ماندہ طبقات کی دادرسی کا انتظام نہیں کرتا یا آج کی اصطلاح میں سماجی تحفظ کا کوئی جامع نظام وضع نہیں کرتا تو وہ معاشرہ خود اپنا رزق تنگ کر لیتا ہے۔

فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ وَ نَعَّمَهُ فَيَقُولُ رَبِّي أَكْرَمَنِ ۝ وَ أَمَّا إِذَا مَا ابْتَلَاهُ فَقَدَرَ عَلَيْهِ رِزْقَهُ فَيَقُولُ رَبِّي أَهَانَنِ ۝
كَلَّا بَلْ لَّا تُكْرِمُونَ الْيَتِيمَ ۝ وَ لَّا تَحْضُونَ عَلَىٰ طَعَامِ الْمَسْكِينِ ۝
وَ تَأْكُلُونَ أَمْوَالَكُم مَّا كَلَّمَاہُ وَ تُحِبُّونَ الْمَالَ حُبًّا جَمًّا ۝

(۸۹/۱۵-۲۰)

انسان (کا یہ حال ہے کہ) جب اسے اس کا رب آزما تا ہے اور عزت اور نعمت دیتا ہے تو وہ کہنے لگتا ہے کہ میرے رب نے مجھے عزت دی۔ اور جب وہ اس کو آزما تا ہے اس کی روزی تنگ کر دیتا ہے تو وہ کہنے لگتا ہے کہ میرے رب نے میری اہانت کی (اور ذلیل کیا)۔ ایسا ہرگز نہیں بلکہ (بات یہ ہے) کہ تم (ہی) لوگ یتیموں کی عزت نہیں کرتے اور مسکینوں کو کھلانے کی ایک دوسرے کو ترغیب نہیں دیتے اور میراث کا مال سمیٹ سمیٹ کر کھا جاتے ہو۔ اور مال کو جی بھر کر عزیز رکھتے ہو۔

متذکرہ بالا آیات (۸۹/۱۵-۲۰) میں اللہ تعالیٰ نے انسانی کردار کے ایک پہلو کی انتہائی جامع انداز میں نشاندہی کی ہے۔ جس کے تحت انسان کو جب اللہ تعالیٰ کسی نعمت سے نوازتا ہے تو انسان یہ کہنے لگتا ہے کہ اسے اس کے رب نے عزت دی۔ لیکن جب اس کے اپنے افعال و اعمال کے نتیجے میں رزق تنگ ہونے لگتا ہے تو انسان یہ واویلا مچانے لگتا ہے کہ میرے رب نے مجھے ذلیل کیا یا میری اہانت کی ایسا نہیں اللہ کسی پر کبھی کسی صورت ظلم

نہیں کرتا یہ اس کی شان سے بہت بعید ہے بلکہ یہ خود انسان کے اپنے اعمال ہوتے ہیں جو اس کے سامنے رزق کی بندش کی شکل میں آتے ہیں۔ متذکرہ بالا آیات (۸۹/۱۵-۲۰) میں کن افعال کو رزق کی بستگی کا ذمہ دار ٹھہرایا گیا ہے یہ سوال تفصیلی تجزیے کا متقاضی ہے۔ ان آیات کریمہ کی رو سے بنیادی طور پر یہ دو افعال ہیں اول یتیموں کی عزت نہ کرنا اور مساکین کو کھانا کھلانے کی ترغیب نہ دینا دوم مال سے اندھا دھند محبت اور حصول مال میں حلال و حرام کی تمیز بھی نہ رکھنا۔ ان دونوں وجوہات یا افعال سے اقوام کا رزق تنگ ہو جاتا ہے۔ ان افعال کا تجزیہ مندرجہ ذیل ہے۔

i۔ یتیموں کی عزت نہ کرنا اور مساکین کو کھانا کھلانے کی ترغیب نہ دینا
اس حوالے سے کسی بحث سے قبل یہ ضروری ہے کہ یہ طے کر لیا جائے کہ از روئے قرآن یتیموں اور مساکین سے کون سے افراد مراد ہیں؟
یتیم:

اس لفظ کا مادہ بی ت م ہے جس کے بنیادی معنی اکیلا اور تنہا رہ جانا ہیں۔ بن باپ کے بچے کو یتیم اس لیے کہا جاتا ہے کیونکہ وہ اکیلا رہ جاتا ہے۔ اس کے علاوہ اس کے معنی کمزور اور ضعیف ہو جانا، قاصر ہو جانا، تھک جانا اور در ماندہ ہو جانے کے بھی آتے ہیں۔ نیز اس کے معنی فکر اور غم کرنے، دیر کرنے اور غفلت کرنے کے بھی آتے ہیں۔ اس کے علاوہ اس کے معنی حاجت اور ضرورت کے بھی ہوتے ہیں۔ اس کے علاوہ (۹۳/۶) میں یتیم ان لوگوں کو بھی کہا گیا ہے جو پناہ سے محروم ہوں۔

مسکین:

مسکین کا مادہ س ک ن ہے اس کے بنیادی معنی ہیں حرکت میں نہ رہنا ٹھہر جانا، سکون کسی چیز کے حرکت کے بعد ساکن ہو جانے کو کہتے ہیں۔ اس بنیاد پر مسکین اسے کہا جاتا ہے جس کی حرکت کو فقر اور محتاجی نے کم کر دیا ہو۔ یہ فقیر سے زیادہ محتاج ہوتا ہے نیز ذلیل اور

کمزور کو بھی مسکین کہتے ہیں۔ سورۃ الکہف میں اسے کمزوری اور ناداری کے معنی میں استعمال کیا گیا ہے مسکین سے مراد وہ تمام افراد ہوتے ہیں جن کا چلتا ہوا کاروبار رک جائے یا کسی حادثے کی وجہ سے حرکت و عمل سے محروم ہو گئے ہوں نیز ایسے لوگ بھی جو معاشرے میں تنہا رہ گئے ہوں (۱۶-۱۵/۹۰)۔

تصریحات بالا سے واضح ہے کہ یتیم سے مراد وہ بچے ہی نہیں جو بن باپ کے رہ جائیں بلکہ وہ تمام تر افراد شامل ہیں جو کسی بھی وجہ سے معاشی امداد کے حاجت مند ہوں اور اسی طرح مساکین سے مراد وہ افراد ہیں جو معاشی امداد کے طالب ہوں۔ ان افراد کی مدد یقیناً انفرادی سطح پر ممکن ہے اور لوگ یقیناً اپنی اپنی بساط کے مطابق کرتے بھی ہیں لیکن یہ امداد نہ صرف یہ کہ کافی نہیں ہوتی بلکہ بے شمار لوگ اس سے محروم بھی رہ جاتے ہیں۔ اس کا واحد حل اداروں کا قیام ہے۔ سماجی تحفظ کے مختلف ادارے۔ ان اداروں کا قیام ظاہر ہے حکومتی سطح پر ممکن ہے لہذا یہ ایک انفرادی سے زیادہ اجتماعی ذمے داری ہے اور معاشرے کی اپنی معاشی بقا کے لیے یہ لازمی ہے۔ یہ ایک سیدھی سادی معاشی حقیقت ہے کہ صرف ایک دوکان بند ہونے یا صرف ایک آدمی کے بے روزگار ہونے سے صرف ایک دوکان یا ایک فرد بے روزگار نہیں ہوتا بلکہ اس وجہ سے کئی افراد منفی طور پر متاثر ہوتے ہیں اور اگر اس پر بند نہ باندھا جائے تو معیشت میں پھلنے والا یہ ڈیپریشن آسب کی طرح پوری معیشت کو اپنی لپیٹ میں لے لیتا ہے اس حقیقت سے کون انکار کر سکتا ہے کہ جدید مغربی معیشتوں میں تجارتی چکر کی شدت میں کمی کی وجہ ان کا بہترین سماجی تحفظ کا نظام ہی ہے۔ لہذا متذکرہ بالا آیات میں یتیم کی عزت نہ کرنے اور مسکین کو کھانا کھلانے کی ترغیب نہ دینے کو محض سطحی انداز میں لینے کی بجائے اسے اس کے وسیع تر معنوں میں لیا جانا چاہئے جو متذکرہ بالا آیات کا حقیقی مفہوم بھی ہے۔

ii۔ مال کی اندھی ہوس

متذکرہ بالا آیات (۲۰-۱۵/۸۹) میں رزق کی بستگی کی دوسری اہم وجہ مال و دولت کی اندھی ہوس بھی بتائی گئی ہے اس اندھی ہوس کے نتیجے میں جہاں ایک طرف معاشرے میں معاشی لحاظ سے کمزور اور پس ماندہ طبقے بڑھتے چلے جاتے ہیں تو دوسری طرف دولت محض چند ہاتھوں میں مرکز ہونا شروع ہو جاتی ہے بالفاظ دیگر شدید معاشی عدم مساوات پیدا ہو جاتی ہے جو بذات خود معیشت کی تباہی کا سبب بن جاتی ہے۔

لہذا کسی بھی معاشرے میں صرف اس وقت تک ہی افراد رزق کی ضمانت دی جاسکتی ہے جب تک کہ اس معاشرے کے افراد انفرادی اور اجتماعی دونوں لحاظ سے معاشرے کے معاشی لحاظ سے پس ماندہ، پیچھے رہ جانے والے، اکیلے رہ جانے والے، کسی حادثے کا شکار ہو جانے والے یا معاشی دوڑ میں پیچھے رہ جانے والے پناہ کے طالب لوگوں کے ساتھ وہی سلوک نہ کریں جس کی وہ دوسروں سے خود اپنے لیے توقع رکھتے ہیں۔ بصورت دیگر اس معاشرے اور اس کی معیشت کو تباہی سے کوئی نہیں روک سکتا۔

حذر آں کہ بہت سخت ہیں فطرت کی تعزیریں

چھٹا قانون: حُب مال میں تباہی ہے:

قرآنی نقطہ نگاہ سے مال کی جواہریت ہے اس پر چوتھے باب میں تفصیل سے بحث کی جا چکی ہے لہذا مال کا حصول کوئی ناپسندیدہ شے نہیں ہے بلکہ ایک اچھے معیار زندگی کے حصول کے لیے جدوجہد کی جانی چاہئے۔ تاہم اصل غلطی وہاں سے شروع ہوتی ہے جب انسان مال کو زادِ سفر سمجھنے کی بجائے منزل سمجھ لیتا ہے اور اسی کو منہا و مقصود جان کر زندگی کے اعلیٰ مقاصد کو نظر انداز کرنا شروع کر دیتا ہے بلکہ ان سے غافل ہو جاتا ہے۔ یہ گمراہی ہے اور ہر طرح کی گمراہی کی طرح اس کا انجام بھی محض تباہی ہے۔

الْهَيْكُمُ التَّكَاثُرُ ۚ حَتَّىٰ زُرْتُمُ الْمَقَابِرَ ۚ كَلَّا سَوْفَ تَعْلَمُونَ ۚ ثُمَّ
 كَلَّا سَوْفَ تَعْلَمُونَ ۚ كَلَّا لَوْ تَعْلَمُونَ عِلْمَ الْيَقِينِ ۚ لَتَرَوُنَّ
 الْجَحِيمَ ۚ ثُمَّ لَتَرَوُنَّهَا عَيْنَ الْيَقِينِ ۚ ثُمَّ لَتُسْأَلُنَّ يَوْمَئِذٍ عَنِ
 النَّعِيمِ ۝ ط

(۱۰۴/۱-۸)

زیادتی کی خواہش نے تمہیں غافل کر دیا ہے۔ یہاں تک کہ تم نے قبریں جا
 دیکھیں۔ ہرگز نہیں تم عنقریب معلوم کر لو گے ہرگز نہیں پھر تمہیں جلد معلوم
 ہو جائے گا دیکھو اگر تم جانتے یعنی علم یقین (رکھتے تو غفلت نہ کرتے) تم
 ضرور دوزخ کو دیکھو گے پھر تم اسے یقین کی آنکھ سے دیکھ لو گے پھر اس دن
 تم سے ضرور بالضرور نعمتوں کے بارے میں سوال ہوگا۔

یہ آیات کریمہ صریحاً اس امر پر شاہد ہیں کہ انسان کی مال و دولت کی ہوس اس
 کی صحیح منزل سے بھٹکا دیتی ہے۔

رَاعِلْمُوا أَنَّمَا الْحَيَاةُ الدُّنْيَا لَعِبٌ ۚ وَ لَهَا زِينَةٌ وَ تَفَاخُرٌ بَيْنَكُمْ وَ
 تَكَاثُرٌ فِي الْأَمْوَالِ وَ الْأَوْلَادِ كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ
 يَهْبِجُ فَتُرَابُهُ مَصْفُورًا ۚ ثُمَّ يَكُونُ حُطَامًا ۚ وَ فِي الْآخِرَةِ عَذَابٌ
 شَدِيدٌ ۚ وَ مَغْفِرَةٌ مِّنَ اللَّهِ وَ رِضْوَانٌ ۚ وَ مَا الْحَيَاةُ الدُّنْيَا إِلَّا لَمَاعٌ
 الْغُرُورِ ۝ ط

(۵۷/۲۰)

خوب جان رکھو کہ دنیا کی زندگی صرف کھیلن تماشہ زینت اور آپس میں فخر
 (وغرور) اور مال و اولاد میں ایک کا دوسرے سے اپنے آپ کو زیادہ بتلانا
 ہے جیسے بارش اور اس کی پیداوار کسانوں کو اچھی معلوم ہوتی ہے پھر جب وہ
 خشک ہو جاتی ہے تو زرد رنگ میں تم اس کو دیکھتے ہو پھر وہ بالکل چورا چورا
 ہو جاتی ہے اور آخرت میں (کافروں کے لیے) سخت عذاب اور (مومنین

کے لیے) خدا کی طرف سے مغفرت اور خوشنودی ہے اور دنیا کی زندگی متاع فریب کے سوا کچھ بھی نہیں۔

اگر انسان اپنی طلب کو ضروریات کی تکمیل تک محدود رکھے تو وہ حد میں رہتا ہے لیکن اگر نفس کے گھوڑے کو بے لگام چھوڑ دیا جائے تو ایک دوسرے سے آگے نکلنے کی ہوس انسان کو کسی حد کا پابند نہیں رہنے دیتی کیونکہ اس کی کوئی حد ممکن ہی نہیں۔ انسان جتنا مال و دولت حاصل کرتا جاتا ہے اس کی ہوس اتنی ہی مزید بڑھ جاتی ہے اور پورا معاشرہ دولت کی ایک اندھی دوڑ کا شکار ہو کر تباہی کے گڑھے میں جا گرتا ہے۔ ظاہر ہے یہ ایک عام سی بات ہے انسان اگر جذبات سے ہٹ کر ٹھنڈے دل سے سوچے تو وہ خود جان سکتا ہے کہ یہ روش کس قدر تباہ کن ہوتی ہے اور اگر مزید تدریک کیا جائے تو باآسانی اندازہ ہو سکتا ہے کہ یہ روش انسانوں کو جس جہنم میں لے جاتی ہے اس کا انسان خود بھی اندازہ لگا سکتا ہے بشرطیکہ وہ اس اندھی دوڑ سے ایک لمحے کے لیے الگ ہو کر سوچے لیکن اس اندھی دوڑ کا کمال ہی یہ ہوتا ہے کہ انسان فہم و تدبر، عقل و بصیرت سے محروم ہو کر محض ایک دوسرے کے ساتھ تعداد میں اضافے کی جنگ میں اس طرح الجھ جاتا ہے کہ جب وہ جہنم کی آگ کو یقین کی آنکھ سے دیکھ لیتا ہے تو اس کی آنکھ کھلتی ہے لیکن ظاہر ہے اس وقت اس آنکھ کا کھلنا نہ کھلنا سب برابر ہو جاتا ہے۔ لہذا مال و دولت کی اندھی ہوس بھی محض تباہی کا ہی دوسرا نام ہے۔

ساتواں قانون: تقسیم دولت میں عدم مساوات سے تباہی:

یہ ایک سیدھا سادا قانون فطرت ہے کہ معاشرے اور معیشت میں درجات کا فرق لازمی ہے۔ ہر شخص اللہ تعالیٰ کی جانب سے یکساں نوعیت کی صلاحیتیں لے کر نہیں آتا۔ اگر ایسا ہوتا تو انسانوں اور جانوروں یا انسانوں اور مشینوں میں کوئی فرق نہیں ہوتا اور نام نہاد سوشلزم کا لاطبقاتی معاشرے کا خواب پورا ہو سکتا تھا لیکن بہر حال ایسا نہیں ہے۔

أَهُمْ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي
 الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ
 بَعْضًا سَخِرِيًّا وَرَحْمَتُ رَبِّكَ خَيْرٌ مِمَّا يَجْمَعُونَ (۴۳/۳۲)

کیا یہ لوگ آپ کے رب کی رحمت کو بانٹتے ہیں ہم نے ان میں ان کی
 معیشت کو دنیا کی زندگی میں تقسیم کر دیا اور ایک دوسرے پر درجے بلند کیے
 تاکہ ایک دوسرے سے خدمت لے اور جو کچھ یہ جمع کرتے ہیں تمہارے
 رب کی رحمت اس سے کہیں بہتر ہے۔

اس کے علاوہ درجات کے اس فرق کا تذکرہ (۴۶/۱۹)، (۳/۱۶۳)، (۴/۳۲)،
 (۴/۱۹۶)، (۶/۱۳۲)، (۶/۱۶۵) اور (۱۷/۲۱) میں بھی کیا گیا ہے۔

تاہم درجات کا یہ فرق جس کے بغیر معاشرت اور معیشت کا تصور بھی ممکن نہیں انسان
 کے ہاتھوں خود اس کی اپنی تباہی کا سبب بن جاتا ہے۔ اس کی بنیادی وجہ یہ ہے کہ وہ لوگ جو
 کمانے کی نسبتاً زیادہ استعداد رکھتے ہیں کسی بھی طرح بالعموم ناجائز اور حرام ذرائع سے
 دولت میں اضافہ کرتے چلے جاتے ہیں اور بتدریج معاشرے اور معیشت کے تمام یا بیشتر
 وسائل پر قابض ہو جاتے ہیں ان کی ہوس صرف یہیں پر ختم نہیں ہوتی بلکہ وہ معیشت کے
 تمام وسائل کا رخ صرف اپنے لیے مخصوص کر لیتے ہیں جس کا نتیجہ یہ ہوتا ہے کہ معیشت میں
 دولت کی تقسیم میں شدید عدم مساوات پیدا ہو جاتی ہے اور پورا معاشرہ صرف دو طبقات میں
 تقسیم ہو جاتا ہے ایک وہ جو دولت مند ہوتے ہیں (which they have) اور ایک غریب
 جو نان جوئی سے بھی محروم ہو جاتے ہیں (which they do not have) دولت کی
 تقسیم میں یہ ناہمواری قوم اور معیشت دونوں کو تباہ کر دیتی ہے اس حوالے سے قوم شہود کی
 مثال مشعل راہ ہے۔

قوم شہود کے جو حالات قرآن مجید میں مذکور ہیں اس سے معلوم ہوتا ہے کہ اس قوم کی

سربراہی مفسدین کے ہاتھ میں تھی جو زمین میں مسلسل فساد پھیلاتے رہتے تھے اور کبھی اصلاح احوال کی نہیں سوچتے تھے۔

وَلَا تُطِيعُوا أَمْرَ الْمُسْرِفِينَ ۗ الَّذِينَ يُفْسِدُونَ فِي الْأَرْضِ وَلَا يُصْلِحُونَ ط
(۱۵۲-۱۵۱/۲۶)

اور (صالح نے اپنی قوم سے کہا تھا کہ) حد سے تجاوز کرنے والوں کے حکم کی اطاعت نہ کرو جو زمین میں فساد برپا کرتے رہتے ہیں اور اصلاح نہیں کرتے۔

فساد کی ایک بدترین شکل تقسیم رزق میں ناہمواری ہوتی ہے یعنی دولت کی تقسیم میں عدم مساوات۔ اس بدترین خرابی کے ذمے دار اس قوم میں از روئے قرآن نو (۹) سربراہ اور وہ اشخاص تھے جنہوں نے اپنا اوڑھنا بچھونا ہی فساد پھیلانا بنا رکھا تھا اور یہ سب کے سب مفسد تھے۔

وَكَانَ فِي الْمَدِينَةِ تِسْعَةُ رَهْطٍ يُفْسِدُونَ فِي الْأَرْضِ وَلَا يُصْلِحُونَ ط
(۲۸/۲۷)

اور شہر میں نو آدمی تھے جو زمین میں فساد پیدا کرتے رہتے تھے اور اصلاح نہیں کرتے تھے۔

بالفاظ دیگر اگرچہ قوم شہود میں فساد عام ہو چکا تھا لیکن اس فساد کا سرچشمہ ان کی اشرافیہ تھی۔ اور یہ ایک اور تاریخی اور ناقابل تردید حقیقت ہے کہ کسی بھی معاشرہ اور معیشت میں فساد ہمیشہ بالائی سطح سے شروع ہوتا ہے اور پھر بتدریج نچلی سطح تک سرایت کرتا چلا جاتا ہے۔ اگر اس بالائی طبقہ کی اصلاح ہو جائے تو نچلی سطح کی اصلاح بہت آسان ہو جاتی ہے۔ ہذا وجہ ہے کہ جہاں جہاں بھی پیغمبر مبعوث کیے گئے ان کی جانب سے اصلاح احوال کی ہر کوشش کی بنیادی مخالفت ہمیشہ اس معاشرے کے دو ہند طبقات نے کی۔

وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِ
كٰفِرُونَ ط
(۳۳/۳۳)

ہم نے کسی بستی میں نبی نہیں بھیجا کہ اس کے مالداروں نے یہ نہ کہا ہو کہ
(اے رسولو) ہم تمہاری رسالت کے منکر ہیں۔

مالداروں یا معاشرہ کے طبقہ اشرافیہ کی جانب سے انبیاء کی تعلیمات کی مخالفت کی
بنیادی وجہ یہ تھی کہ یہ طبقہ پورا معاشی نظام اس طرح ترتیب دیتا تھا کہ دولت کا بہاؤ
معاشرے کے نچلے طبقات سے اوپر والے طبقات کی طرف ہو جاتا تھا۔ جس سے ان کی
دولت میں مزید اضافہ ہو جاتا تھا اور معاشرے کے پسماندہ طبقات مزید پسماندہ ہو جاتے
تھے۔ یہ صورت حال آج بھی ہے ملکوں کے اندر بھی اور بین الاقوامی سطح پر بھی۔ آج بھی
پوری دنیا کا معاشی نظام اس طرح مرتب ہوا ہے کہ پوری دنیا میں دولت کا بہاؤ کمزور طبقات
سے بالادست طبقات کی جانب ہے جو بہر حال وحی کی روشنی سے محرومی کا لازمی نتیجہ ہے۔
اسی وحی کی روشنی کو لے کر جب حضرت صالح علیہ السلام اس قوم ثمود میں مبعوث ہوئے اور
اپنی قوم کو کہا کہ اس فاسد نظام کی تباہ کاریوں سے ڈرو اور یہ فاسد نظام چھوڑ کر اللہ کے نظام
کی رحمت میں آ جاؤ اور اس نظام میں چونکہ خود اللہ کا نبی مرکز کی حیثیت رکھتا ہے لہذا میری
اطاعت اور فرمانبرداری کرو اور اللہ کا تقویٰ اختیار کرو۔

إِذْ قَالَ لَهُمُ أَخُوهُمْ صَالِحٌ أَاتْتَقُونَ ۚ إِنِّي لَكُمْ رَسُولٌ أَمِينٌ ۚ
فَاتَّقُوا اللَّهَ وَأَطِيعُوا ط
(۲۶/۱۳۲-۱۳۳)

جب ان سے ان کے بھائی صالح نے کہا کہ تم ڈرتے کیوں نہیں؟ میں تو
تمہارا امانت دار پیغمبر ہوں تو اللہ کا تقویٰ اختیار کرو اور میری اطاعت کرو۔

اور ایسے لوگوں کی اطاعت مت کرو جو حد سے تجاوز کرنے والے ہیں۔

وَلَا تَطِيعُوا أَمْرَ الْمُسْرِفِينَ ط
(۲۶/۱۵۱)

اور حد سے نکل جانے والوں کی اطاعت مت کرو۔

ظاہر ہے اس کی مخالفت طبقہ اشرافیہ اور اس وقت کے ہامان کی جانب سے شدید انداز میں ہوئی۔ جس کی صراحت قرآن مجید میں مختلف مقامات پر کی گئی ہے۔ یہاں اس اصل مابہ النزع امر کا تعین لازمی ہے جو اللہ کے رسول اور ان کی قوم کے مابین نزاع کا سبب بنا۔ اس عہد میں مویشی، چراگاہیں، چشمے اور کھیت انسانوں کی کل دولت ہوا کرتے تھے۔ ارباب اقتدار دستیاب چراگاہوں اور پانی کے چشموں کو صرف اپنے مویشیوں کے لیے مخصوص کر لیا کرتے تھے اور غریبوں، کمزوروں اور پسماندہ طبقات کی اول تو باری ہی نہیں آتی تھی یا اگر آتی بھی تھی تو اس وقت جب طبقہ اشرافیہ کے جانور مکمل طور پر سیر ہو جاتے تھے۔ بالفاظ دیگر آج کی اصطلاح میں وسائل پیداوار پر چند مخصوص لوگوں کا قبضہ تھا اور باقی خلق خدا ان کا منہ دیکھتی رہتی تھی۔ حضرت صالح علیہ السلام کا بنیادی مطالبہ اللہ کی وحدانیت پر ایمان اور اعمال صالحہ تھا جس کی اساس ہی عدل اور احسان ہے یعنی معاشرے کے تمام افراد کے ساتھ عدل اور جس کسی میں کوئی کمی یا خامی رہ جائے یا جو معاشی دوڑ میں پیچھے رہ جائے اس کا ہاتھ تھام لینا۔ اس کے نتیجے میں طبقہ اشرافیہ کی اجارہ داری یقیناً ختم ہو جاتی تھی جو انہیں یقیناً کسی صورت گوار نہ تھا۔ حضرت صالح نے اس کا ایک عملی طریقہ بھی تجویز کر دیا کہ جس سے اس وقت کے دستیاب وسائل کی مساوی تقسیم ممکن تھی انہوں نے اللہ کے حکم کے مطابق تمام لوگوں کی باری مقرر کر دی اور ان لوگوں کو آگاہ کر دیا گیا کہ تمام لوگ اپنی اپنی باری پر آئیں گے۔

وَنَبِّئِهِمْ أَنَّ الْمَاءَ قِسْمَةٌ بَيْنَهُمْ كُلٌّ شَرْبٌ مِّمَّ حَاضِرٍ (۵۳/۲۸)

ان کو آگاہ کر دو کہ ان میں پانی کی باری مقرر کر دی گئی ہے ہر (باری والے کو

اپنی) باری پر آنا چاہئے۔

اور اس مقصد کے لیے آزمائش کے طور پر ایک اونٹنی کو بھیجا گیا اور اسے فیصلہ کن نشانی

قرار دیا گیا اور حکم دیا گیا کہ یہ اللہ کی زمین میں جہاں چاہے چرتی پھرے اسے کوئی نقصان

نہیں پہنچائے گا ورنہ اللہ کا عذاب تمہیں جکڑ لے گا۔

هَذِهِ نَاقَةُ اللَّهِ لَكُمْ آيَةٌ فَمُذَرُّوْهَا تَأْكُلُ فِي أَرْضِ اللَّهِ وَلَا تَمْسُوهَا
بِسُوءٍ فَيَأْخُذْكُمْ عَذَابٌ أَلِيمٌ ط

(۷۳/۷۷)

یہ اللہ کی اونٹنی تمہارے لیے نشانی ہے پس اسے کھلا چھوڑ دو کہ اللہ کی زمین
میں جہاں چاہے چرے اسے کسی طرح کا نقصان نہ پہنچاؤ ورنہ عذاب علیم
تمہیں پکڑ لے گا۔

بالفاظ دیگر یہ ایک آزمائش تھی اس امر کے جانچ کی کہ آیا قوم اور بالخصوص طبقہ
اشرفیہ اللہ کے احکامات کی کس قدر تعمیل کرتی ہے۔

إِنَّا مُرْسِلُوا النَّاقَةَ فِتْنَةً لِّكُمْ فَارْتَقِبْهُمْ وَاصْطَبِرْ ط

(۵۳/۲۷)

(اے صالح) ہم اس اونٹنی کو آزمائش بنا کر بھیج رہے ہیں لہذا تم ان کی نگرانی
کو رو اور صبر سے کام لو۔

لیکن سرمایہ پرستی اور اقتدار کی لذت انسان کو اندھا بلکہ بالکل ہی اندھا کر دیتی
ہے۔ اندازہ کیجیے ایک اونٹنی نے پوری چراگاہ میں کتنی گھاس کھالی ہوگی؟ ایسی گھاس جو بغیر
کسی محنت مشقت کے دوبارہ خود بخود چند دن میں اُگ آتی ہے اس ایک اونٹنی نے ان
مفسدوں کا کتنا نقصان کیا ہوگا؟ یا ان کے مال و دولت کے خزانوں میں کتنی ”کمی“ کر دی
ہوگی؟ مسئلہ وہی ہے جو آنکھیں ماتھے پر ہیں وہ اندھی نہیں ہوتیں بلکہ جو قلب سینوں میں
ہیں وہ اندھے ہو جاتے ہیں (۲۲/۴۶)۔ یہ وہ آمدنی جو باطل ذرائع سے حاصل ہوئی ہو وہ
انسانی شخصیت کا توازن برباد کر دیتی ہے۔ بہر حال حضرت صالح علیہ السلام کی قوم سے اس
اونٹنی کا وجود برداشت نہیں ہوا اور انہوں نے اس کو ہلاک کر ڈالا۔

(۵۳/۲۹)

فَنَادُوا صَاحِبَهُمْ فَتَعَاطَى فَعَقَرَ ط

انہوں نے اپنے ساتھی کو پکارا پس اس نے (اونٹنی پر بھر پور) وار کیا اور
(اسے) ہلاک کر ڈالا۔

نتیجہ ظاہر ہے ایک بھی تک عذاب نے ان سب کو ہلاک کر ڈالا۔
 فَكَيْفَ كَانَ عَذَابِي وَ نَذْرِي اِنَّا ارْسَلْنَا عَلَيْهِمْ صَيْحَةً وَّ اَحَدَةً
 فَكَانُوا كَهَشِيمِ الْمُحْتَظِرِ ط (۳۱-۵۴/۳۰)

پھر دیکھو میرا عذاب اور میرا ڈرانا کیسا تھا؟ (یعنی میرا عذاب کیسا سخت تھا اور
 میرا ڈرانا کیسا سچا تھا) ہم نے ان پر ایک ہی عذاب نازل کیا پس وہ ایسے
 ہو گئے جیسے باڑ بنانے والے کی روندی ہوئی گھاس۔

ظاہر ہے اللہ کی گرفت بہت شدید ہوتی ہے جس سے کوئی نہیں بچ سکتا۔ اس میں یقیناً
 عبرت حاصل کرنے والوں کے لیے بڑی نشانی ہے۔

فَاخَذَهُمُ الْعَذَابُ اِنَّ فِيْ ذٰلِكَ لَآيَةً وَّ مَا كَانَ اَكْثَرُهُمْ مُّؤْمِنِيْنَ
 (۲۶/۱۵۸)

اور عذاب نے انہیں آدبوچا بے شک اس میں نشانی ہے اور ان میں سے
 اکثر لوگ مومن نہ تھے۔

نواں قانون: معاشی فساد سے تباہی

فساد قرآن مجید کی دیگر اصطلاحات کی طرح ایک بہت جامع اصطلاح ہے فساد کے
 بنیادی معنی توازن کا بگڑنا یا بے ترتیب ہو جانا ہے۔ یہ درحقیقت صلاح کی ضد ہے جس کے
 معنی توازن قائم کرنا اور ترتیب میں لانے کے ہوتے ہیں۔ فساد کی صورت میں عدم توازن
 کئی صورتوں میں ممکن ہو سکتا ہے یہی وجہ ہے کہ قرآن مجید نے مختلف النوع ناہمواریوں اور
 غلط افعال کو فساد کہا ہے مثلاً حرث و نسل کی تباہی فساد ہے (۲/۲۰۵)، صحیح ترتیب کو الٹ دینا
 فساد ہے (۲۷/۳۳)، ارتکاب جرم فساد ہے (۱۲/۷۳)، زمین میں خون بہانا فساد ہے
 (۲/۳۰)، صدقتوں سے انکار اور لوگوں کو اللہ کے راستے سے روکنا فساد ہے (۱۶/۸۸)
 وغیرہ وغیرہ۔ اور فساد کا نتیجہ تباہی ورتباہی ہے (۱۶/۸۸)

تاہم زیر نظر قانون میں فساد کے ان پہلوؤں کو زیر بحث لایا گیا ہے جو معاشی معاملات سے متعلق ہیں۔ یہ مندرجہ ذیل ہیں۔

i۔ چوری فساد ہے

از روئے قرآن چوری فساد ہے۔ یہ نتیجہ قرآن مجید کی مندرجہ ذیل آیت سے مستنبط ہے۔

قَالُوا تَاللّٰهِ لَقَدْ عَلِمْتُمْ مَّا جِئْنَا لِنُفْسِدَ فِي الْاَرْضِ وَ مَا كُنَّا
سَارِقِيْنَ ط

(۱۲/۷۳)

وہ کہنے لگے کہ خدا کی قسم تم کو معلوم ہے کہ ہم (اس) ملک میں اس لیے نہیں آئے کہ فساد کریں اور نہ ہم چور ہیں۔

ii۔ حرث و نسل کی تباہی فساد ہے

قرآن مجید میں خدائے علیم وخبیر کا ارشاد پاک ہے۔

وَ اِذَا تَوَلّٰى سَعٰى فِي الْاَرْضِ لِیُفْسِدَ فِيْهَا وَ یُهْلِكَ الْحَرْثُ
وَ النَّسْلُ ط وَاللّٰهُ لَا یُحِبُّ الْفُسَادَ ط

(۲/۲۰۵)

اور جب پیٹھ پھیر کر چلا جاتا ہے تو زمین میں فساد پھیلانے کی اور کھیتی اور نسل کی بربادی کی کوشش میں لگا رہتا ہے اور اللہ تعالیٰ فساد کو پسند نہیں کرتا۔

اس آیت کی رو سے کھیتی اور نسل کی بربادی فساد ہے۔ اس آیت میں استعمال کیا

جانے والا لفظ حرث کا مادہ ح ر ث ہے جس کے بنیادی معنی کمانے اور کسب و ہنر کرنے کے ہیں تاہم یہ کاشتکاری کے لیے عام ہے۔ اس بنیاد پر کسی کی کمائی اور کسب و ہنر سے حاصل شدہ چیزوں کو برباد کرنا خواہ اس کی شکل کچھ ہی کیوں نہ ہو فساد ہے۔

iii۔ قییموں کی دیکھ بھال نہ کرنا فساد ہے

از روئے قرآن قییموں کی دیکھ بھال نہ کرنا ان کے لیے خاطر خواہ انتظامات نہ کرنا ظلم

ہے اور فساد پھیلانے کے مترادف ہے۔

وَيَسْئَلُونَكَ عَنِ الْيَتَامَىٰ قُلْ إِصْلَاحٌ لَّهُمْ خَيْرٌ وَإِنْ تُخَالِطُوهُمْ
فَاخْوَانُكُمْ وَاللَّهُ يَعْلَمُ الْمُفْسِدَ مِنَ الْمَصْلِحِ ط (۲/۲۲۰)

اور آپ سے یتیموں کے بارے میں بھی سوال کرتے ہیں آپ کہہ دیجئے کہ ان کی خیر خواہی بہتر ہے تم اگر ان کا مال اپنے مال میں ملا بھی لو تو وہ تمہارے بھائی ہیں فساد کرنے والا کون ہے اور اصلاح کرنے والا کون ہر ایک کو اللہ خوب جانتا ہے۔

جیسا کہ اسی باب میں یتیم کے متعلق عرض کیا جا چکا ہے لہذا اگر ایک معاشرہ یہ حیثیت مجموعی یا انفرادی سطح پر بھی یتیموں کی خیر خواہی نہیں کرتا تو یہ امر موجب فساد ہوگا۔

iii۔ ناپ تول میں کمی فساد ہے

قرآن مجید نے صریحاً ناپ تول میں کمی کو فساد قرار دیا ہے۔

وَيَقُومُوا أَوْفُوا الْمِكْيَالَ وَالْمِيزَانَ بِالْقِسْطِ وَلَا تَبْخُسُوا النَّاسَ
أَشْيَاءَهُمْ وَلَا تَعْتُوا فِي الْأَرْضِ مُفْسِدِينَ ط (۱۱/۸۵)

اور اے میری قوم! تم ناپ اور تول کو انصاف کے ساتھ پورا کیا کرو اور لوگوں کو انکی چیزیں کم نہ دیا کرو اور زمین میں فساد اور خرابی نہ پھیلاؤ۔

اس آیت میں واضح طور پر ناپ تول کو پورا پورا رکھنے کا حکم ہے نہ صرف حکم ہے بلکہ یہاں لفظ قسط بھی استعمال کیا گیا ہے جس کا مادہ ق س ط ہے جس کے معنی ہیں مبنی بر عدل۔ قسط عدل کے معنوں میں بھی استعمال ہوتا ہے۔ یہ واجبات کو پورا پورا ادا کرنے کے معنی میں آتا ہے۔ بالفاظ دیگر مکمل انصاف کے ساتھ ناپ تول پورا رکھنے کا حکم ہے اور ایسا نہ کرنا فساد پھیلانے کے مترادف ہے۔

iv - قارون کی ذہنیت فساد ہے

قارون کی دولت ضرب المثل ہے لیکن وہ اس قابل نہیں تھا کہ اللہ کے بندوں پر اللہ کے وہ احسانات لوٹا سکتا جو اس پر اللہ تعالیٰ نے کیے تھے۔ بالفاظِ دیگر اس میں اتنی صلاحیت نہیں تھی کہ وہ اللہ کے دیئے ہوئے مال میں سے خلقِ خدا کا بھلا کر سکتا یا انفاق کر سکتا۔ اس صورت حال کو بھی فساد کہا گیا ہے۔

وَ ابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسُ نَصِيْبَكَ مِنَ الدُّنْيَا وَأَحْسِنْ كَمَا أَحْسَنَ اللَّهُ إِلَيْكَ وَلَا تَبْغِ الْفُسَادَ فِي الْأَرْضِ إِنَّ اللَّهَ لَا يُحِبُّ الْمُفْسِدِينَ (۲۸/۷۷)

جو کچھ اللہ نے تجھے دے رکھا ہے اس سے آخرت (کی بھلائی) طلب کر اور اپنے دنیاوی حصے کو بھی نہ بھول اور جیسا کہ اللہ نے تیرے ساتھ احسان کیا ہے تو بھی (لوگوں سے) بھلائی کر اور ملک میں فساد کا خواہاں نہ ہو کیونکہ اللہ مفسدوں کو دوست نہیں رکھتا۔

v - نا انصافی پر مبنی معاشی نظام فساد ہے

قومِ ثمود نے جو غلط اور لوٹ کھسوٹ پر مبنی معاشی نظام مرتب کر رکھا تھا اس کے متعلق بھی کہا گیا کہ یہ فساد ہے (۷۷/۷۷)۔

vi - رزق کی بابت جھگڑا فساد ہے

رزق دینے والی اللہ کی ذات ہے اور اللہ رزق دیتا ہے اور بے حساب رزق بھی دیتا ہے لیکن یہ انسان ہی ہے جو اس بابت آپس میں جھگڑا شروع کر دیتے ہیں۔ رزق کی بات کسی قسم کی آویزش کو فساد قرار دیا گیا ہے۔

كُلُوا وَاشْرَبُوا مِنْ رِزْقِ اللَّهِ وَلَا تَعْثَوْا فِي الْأَرْضِ مُفْسِدِينَ (۲/۶۰)

(اور ہم نے کہہ دیا کہ) اللہ کا دیا ہوا رزق کھاؤ پیو اور زمین میں فساد نہ کرتے پھرو۔

متذکرہ بالا (۶) چھ افعال کو معاشی لحاظ سے فساد قرار دیا گیا ہے اور اس قسم کا کوئی بھی فعل جو فساد کے زمرے میں آتا ہو اس کا انجام صرف اور صرف تباہی ہے اس سے ماسوا کچھ نہیں۔

الَّذِينَ كَفَرُوا وَصَدُّوا عَنْ سَبِيلِ اللَّهِ زِدْنَاهُمْ عَذَابًا فَوْقَ الْعَذَابِ
بِمَا كَانُوا يَفْسِدُونَ ط (۱۶/۸۸)

جن لوگوں نے کفر کیا اور (لوگوں کو) اللہ کے راستے سے روکا ہم ان کو عذاب پر عذاب دیں گے اس لیے کہ فساد کیا کرتے تھے۔

مفسد یوم آخرت خسارے میں رہ جانے والوں میں سے ہوں گے۔

وَيُفْسِدُونَ فِي الْأَرْضِ أُولَٰئِكَ هُمُ الْخٰسِرُونَ (۲/۲۷)

اور جو لوگ زمین میں فساد پھیلاتے ہیں وہی خسارہ اٹھانے والے ہیں۔

یہ وہ بد قسمت لوگ ہوتے ہیں جن کے کام کبھی نہیں سنورتے۔

إِنَّ اللَّهَ لَا يَصْلِحُ عَمَلَ الْمُفْسِدِينَ (۱۰/۸۱)

بے شک اللہ مفسدین کے کام نہیں سنوارتا۔

لہذا فساد خواہ وہ کوئی ہو کسی بھی نوعیت کا ہو اس کا انجام بہر حال اول آخر صرف

اور صرف تباہی ہے۔

دسواں قانون: انفرادی سطح پر چند ایسے افعال جو فوری تباہی کا سبب بن جاتے ہیں

یہ ہمارا ایک عام مشاہدہ ہے کہ بعض اشیاء ایسی ہوتی ہیں جن کے اثرات طویل المعیاد ہوتے ہیں اور بعض کے بہت زود اثر مثال کے طور پر سگریٹ نوشی کے مضر اثرات آہستہ آہستہ ظاہر ہونے شروع ہوتے ہیں جبکہ اگر کوئی زہر کھا لیا جائے تو اس کا اثر فوری طور پر ظاہر ہوتا ہے بعینہ یہی صورت حال بعض افعال کے معاشی نتائج کے بارے میں بھی ہے۔

قرآن مجید میں بعض ایسے افعال کا تذکرہ کیا گیا ہے جن کے نتیجے میں فوری معاشی تباہی مقدر ہو جاتی ہے ان افعال میں یہ تصور کر لینا کہ حاصل ہونے والی دولت ذاتی علم و دانش کا نتیجہ ہے اور اس کے نتیجے میں تکبر کا مظاہرہ کرنا اور دوم "اللہ کے مال" کو مستحقین تک پہنچنے سے روکنا شامل ہے۔ اول الذکر کی مثال قارون کی ہے جبکہ ثانی الذکر کی مثال اصحاب الجنہ (باغ والے اصحاب) ہیں جن کا تذکرہ قرآن مجید میں کیا گیا ہے۔

اگر بہ نظر غائر دیکھا جائے تو دونوں کا پس منظر ایک ہی ہے یعنی حاصل ہونے والی مال و دولت کو بالکل ذاتی کسب و ہنر کا نتیجہ سمجھنا اور دیگر عوامل جو تمام تر اللہ کی دین ہوتے ہیں ان کی نظر اندازی بالفاظ دیگر اللہ تعالیٰ نے انسانی مال و دولت پر وہ حق جو دیگر لوگوں کا رکھا ہے اسے غصب کرنا۔ یہ صورت حال فوری تباہی کا سبب بنتی ہے۔

درحقیقت دولت کی افراط و تہمتوں کے دماغوں میں یہ خناس بھر دیتی ہے کہ انہیں جو کچھ بھی حاصل ہوا ہے وہ ان کے فہم و فراست اور عقل و دانش کا نتیجہ ہے۔ یہاں مال و دولت کے حصول میں انسانی محنت کے عنصر سے انکار نہیں ہے لیکن ساتھ ساتھ یہ امر بھی ذہن میں رکھنا ضروری ہے کہ انسان جو بھی مال و دولت حاصل کرتا ہے اس میں انسانی محنت کے ساتھ متعدد ایسے عوامل یقیناً شامل ہوتے ہیں جن پر انسان کا اپنا کوئی اختیار نہیں ہوتا اور یہ عوامل اتنے اہم ہوتے ہیں کہ اگر انہیں نظر انداز کر دیا جائے تو انسان کی ساری محنت مٹی میں مل جاتی ہے۔ ان عوامل میں وراثت میں ملنے والی صلاحیتیں، ابتدائی تعلیم و تربیت اور مواقع شامل ہیں جن کا فائدہ اٹھا کر انسان دولت حاصل کرتا ہے۔ ظاہر ہے اگر یہ عوامل منفی ہوں تو انسان لاکھ محنت کرے وہ کچھ بھی حاصل نہیں کر سکتا۔ لہذا انسان کو حاصل ہونے والی دولت جہاں ایک طرف اس کی محنت کا ثمر ہوتی ہے تو دوسری طرف متذکرہ بالا عوامل کو کسی صورت نظر انداز نہیں کیا جاسکتا۔

قرآن مجید اس حقیقت کی وضاحت زراعت کی مثال کی مدد سے کرتا ہے۔ زرعی

پیداوار کے حوالے سے بھی صورت حال وہی ہے جو اوپر بیان کی گئی ہے۔ زرعی پیداوار کے حوالے سے انسانی کردار زمین کی تیاری، فصل کی بوائی اور اس حوالے سے دیگر اقدامات تک محدود ہے لیکن بیج سے پودے کی پیداوار، پانی کی دستیابی، زمین کی پیداواری صلاحیت اور موافق موسم وغیرہ یہ سب وہ عوامل ہیں جو اس کی دسترس سے باہر ہیں۔ یہ سب اللہ کی عطا ہیں لہذا انسان کا کردار اس کی محنت سے زائد نہیں۔ اس پورے عمل کی وضاحت قرآن مجید میں سورۃ الواقعہ میں کی گئی ہے۔ جہاں اللہ تعالیٰ نے زراعت کی جانب انسانوں کی توجہ مبذول کرواتے ہوئے کچھ سوالات کیئے ہیں۔

أَفَرَأَيْتُمْ مَا تَحْرُثُونَ ۚ أَأَنْتُمْ تَزْرَعُونَهُ أَمْ نَحْنُ الزَّارِعُونَ

(۶۳-۶۴/۵۶)

کیا تم کو معلوم ہے جو تم بوتے ہو؟ کیا تم اس کو اگاتے ہو یا ہم اس کو اگاتے ہیں؟

ظاہر ہے ان آیات سے ہرگز یہ مفہوم نہیں نکالا جاسکتا کہ اللہ تعالیٰ زرعی اجناس کو خود زمین سے نکالتا ہے بلکہ اس سے مراد اس کے وہ قوانین ہیں جن کی مدد سے زمین سے پیداوار حاصل ہوتی ہے۔ اس عمل میں انسان محنت کرتا ہے لیکن اگر اللہ تعالیٰ نے زمین میں پیداواری صلاحیت نہ رکھی ہوتی اور ایسے قوانین متعین نہ کیئے ہوتے جن سے زرعی پیداوار حاصل ہوتی ہے تو ظاہر ہے انسان کچھ بھی نہیں کر سکتا تھا۔ لیکن دوسری طرف یہ امر بھی ذہن میں رکھیے کہ اگر انسان بیج میں نہ ہوتا یا اس کی محنت نہ ہوتی تو بھی یہ عمل ممکن نہ تھا گویا خام مال سارا اللہ کا فراہم کردہ ہے اور وہ خام مال اسی کے طے شدہ قوانین کے مطابق شمر بھی دیتا ہے لیکن اس خام مال کو تیار شے کی شکل بہر حال انسانی محنت ہی دیتی ہے۔

اسی طرح مضمون کو مسلسل رکھتے ہوئے اگلی آیات میں اللہ تعالیٰ نے انسانوں سے کچھ مزید استفسارات کیئے ہیں۔ ان سوالات کا بنیادی مقصد اس حقیقت کی طرف انسانوں

کی توجہ دلوانا ہے کہ جملہ اختیار بہر حال اللہ ہی کے ہاتھ میں ہے۔ قدرتی قوانین کی تیاری یا خام مال کی فراہمی میں کسی قسم کا کوئی انسانی عمل دخل نہیں ہے یہ سب اللہ کا فراہم کردہ ہے۔ انسان صرف اور صرف اپنی محنت سے ان چیزوں اور ان چیزوں سے متعلق قوانین سے مستفید ہو سکتا ہے اس سے زائد انسان کے بس میں کچھ بھی نہیں۔

مندرجہ بالا آیات سے منسلک اگلی آیات میں خدائے علیم وخبیر کا ارشاد پاک ہے۔

لَوْ نَشَاءُ لَجْعَلْنَاهُ حُطَامًا فَظَلْتُمْ تَفَكَّهُونَ ۝ اِنَّا لَمَغْرُمُونَ ۝ بَلْ نَحْنُ
مُحْرِمُونَ ۝ اَفَرَأَيْتُمْ الْمَاءَ الَّذِي تَشْرَبُونَ ۝ ؕ اَنْتُمْ اَنْزَلْتُمُوهُ مِنَ
السَّمَاءِ اَمْ نَحْنُ الْمُنزِلُونَ ۝ لَوْ نَشَاءُ لَجْعَلْنَاهُ اَجَاثًا فَلَوْ لَا
تَشْكُرُونَ ۝ اَفَرَأَيْتُمُ النَّارَ الَّتِي تُورُونَ ۝ ؕ اَنْتُمْ اَنْشَأْتُمْ شَجَرَتَهَا
اَمْ نَحْنُ الْمُنشِئُونَ ۝

(۵۶/۶۵-۷۲)

اگر ہم چاہتے تو اس کو بالکل جلا ہوا چورا بنا دیتے اور پھر تم باتیں بناتے رہ جاتے اور کہتے کہ ہم پر چٹی پڑ گئی بلکہ ہم محرومین میں سے ہیں ذرا اس پانی کو دیکھو جس کو تم پیتے ہو کیا تم نے اسے بادل سے اتارا ہے یا ہم اتارتے ہیں اگر ہم چاہیں تو اسے کھاری کر دیں پھر تم شکر کیوں نہیں کرتے۔ ذرا اس آگ کا حال تو بتاؤ جو تم جلاتے ہو کیا تم نے اس کے درخت کو پیدا کیا ہے یا ہم اس کو پیدا کرتے ہیں؟۔

یہ آیات صریحاً اس امر پر دلالت کرتی ہیں کہ کسی بھی حوالے سے خام مال اللہ کا پیدا کردہ ہوتا ہے البتہ انسانی محنت اسے مکمل شے یا تیار شے کی شکل دیتی ہے۔ اگر یہ خام مال اور زمین سے حاصل ہونے والی اشیاء اللہ کی جانب سے فراہم نہ کی جاتیں تو انسان کچھ بھی کرنے پر قادر نہیں نہ وہ کھارے پانی کو بیٹھا بنا سکتا ہے نہ وہ درخت یا کوئی بھی خام مال پیدا کرنے پر قادر ہے۔ یہ سب کچھ رب العالمین کی عطا ہے۔ اقبال کے الفاظ میں:

پالتا ہے بیج کو مٹی کی تاریکی میں کون ؟
 کون دریاؤں کی موجوں سے اٹھاتا ہے سحاب ؟
 کون لایا کھینچ کر پچھم سے باد سازگار ؟
 خاک یہ کس کی ہے کس کا ہے یہ نورِ آفتاب ؟
 کس نے بھردی موتیوں سے خوشہ گندم کی جیب ؟
 موسموں کو کس نے سکھلائی ہے خوں انقلاب ؟

مختصر یہ کہا جاسکتا ہے کہ پیدائش دولت ایک دو طرفہ عمل ہے جس میں خام مال اور قوانین پیدائش دولت مشیت ایزدی کی عطا ہیں جبکہ اس خام مال کو مکمل شے کی شکل انسانی محنت دیتی ہے۔ اس بنیاد پر انسان جو بھی مال و دولت حاصل کرتا ہے اس میں اس کا حصہ اس کی محنت کے بقدر ہے جو اس کی ضروریات کی تکمیل کر سکے اور ضروریات کی تکمیل کے بعد جو کچھ بچتا ہے وہ اللہ کا مال ہے اسے تو اللہ نے انسانوں کی ملکیت تسلیم ہی نہیں کیا بلکہ اسے اللہ کا مال کہا ہے:

وَلْيُسْتَعْفِفِ الَّذِينَ لَا يَجِدُونَ نِكَاحًا حَتَّىٰ يُغْنِيَهُمُ اللَّهُ مِنْ فَضْلِهِ
 وَالَّذِينَ يَبْتُغُونَ الْكِتَابَ مِمَّا مَلَكَتْ أَيْمَانُكُمْ فَكَاتِبُوهُمْ إِنْ
 عَلِمْتُمْ فِيهِمْ خَيْرًا وَأَتَوْهُم مِّن مَّا مَلَكَتْ أَيْمَانُكُمْ وَلَا
 تُكْرَهُوا فَتِيكُم عَلَى الْبِغَاءِ إِنْ أَرَدْتُمْ تَحْصِنَ لَكُمْ لَبِئْسَ مَا كَفَرْتُمْ
 فِي الْحَيَاةِ الدُّنْيَا وَمَنْ يُكْرِهْنَهُنَّ فَإِنَّ اللَّهَ مِنْ بَعْدِ إِكْرَاهِهِنَّ عَفُورٌ
 رَّحِيمٌ

(۲۴/۳۳)

اور جن کو نکاح مقدور نہ ہو وہ پاک دامن کو اختیار کیے رہیں یہاں تک کہ اللہ ان کو اپنے فضل سے غنی کر دے اور جو غلام تم سے مکاتبت کرنا چاہیں اگر تم ان میں نیکی پاؤ تو ان سے مکاتبت کر لو اور اللہ کے مال میں سے ان کو بھی دو

اور اپنی لونڈیوں کو اگر وہ پاک دامن رہنا چاہیں تو دنیاوی زندگی کے فوائد حاصل کرنے کے لیے انہیں بدکاری پر مجبور نہ کرو اور جو ان کو مجبور کرے گا تو ان (بیچاروں) کے مجبور کئے جانے کے بعد اللہ بخشنے والا اور مہربان ہے۔

اس آیت میں دیگر امور کے علاوہ جو توجہ طلب پہلو ہے وہ یہ ہے کہ وہ مال جو گردن چھڑانے کے لیے ہو اس کی نسبت اللہ تعالیٰ سے ہے یعنی یہ اللہ کا مال ہے اس بات کو یوں بھی کہا جاسکتا ہے کہ انسان جو کچھ کماتا ہے اس سے اس کی ضروریات کی تکمیل کے بعد جو بھی بچتا ہے وہ اللہ کے مال ہے بالفاظ دیگر ضرورت مندوں کا ہے۔ اس مال پر اللہ نے انسانوں کی ملکیت تسلیم ہی نہیں کی ہے۔ لہذا اپنی ضروریات سے ما سوا تمام مال کو اللہ کی راہ میں کھلا رکھنا لازمی ہے یہ درحقیقت ان لا تعداد عوامل کے شکر کا انداز ہے جو منجانب اللہ ہوتے ہیں اور جن کی مدد سے ہی انسان اس قابل ہوتا ہے کہ مال و دولت حاصل کر سکے۔

اس حوالے سے انسان، جیسا کہ عرض کیا گیا دو (۲) بنیادی غلطیوں کا ارتکاب کرتا ہے اول یہ کہ تمام مال و دولت کو ذاتی علم و دانش کا نتیجہ سمجھ لینا یا مال و دولت کے نشے میں خود کو خدا سمجھ لینا دوم ”اللہ کے مال“ کو مستحقین تک پہنچنے نہ دینا۔ ان دونوں کی وضاحت حسب ذیل ہے۔

جہاں تک اول الذکر غلطی کا تعلق ہے اس کی مثال قارون ہے جس کے پاس بے تحاشہ دولت تھی۔

إِنَّ قَارُونَ كَانَ مِنْ قَوْمِ مُوسَىٰ فَبَغَىٰ عَلَيْهِمْ وَأَتَيْنَهُ مِنَ الْكُنُوزِ مَا
 إِنَّ مَفَاتِحَهُ لَتَنُوءُ بِالْعُصْبَةِ أُولِي الْقُوَّةِ إِذْ قَالَ لَهُ قَوْمُهُ لَا تَفْرَحْ إِنَّ
 اللَّهَ لَا يُحِبُّ الْفَرِحِينَ ط

(۲۸/۷۶)

قارون موسیٰ کی قوم میں سے تھا اور ان پر تعدی کرتا تھا اور ہم نے اس کو اتنے خزانے دیئے تھے کہ ان کی کنجیاں ایک طاقتور جماعت کو اٹھانی مشکل

ہوتیں جب اس سے اس کی قوم نے کہا اتر امت اللہ تعالیٰ اترانے والوں سے محبت نہیں کرتا۔

اس کی قوم نے اسے نصیحت کی کہ:

وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسُ نِصِيْبَكَ مِنَ الدُّنْيَا وَ أَحْسِنُ كَمَا أَحْسَنَ اللَّهُ إِلَيْكَ وَ لَا تَبْغِ الْفُسَادَ فِي الْأَرْضِ إِنَّ اللَّهَ لَا يُحِبُّ الْمُفْسِدِينَ ط (۲۸/۷۷)

اور جو کچھ اللہ تعالیٰ نے تجھے دے رکھا ہے اس میں سے آخرت کی بھلائی بھی طلب کر اور اپنے ذیوی حصے کو بھی نہ بھول اور جیسے کہ اللہ نے تیرے ساتھ احسان کیا ہے تو بھی اچھا سلوک کر اور ملک میں طالبِ فساد نہ ہو کیونکہ اللہ تعالیٰ مفسدوں کو پسندوں نہیں کرتا۔

لیکن قارون کا جواب ہر مفسد سرمایہ دار بلکہ سرمایہ پرست کی مخصوص ذہنیت کا آئینہ دار تھا کہ یہ سب کچھ مجھے میرے کسب سے ملا ہے میری فہم و دانش کا نتیجہ ہے۔

قَالَ إِنَّمَا أُوتِيْتُهُ عَلٰی عِلْمٍ عِنْدِي (۲۸/۷۸)

(قارون نے) کہا کہ یہ (مال) مجھے میری دانش (کے زور) پر ملا ہے۔

یہ تکبر اور حدودِ فحش کی آخری حد ہے جو لامحالہ ہلاکت پر منتج ہوتی ہے اور یہ وہ حد ہے جس پر اس امر کی بھی ضرورت نہیں ہوتی کہ جرائم کے متعلق پوچھ گچھ کی جائے کیونکہ جرائم اتنے واضح، بدیہی اور نمایاں ہوتے ہیں کہ ان کا نتیجہ صرف اور صرف تباہی ہی ہو سکتا ہے اس سے ماسوا کچھ نہیں۔ اور صرف قارون ہی نہیں بلکہ اس سے پہلے بھی سرمایہ دارانہ ذہنیت کا انداز یہی تھا اور آج بھی ہے اس وقت بھی اس تقدیر کا انجام تباہی تھا آج بھی ہے اور تا قیامت رہے گا۔

أَوَلَمْ يَعْلَم أَنَّ اللَّهَ قَدْ أَهْلَكَ مِنْ قَبْلِهِ مِنَ الْقُرُونِ مَنْ هُوَ أَشَدُّ مِنْهُ قُوَّةً وَ أَكْثَرُ جَمْعًا ط وَ لَا يُسْئَلُ عَنْ ذُنُوبِهِمُ الْمُجْرِمُونَ (۲۸/۷۸)

کیا اس کو معلوم نہیں کہ اللہ نے اس سے پہلے بہت سی امتیں جو اس سے قوت میں بڑھ کر اور معیشت میں بیشتر تھیں ہلاک کر ڈالی ہیں اور گناہ گاروں سے ان کے گناہوں کی باز پرس ایسے وقت نہیں کی جاتی۔

لہذا اسی قانون کے تحت تباہی قارون کا مقدر بنی اور اسے اس کے گھر سمیت زمین میں دھنسا دیا گیا اور رہتی دنیا تک وہ عبرت کی مثال بن گیا:

فَخَسَفْنَا بِهِ وَبِدَارِهِ الْأَرْضَ فَمَا كَانَ لَهُ مِنْ فِئَةٍ يَنْصُرُونَهُ مِنْ دُونِ اللَّهِ وَمَا كَانَ مِنَ الْمُنتَصِرِينَ ط
(۲۸/۸۱)

پس ہم نے قارون کو اور اس کے گھر کو زمین میں دھنسا دیا تو کوئی گروہ ایسا نہ تھا جو اللہ کے مقابلے میں اس کی مدد کر سکتا نہ ہی اس سے خود ہی ایسا ہوسکا کہ وہ اس تباہی سے بچ نکلتا۔

یقیناً اللہ کی گرفت بہت سخت ہوتی ہے اور کوئی اس سے بچ نہیں سکتا۔ یہ تباہی کل بھی ان لوگوں کے لیے باعث عبرت تھی اور آج بھی ہے اور تا قیامت رہے گی جو اس قسم کی دولت و حشمت کے خواہشمند ہوتے ہیں۔

وَأَصْبَحَ الَّذِينَ تَمَنَّوْا مَكَانَهُ بِالْأَمْسِ يَقُولُونَ وَيُكَانُ اللَّهُ يَبْسُطُ الرِّزْقَ لِمَنْ يَشَاءُ مِنْ عِبَادِهِ وَ يَقْدِرُ لَوْ لَا أَنْ مَنَّ اللَّهُ عَلَيْنَا لَخَسَفَ بِنَا ط
(۲۸/۸۲)

وہ لوگ جو کل اس کے رتبے کی تمنا کرتے تھے آج کہنے لگے کہ مال و دولت کی فراوانی اور بستگی اللہ کے قانون کے مطابق ہوتی ہے (جو جس قسم کی روش اختیار کرتا ہے ویسا نتیجہ سامنے آ جاتا ہے) اگر ہم پر اللہ کا احسان نہ ہوتا تو (ہم بھی وہی روش اختیار کر لیتے جسے قارون نے اختیار کیا تھا اور) ہم بھی اسی طرح تباہ و برباد ہو جاتے۔

اور حتمی اور یقینی نتیجہ یہ کہ:

(۲۸/۸۲)

وَيَكَاَنَّهُ لَا يَفْلِحُ الْكَافِرُونَ

کافروں (ناشکر گزاروں) کو کبھی فلاح حاصل نہیں ہوتی۔

قارونی ذہنیت یہ ہے کہ جو کچھ مجھے بلا ہے وہ میرے علم و دانش کا نتیجہ ہے اس کا انجام ہمارے سامنے ہے۔ اسی ذہنیت کا ایک اور رخ یہ بھی ہے کہ انسان مال و دولت کے نشے میں خود کو خدا سمجھنے لگ جاتا ہے یہ صورت حال بھی فوری تباہی کا سبب بن جاتی ہے۔ اس امر کی وضاحت سورۃ الکہف میں دو اصحاب کے واقعے سے کی گئی ہے۔ ان دونوں افراد کو اللہ تعالیٰ نے باغات کی شکل میں عمدہ ذریعہ رزق فراہم کیا تھا۔ ان میں سے ایک شخص کو یہ نعمت زیادہ مقدار میں ملی تھی دوسرے کو نسبتاً کم مقدار میں:

وَاضْرِبْ لَهُم مَّثَلًا رَّجُلَيْنِ جَعَلْنَا لِأَحَدِهِمَا جَنَّتَيْنِ مِنْ أَعْنَابٍ وَ
حَفَفْنَاهُمَا بِنَخْلٍ وَجَعَلْنَا بَيْنَهُمَا زُرْعًا ۖ كَلْتَا الْجَنَّتَيْنِ اتَتْ أُكُلَهُمَا
وَكَمْ تَطْلُمُ مِنْهُ شَيْئًا ۚ وَفَجَّرْنَا خِلْفَهُمَا نَهْرًا (۱۸/۳۲-۳۳)

اور ان میں سے دو اشخاص کا حال بیان کیجیے جن میں سے ایک کو ہم نے انگور کے دو باغ عطا کیئے تھے اور ان کے گردا گرد کھجوروں کے باغ لگا دیئے تھے۔ اور ان کے درمیان کھیتی پیدا کر دی تھی۔ دونوں باغ کثرت سے پھل لاتے اور ان کی پیداوار میں کسی طرح کی کمی نہ ہوتی اور دونوں میں ہم نے ایک نہر بھی جاری کر رکھی تھی۔

اس صورت حال میں وہ شخص جس پر اللہ نے اپنا فضل کر رکھا تھا شیخی آ گیا اور اپنے اس ساتھی سے جو مال و دولت میں نسبتاً کم تھا یہ کہنے لگا کہ میں تم سے نہ صرف یہ کہ مال و دولت میں زیادہ ہوں بلکہ میرا باغ بھی کبھی تباہ نہیں ہوگا اور نہ صرف یہ کہ اس طرح تکبر کر کے اپنے نفس پر ظلم کیا بلکہ قیامت کے وجود سے بھی انکار کیا اور کہا کہ اگر بالفرض ایسا ہوا

بھی یعنی قیامت اگر آئی بھی تو میں اپنے رب کے پاس اس سے بھی بہتر جگہ پاؤں گا۔

وَ كَانَ لَهُ ثَمْرٌ فَقَالَ لِصَاحِبِهِ وَ هُوَ يُحَاوِرُهُ اَنَا اَكْثَرُ مِنْكَ مَالًا
وَ اعَزُّ نَفْرًا وَ دَخَلَ جَنَّتَهُ وَ هُوَ ظَالِمٌ لِّنَفْسِهِ قَالَ مَا اَظُنُّ اَنْ تَبِيدَ
هَذِهِ اَبَدًا وَ مَا اَظُنُّ السَّاعَةَ قَائِمَةً وَّ لَئِنْ رَدِدْتُ اِلَى رَبِّي
لَا جِدُنَّ خَيْرًا مِنْهَا مُنْقَلَبًا ۚ

(۱۸/۳۴-۳۶)

(اس طرح) اس (شخص) کو (ان کی) پیداوار (ملتی رہتی) تھی تو (ایک دن) جبکہ وہ اپنے دوست سے باتیں کر رہا تھا کہنے لگا میں تم سے مال (دولت) میں بھی زیادہ ہوں اور (جماعت) کے لحاظ سے بھی زیادہ عزت والا ہوں اور (ایسی شیخوں سے) اپنے حق میں ظلم کرتا ہوا اپنے باغ میں داخل ہوا اور کہنے لگا کہ میں نہیں خیال کرتا کہ یہ باغ کبھی تباہ ہوگا اور نہ خیال کرتا ہوں کہ قیامت برپا ہوگی اور اگر میں اپنے رب کی طرف لوٹا یا بھی جاؤں تو (وہاں) ضرور اس سے اچھی جگہ پاؤں گا۔

تکبر کی انتہا یہ ہے کہ خدا کو نظر انداز کرتے ہوئے اپنے تئیں یہ فیصلہ کر لینا کہ یہ باغ کبھی تباہ نہیں ہوگا حالانکہ یہ قبضہ و اختیار صرف اور صرف خدا کو ہے وہ اپنی مشیت سے اپنے طے شدہ قوانین کے مطابق انسانوں کو اپنی نعمتیں دیتا بھی ہے اور اگر انسان ناشکری کرے تو چھین بھی لیتا ہے لیکن کسی انسان کو یہ حق حاصل نہیں کہ وہ اس قسم کے فیصلے صادر کرتا پھرے کہ یہ شے رہے گی یا نہیں رہے گی۔ یہ انسانی بس میں ہے ہی نہیں لیکن جب دولت و ثروت کا شمار زیادہ چڑھ جاتا ہے تو انسان اپنے آپ میں نہیں رہتا اور خود کو نہ جانے کیا سمجھنے لگتا ہے اور اسی تکبر میں اپنے آپ کو خدا کا چہیتا سمجھنے لگتا ہے۔ دولت کی اس نفسیات کا تذکرہ قرآن مجید میں اس انداز میں بھی بیان کیا گیا ہے کہ دولت مند اپنے آپ کو عقل کل سمجھنے لگتا ہے۔ اس تکبر کی بنیادی وجہ متذکرہ بالا آیات میں بیان کر دی گئی ہے اور وہ ہے روزِ قیامت

کا انکار یا اس کے بارے میں شک و شبہ میں مبتلا ہونا۔ اگر انسان کو اس امر پر یقین راسخ ہو کہ قیامت ضرورت برپا ہوگی اور تمام اعمال کا حساب کتاب ہوگا تو اس قسم کے خناس پھر دل میں جگہ نہیں پاسکتے اور انسان اپنے آپ میں رہتا ہے۔ نہ صرف متذکرہ بالا تکبر بلکہ انسان کے تمام اقسام کے گناہوں کے پیچھے درحقیقت روزِ آخرت کا انکار ایک بہت موثر عامل کی حیثیت سے موجود ہوتا ہے۔ اگر انسان کے دل میں جو ابد ہی کا احساس جاگزیں ہو تو وہ خود بخود سیدھی راہ پر چلنے لگتا ہے۔

روزِ قیامت سے انکار ہی وہ بنیادی وجہ بنی جس کی وجہ سے متذکرہ بالا آیات میں مذکور شخص اتنا تکبر کرنے لگا اور یہ کہنے لگا کہ ”میں نہیں خیال کرتا کہ یہ باغ کبھی تباہ ہوگا“۔ یہ صریحاً خدائی طاقت سے انکار کے مترادف ہے وہ اللہ جو کائنات کی واحد طاقت ہے اسے نعوذ باللہ ایک طرح سے چیلنج کے مترادف ہے کیونکہ اختیار مطلق تو اسی کا ہے اور صرف اسی کو زیبا بھی ہے۔ انسان کیا اس کی اوقات کیا:

چہ نسبت خاک را عالم پاک

یہ کہنا کہ میرے کہنے سے یہ باغ کبھی تباہ نہیں ہوگا خدائی کا بالواسطہ دعویٰ ہے جو صریحاً کفر ہے۔ تمام تر اختیار صرف اور صرف اللہ کے پاس ہے۔ یہی وہ بنیادی غلطی تھی جس کی طرف اس کے دوست نے نشاندہی کی۔

قَالَ لَهُ صَاحِبُهُ وَهُوَ يُحَاوِرُهُ أَكَفَرْتَ بِالَّذِي خَلَقَكَ مِنْ تُرَابٍ
ثُمَّ مِنْ نُطْفَةٍ ثُمَّ سَوَّاهُ لَكَ رَجُلًا ۗ لَكِنَّا هُوَ اللَّهُ رَبِّي وَلَا أُشْرِكُ
بِرَبِّي أَحَدًا ۗ وَلَوْ لَا إِذْ دَخَلْتَ جَنَّتَكَ قُلْتَ مَا شَاءَ اللَّهُ لَا قُوَّةَ

إِلَّا بِاللَّهِ إِنْ تَرَىٰ أَنَا أَعْلَمُ مِنْكَ مَالًا وَوَلَدًا ۗ (۱۸/۳۷-۳۹)

تو اس کا درست جواب اس سے گفتگو کر رہا تھا کہنے لگا کہ کیا تم اس (خدا) سے کفر کرتے ہو جس نے تم کو مٹی سے پیدا کیا پھر نطفے سے تمہیں پورا مرد بنایا۔

مگر میں تو یہ کہتا ہوں کہ اللہ ہی میرا رب ہے اور میں اپنے رب کے ساتھ کسی کو شریک نہیں کرتا اور (بھلا) جب تم اپنے باغ میں داخل ہوئے تو تم نے یہ کیوں نہ کہا کہ یہ سب کچھ اللہ کے قانون مشیت کے مطابق ہوتا ہے اور اللہ کے سوا کوئی قوت نہیں اگر تم مجھے مال و اولاد میں اپنے سے کمتر دیکھتے ہو۔

متذکرہ بالا آیات کے تجزیے سے یہ بات سامنے آتی ہے کہ اس مغرور شخص کے دوست نے اسے نصیحت کی اور اس نے کہا کہ کیا تم اس خدا سے انکار کرتے ہو جس نے انسان کو مٹی سے پیدا کیا پھر بتدریج مختلف مراحل سے گزارتے ہوئے اس مرحلے پر لایا جہاں انسانوں میں تولید و تناسل کا سلسلہ شروع ہوا۔ اس کی ہستی سے انکار کیسے ممکن ہے؟ میں تو اپنے رب کا مطیع ہوں اور اس کی ذات میں کسی کو شریک نہیں کرتا۔ یہاں اس متکبر شخص کے دوست کے الفاظ کہ ”میں اس کی ذات میں کسی کو شریک نہیں کرتا“ اس امر کی صریح شہادت ہیں کہ متکبر شخص کا یہ کہنا کہ یہ باغ کبھی تباہ نہیں ہوگا خود خدائی کا بالواسطہ دعویٰ ہے جبکہ اختیار مطلق صرف اور صرف اللہ کو حاصل ہے اس کی مزید صراحت اگلی آیت میں یہ کہہ کر کر دی گئی کہ جب وہ متکبر شخص اپنے باغ میں تکبر کے ساتھ داخل ہوا تو اس کے دوست نے اس کو نصیحت کی کہ یہ کہو کہ یہ سب کچھ خدا کے قانون مشیت کی رو سے ہے اور سب سے اہم ترین یہ کہ ”اللہ کے سوا کوئی قوت نہیں“ اس آیت کے یہ الفاظ کہ لا قوۃ الا باللہ اللہ کے سوا کوئی قوت نہیں“ اپنے اندر معنی کا ایک پورا جہان آباد کیئے ہوئے ہیں۔ سیدھے سادے انداز میں ”اللہ ہی کائنات کی واحد قوت ہے“۔ یہ نکتہ ایک طرف سائنس کے حوالے سے تدبر کے لامحدود مواقع پیش کرتا ہے تو دوسری طرف سیدھے سادے انداز میں اس سادہ سی حقیقت کا بھی غماز ہے کہ قوت و طاقت صرف اللہ کی ہے اس کے علاوہ کسی کو کسی صورت یہ حق نہیں کہ وہ ”اپنی طاقت“ کے بارے میں کسی خوش فہمی میں مبتلا ہو سکے۔ اس پس منظر میں اس متکبر شخص کا یہ جملہ کہ یہ باغ کبھی تباہ نہیں ہوگا کائنات کی واحد قوت کو اپنی

بدترین جہالت کی وجہ سے ایک طرح سے ”چیلنج“ کے مترادف تھا نتیجہ صاف ظاہر تھا اس کا باغ بری طرح برباد ہو گیا اور وہ کہیں کا نہیں رہا۔

وَاحِطٌ بِشْمَرِهِ فَاصْبَحْ يِقْلَبُ كَفَيْهِ عَلٰى مَا اَنْفَقَ فِيْهَا وَهِيَ خَاوِيَةٌ
عَلٰى عُرْوَتِهَا وَيَقُوْلُ يَلِيْتِيْ لَمْ اُشْرِكْ بِرَبِّيْ اَحَدًاۗ وَلَمْ تَكُنْ
لَهُۥ فِتْنَةٌ يَنْصُرُوْنَهُ مِنْ دُوْنِ اللّٰهِ وَمَا كَانَ مُنْتَصِرًا ۝ (۱۸/۲۲-۲۳)

اور اس کے میوؤں کو عذاب نے آگھیرا پس وہ اپنے اس خرچ پر جو اس نے اس پر کیا تھا اپنے ہاتھ ملنے لگا وہ باغ تو اونڈھا پڑا تھا اور (وہ شخص) یہ کہہ رہا تھا کہ کاش میں اپنے رب کے ساتھ کسی کو شریک نہ کرتا۔ اس کی حمایت میں کوئی جماعت نہ اٹھی کہ اللہ سے اس کا کوئی بچاؤ کرتی نہ وہ خود ہی بدلہ لینے والا بن سکا۔

اس قسم کی بدترین جہالت کا یہی انجام ہو سکتا ہے۔ یہ وہ تقدیر ہے جو فی الفور نتائج مرتب کرتی ہے اور فوری بدترین تباہی پر منتج ہوتی ہے۔ آخری اور حتمی حقیقت صرف اور صرف یہ ہے کہ:

هُنَالِكَ الْوَلَايَةُ لِلّٰهِ الْحَقِّ ۗ هُوَ خَيْرٌ ثَوَابًا وَخَيْرٌ عُقْبًا (۱۸/۲۴)

یہاں (سے ثابت ہوا کہ) اختیار صرف خدائے برحق کا ہے اسی کا صلہ بہتر اور (اسی کا) بدلہ اچھا ہے۔

اس حوالے سے دوسری بنیادی غلطی جیسا کہ عرض کیا گیا اللہ کے مال کو مستحقین تک پہنچنے نہ دینا ہے۔ اس کی مثال اصحاب الجنہ کے واقعہ سے دی جا سکتی ہے۔ اس قسم کی ذہنیت کا انجام بھی فوری تباہی ہے۔ اس واقعہ کو قرآن مجید میں سورۃ القلم میں بیان کیا گیا ہے۔ از روئے قرآن یہ کچھ افراد تھے جو ایک باغ کے مالک تھے جب باغ میں پھلوں کے کاٹنے کا وقت آیا تو وہ رات کو جمع ہوئے اور اگلی صبح پھل توڑنے کا پروگرام بنایا قرآن مجید کے الفاظ

میں:

اِذَا قَسَمُوا لِيُصْرَ مِنْهَا مُصْبِحِينَ (۶۸/۱۷)

جب انہوں نے قسمیں کھائیں کہ صبح ہوتے ہی باغ کے پھل اتار لیں گے۔
لیکن اس پیداوار میں جو غربا اور ناداروں کا حصہ تھا اسے غصب کر گئے انہوں نے ذرا
سبھی حصہ اس مقصد کے لیے الگ نہیں کیا۔

وَلَا يُسْتَنُونَ (۶۸/۱۸)

انہوں نے اس میں سے ضرورت مندوں کے لیے حصہ الگ نہ کیا۔

اس آیت میں استعمال ہونے والا لفظ یستنون نمایاں اہمیت کا حامل ہے اس کا مادہ
ث ن ی ہے اس کے بنیادی معنی ایک کام کو دو بارہ کرنا اور ایک چیز کی دو (۲) الگ الگ
چیزیں بنانا ہے۔ اسی سے استثناء ہے جس کے معنی کسی کو مستثنیٰ کرنے اور الگ نکال کر رکھنے
کے ہیں۔ اس بنیاد پر جب قرآن مجید نے ان کے لیے یستنون کا لفظ استعمال کیا ہے تو
اس سے مراد یہ ہے کہ انہوں نے استثنیٰ نہیں برتا بلکہ ساری پیداوار اپنے پاس رکھنے کا فیصلہ
کیا۔ یہ ایک تباہ کن فیصلہ تھا۔ جس رات انہوں نے یہ فیصلہ کیا اسی رات ان کا باغ مکمل طور
پر تباہ ہو گیا اور یہ تباہی اتنی شدید تھی کہ جب صبح وہ اپنے باغ تک پہنچے تو پہلے یہ گمان کیا کہ
شاید وہ راستہ بھول گئے ہیں لیکن حقیقت بہر حال یہ تھی کہ باغ بری طرح تباہ ہو چکا تھا۔

فَطَافَ عَلَيْهَا طَائِفًا مِّن رَّبِّكَ وَ هُمْ نَائِمُونَ ۝ فَاصْبَحْتَ

كَالْصَّرِيمِ ۝ فَتَنَادُوا مُصْبِحِينَ ۝ اِنِ اعْتَدُوا عَلٰی حَرْثِكُمْ اِنْ كُنْتُمْ

صَارِمِينَ ۝ فَانْطَلِقُوا ۝ وَ هُمْ يَتَخَفَتُونَ ۝ اِنْ لَا يَدْخُلْنَهَا الْيَوْمَ

عَلَيْكُمْ مَّسْكِينٌ ۝ وَ اعْتَدُوا عَلٰی حَرْدٍ قَادِرِينَ ۝ فَلَمَّا رَاَوْهَا قَالُوا

اِنَّا لَصَالُونَ ۝ بَلْ نَحْنُ مَحْرُومُونَ ۝

(۶۸/۱۹-۲۷)

سو وہ ابھی سو ہی رہے تھے کہ تمہارے رب کی طرف سے اس پر ایک آفت پھر گئی پس وہ باغ ایسا ہو گیا جیسے کٹی ہوئی کھیتی۔ جب صبح ہوئی تو وہ لوگ ایک دوسرے کو پکارنے لگے اگر تم کو کاٹنا ہے تو اپنی کھیتی پر صبح ہی جا پہنچو سو وہ چل پڑے اور آپس میں چپکے چپکے کہتے جاتے تھے کہ آج یہاں کوئی مسکین نہ آنے پائے اور کوشش کے ساتھ سویرے ہی جا پہنچے گویا کھیتی پر قادر ہیں۔ جب انہوں نے باغ دیکھا تو کہنے لگے یقیناً ہم راستہ بھول گئے نہیں بلکہ ہم محرومین میں سے ہو گئے۔

متذکرہ بالا آیات میں سے آیت (۶۸/۲۵) کے الفاظ پر غور کیجیے ایک سرمایہ پرست ذہنیت کی اس سے بہتر عکاسی نہیں ہو سکتی ”اور کوشش کے ساتھ سویرے ہی جا پہنچے گویا کھیتی پر قادر ہیں“۔ یہ ہر سرمایہ دار کی ذہنیت ہوتی ہے کہ وہ اپنے آپ کو خدا سمجھنے لگتا ہے گویا کہ وہ ہر شے پر قادر ہے لیکن وہ یہ بھول جاتا ہے کہ اس سے کہیں برتر ہستی خدا کی ہستی ہے جو درحقیقت قادر مطلق ہے اور کسی بھی شے کا حتمی انجام اسی کے ہاتھ میں ہے جو عدل کرنے والا ہے۔

اس تباہی کے بعد ان افراد میں سے ایک شخص جو صاحب بصیرت تھا وہ ان سے مخاطب ہوا اور کہا کہ اگر تم اپنی ساری جدوجہد کو خدائی قانون کے تابع رکھتے تو تمہیں یہ دن نہ دیکھنا پڑتا۔ اس حوالے سے خدائی قانون بہر حال یہ ہے کہ جو بھی مال و دولت کمایا جائے اس میں غریبوں، ناداروں اور دیگر مستحقین کا حق رکھنا لازمی ہے۔

وَالَّذِينَ فِيْ اَمْوَالِهِمْ حَقٌّ مَّعْلُوْمٌ ۙ لِلْسَّائِلِ وَالْمَحْرُوْمِ ۝

(۷۰/۲۳-۲۵)

اور جن کے مال میں حصہ مقرر ہے مانگنے والے کا اور محرومین کا۔

اور یہ بھی یاد رہے کہ یہ ضرورت مندوں پر کوئی احسان نہیں ہے بلکہ یہ ضرورت مندوں کا

حق ہے قرآن مجید نے اسے ان کا حق قرار دیا ہے۔

فَاتِذَا الْقُرْبَىٰ حَقُّهُ وَالْمِسْكِينَ وَابْنَ السَّبِيلِ ذَلِكُمْ خَيْرٌ
لِّلَّذِينَ يُرِيدُونَ وَجْهَ اللَّهِ وَأُولَٰئِكَ هُمُ الْمُفْلِحُونَ (۳۰/۳۸)

پس قرابت دار محتاجوں اور مسافروں کو ان کا حق دیتے رہو جو لوگ رضائے
خدا کے طالب ہیں یہ ان کے حق میں بہتر ہے اور یہی لوگ فلاح حاصل
کرنے والے ہیں۔

گویا یہ کہا جاسکتا ہے کہ مالداروں کے مال پر ناداروں کا حق ہے اور یہ ایسا حق ہے جسے
قرآن مجید نے تسلیم کیا ہے اور جس سے فرار ممکن نہیں ہے اور جو بھی یہ حق مارنے کی کوشش
کرنے گا بلکہ متذکرہ بالا واقعہ کی رو سے صرف اس کا عزم یا اس کے ابتدائی اقدامات بھی
کریے گا وہ قابل مواخذہ ہوگا اور یہ مواخذہ بھی شدید اور فوری نوعیت کا ہے جیسا کہ متذکرہ بالا
واقعہ سے واضح ہے۔

لہذا مندرجہ بالا واقعات جو قرآن مجید میں بیان کیے گئے ہیں ان سے ثابت ہوتا

ہے کہ:

- i- حاصل شدہ دولت کو ذاتی علم و دانش کا نتیجہ سمجھنا،
- ii- اللہ تعالیٰ کی قوت و اقتدار کو نظر انداز کر کے یہ سمجھنا کہ یہ مادی اشیاء یا مال و دولت سدا
باقی رہے گا اور
- iii- اللہ کے مال کو مستحقین تک پہنچنے سے روکنا، یہ تین ایسی تقذیریں ہیں جو فوری تباہی کا
سبب بنتی ہیں۔

انسان کو جو مال دولت دی جاتی ہے وہ محض دنیاوی زندگی کی زینت کی اشیاء ہیں جو

زادِ راہ سے زیادہ کی حیثیت نہیں رکھتیں زادِ راہ کو زادِ راہ ہی سمجھنا چاہئے نہ کہ مقصودِ حیات۔

اک عمر میں کھلا کار ہوس میں کچھ نہیں رکھا
پھر اس کے بعد میں نے دسترس میں کچھ نہیں رکھا

یہ سبق انسان جتنا جلد سیکھ لے اس کے لیے اتنا ہی اچھا ہے۔ قرآن مجید کے الفاظ میں:

وَاضْرِبْ لَهُمْ مَثَلِ الْحَيٰوةِ الدُّنْيَا كَمَاۤءٍ اَنْزَلْنٰهُ مِنَ السَّمَآءِ
فَاخْتَلَطَ بِهٖ نَبَاتُ الْاَرْضِ فَاَصْبَحَ هَشِيْمًا تَذْرُوْهُ الرِّيْحُ وَاِنْ كَانَ
اللّٰهُ عَلٰى كُلِّ شَيْءٍ مُّقْتَدِرًا ط
(۱۸/۴۵)

اور ان سے دنیاوی زندگی کی مثال بھی بیان کریں (وہ ایسی ہے) جیسے پانی
جسے ہم نے آسمان سے برسایا تو اس کے ساتھ زمین کی روئیدگی مل گئی پھر وہ
چوراچورا ہو گئی کہ ہوائیں اسے اڑاتی پھرتی ہیں اور اللہ ہر چیز پر قدرت رکھتا
ہے۔

اصل چیز ایمان اور صالح ہیں یہ ہی اثاثہ ہیں یہی حقیقی دولت ہیں اور باقی رہنے والی
شے ہیں۔

الْمَالُ وَالْبَنُوْنَ زِيْنَةُ الْحَيٰوةِ الدُّنْيَا وَالْبَقِيَّةُ الصَّلٰحٰتُ خَيْرٌ عِنْدَ
رَبِّكَ ثَوَابًا وَخَيْرًا مَّلَآط
(۱۸/۴۶)

مال اور بیٹے تو دنیا کی زینت ہیں اور نیکیاں جو باقی رہنے والی ہیں وہ تیرے
رب کے نزدیک ثواب کے لحاظ سے بہت اچھی اور امید کے لحاظ سے بہت
بہتر ہیں۔

آزمائش کا پہلو

رزق کی بست و کشاد کے قوانین کے ساتھ ساتھ ایک اہم پہلو آزمائش کا بھی ہے۔
 آزمائش کے حوالے سے قرآن مجید میں دو الفاظ استعمال کیے گئے ہیں اول ”نبلو“ دوم
 ”فتنہ“۔ ان الفاظ کا انفرادی تجزیہ مندرجہ ذیل ہے۔

۱۔ نبلو

قرآن مجید میں آزمائش کے حوالے سے متعدد مقامات پر یہ لفظ آیا ہے جس کا مادہ
 ب ل و ہے اس مادہ کے دو بنیادی معنی ہیں (۱) کسی کا حال معلوم کرنا یعنی اس کے متعلق جو
 باتیں معلوم نہ ہوں انہیں معلوم کرنا اور (۲) کسی چیز کی اصل حالت کا ظاہر ہونا خواہ وہ اچھی
 ہو یا بُری۔ جب یہ لفظ خدا کے لیے استعمال ہوگا تو وہاں صرف دوسرے معنی مراد ہوں گے
 کیونکہ خدا علام الغیوب ہے اس لیے اس کے متعلق یہ تصور بھی نہیں کیا جاسکتا کہ وہ کسی کی
 حالت سے بے خبر ہے۔ لہذا اس لفظ کے بنیادی معنی حالات کا معلوم کرنا یا اصل حقیقت کا
 ظاہر کرنا ہیں۔

یہ امر اللہ تعالیٰ کی شان سے بہت بعید ہے کہ وہ کسی کو آزمائے اسے تو ہر ہر شے خواہ وہ
 کوئی بھی ہو اس کا کامل علم ہے جب وہ سب کچھ جانتا ہے تو اس کی جانب سے آزمائش ایک
 بے معنی بات ہے۔ درحقیقت اللہ تعالیٰ کی جانب سے آزمائش سے مراد یہ ہوتی ہے کہ
 انسان خود اپنی صلاحیتوں کو آزمائے۔ اللہ تعالیٰ انسانوں کو ایسے مواقع بہم پہنچاتا ہے جس
 میں ان کی صلاحیتوں کی نمود کے مواقع ہوتے ہیں۔ اس طرح انسان اپنی صلاحیتوں کو نمود
 دیتا ہے اسے مشکل حالات میں اپنی صلاحیتوں کی جانچ کے مواقع ملتے ہیں اور اس طرح
 اس کی ذات کی نشوونما ہوتی ہے۔ اس طرح اللہ تعالیٰ کی طرف سے آزمائش بھی درحقیقت
 اس کی رحمت ہے کیونکہ اسی کے ذریعے انسان مشکلات سے نبرد آزما ہوتا ہے اور آگے بڑھتا

ہے۔ اس طرح اس کی شخصیت یا اقبال کی اصطلاح میں خودی کی تعمیر ہوتی ہے۔
سورۃ الدھر میں ”ابتلی“ کے لفظ کو قرآن مجید نے ایسے موقع پر استعمال کیا ہے جس
سے مضمرب جوہروں کے محسوس شکل میں سامنے آنے کا مفہوم واضح ہو جاتا ہے۔ وہ کہتا ہے کہ
انسان کی پیدائش، مرد اور عورت کے نطفے کے امتزاج سے ہوتی ہے۔ نطفہ ایسے باریک
جرثوموں پر مشتمل ہوتا ہے جو خوردبین کے بغیر نظر بھی نہیں آسکتے لیکن انہی جرثوموں میں
پورے کا پورا انسانی بچہ چھپا ہوتا ہے۔ اس حقیقت کی وضاحت کے لیے قرآن کہتا ہے:

إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَبْتَلِيهِ فَجَعَلْنَاهُ سَمِيعًا بَصِيرًا

(۷۶/۲)

ہم نے انسان کی پیدائش ایک ملے جلے نطفے سے کی (اور ایسا انتظام کیا کہ
رحم مادر میں اس کے مضمرب جوہروں کی نمود ہوتی جائے) تا آنکہ وہ ایک سننے
اور دیکھنے والا انسانی بچہ بن جائے۔

یہ ہے ابتلی کا صحیح نقشہ، مضمرب جوہروں کا محسوس شکل میں سامنے آ جانا۔ ان کی نمود
ہو جانا۔

تصریحات بالا سے واضح ہے کہ ابتلی سے مراد خدا کی جانب سے کسی کو آزمانا نہیں
کیونکہ یہ بذات خود ایک بے معنی بات ہے۔ ایک جامع العلوم ہستی کی بابت یہ تصور بھی ممکن
نہیں۔ لہذا آئندہ مباحث میں لفظ ”آزمائش“ سے مراد ”اللہ تعالیٰ کی طرف سے نمود ذات
کے مواقع کی فراہمی ہو گا تا کہ انسان اپنی شخصیت / انا / خودی کی تعمیر کر سکے۔ یہ تعمیر اچھے اور
برے دونوں قسم کے حالات میں ممکن ہوتی ہے یعنی مشکلات میں اور کامیابیوں و کامرانیوں
کے ادوار میں بھی اسی وجہ سے آزمائش دونوں صورتوں میں ممکن ہے۔

سورۃ البقرہ میں بنی اسرائیل سے کہا گیا کہ قوم فرعون تمہیں طرح طرح کے عذاب
میں مبتلا رکھا کرتی تھی ہم نے تمہیں ان کے ہنجے استبداد سے نجات دلائی۔

وَإِذْ نَجَّيْنَاكُمْ مِنَ آلِ فِرْعَوْنَ يَسُومُونَكُمْ سُوءَ الْعَذَابِ يُدَبُّونَ
 أَبْنَاءَكُمْ وَيَسْتَحْيُونَ نِسَاءَكُمْ وَفِي ذَلِكُمْ بَلَاءٌ مِّنْ رَبِّكُمْ
 عَظِيمٌ ۝۶۹

(۲/۳۹)

جب ہم نے تم کو قوم فرعون سے مخلصی بخشی وہ تم کو بڑا دکھ دیتے تھے تمہارے
 بیٹوں کو قتل کر ڈالتے تھے اور بیٹیوں کو زندہ رہنے دیتے تھے اس میں تمہارے
 رب کی طرف سے بڑی (سخت) آزمائش تھی۔

قوم فرعون کے مظالم سے بنی اسرائیل کو نجات اس لیے دلائی تاکہ یہ دیکھا جاسکے کہ
 آزادی ملنے پر وہ کسی قسم کے طرز عمل کا مظاہرہ کرتے ہیں۔ غزوہ بدر میں اللہ کی امداد و تائید کا
 مقصد احسانات کی جانچ تھی۔

فَلَمْ تَقْتُلُوهُمْ وَلَكِنَّ اللَّهَ قَتَلَهُمْ وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ
 وَلِيُبْلِيَ الْمُؤْمِنِينَ مِنْهُ بَلَاءٌ حَسَنًا إِنَّ اللَّهَ سَمِيعٌ عَلِيمٌ ۝۸۱

تم نے ان (کفار) کو قتل نہیں کیا بلکہ خدا نے انہیں قتل کیا اور (اے محمد)
 جس وقت آپ نے کنکریاں پھینکی تھیں اس سے غرض یہ تھی کہ مومنوں کو
 اپنے (احسانوں سے) اچھی طرح آزمانے کے لیے شک خدا سننے والا اور
 جاننے والا ہے۔

بنی اسرائیل کو اقوام عالم سے منتخب کیا گیا انہیں دیگر اقوام کے مقابلے میں سرفراز کیا
 گیا انہیں جو مقام دیا گیا اس میں بھی ان کی نمود ذات کے مواقع تھے۔

وَلَقَدْ اخْتَرْنَاهُمْ عَلَىٰ عِلْمٍ عَلِيِّ الْعَلَمِينَ ۝ وَآتَيْنَاهُمْ مِنَ الْآيَاتِ مَا
 فِيهِ بَلَاءٌ مُّبِينٌ ۝ ط

(۲۳/۳۲-۳۳)

ہم نے بنی اسرائیل کو اہل عالم سے دانستہ منتخب کیا تھا اور ان کو ایسی نشانیاں
 دی تھیں جن میں صریح آزمائش تھی۔

ظاہر کر دینے کے معنی میں یہ لفظ سورۃ الطارق میں آیا ہے:

(۸۶/۹)

يَوْمَ تُبْلَى السَّرَائِرُ

جس دن تمام چھپی ہوئی باتیں ظاہر کر دی جائیں گی۔

سورۃ آل عمران میں ہے۔

(۳/۱۵۳)

وَلِيُبْلِيَ اللَّهُ مَا فِي صُدُورِكُمْ

تاکہ اللہ ان باتوں کو ظاہر کر دے جو تمہارے سینوں میں تھیں۔

سورۃ یونس میں ہے۔

(۱۰/۳۰)

هَذَا لَكَ تَبْلُؤًا كُلُّ نَفْسٍ مَّا أَسْلَفَتْ

وہاں ہر شخص اپنے اعمال کو سامنے موجود دیکھے گا جو اس نے پہلے کیئے تھے۔

اسی طرح بعض دیگر مقامات مثلاً (۲۳/۳۰) میں بھی اسے ظاہر کرنے کے معنی میں

استعمال کیا گیا ہے۔

مجموعی طور پر یہ کہا جاسکتا ہے کہ ابتلا سے مراد نمود ذات ہے جو مشکل حالات اور سہولت و آسائش دونوں صورتوں میں ممکن ہوتی ہے اور جو اس میں سرخرو ہو جاتے ہیں وہی کامیاب ہوتے ہیں اس کی بہترین مثال حضرت ابراہیم علیہ السلام کی ہے جو اسی قسم کی مختلف آزمائشوں میں پورے اترے اور کامیاب ہوئے۔

وَ إِذَا بُتِلَىٰ اِبْرٰهٖمَ رَبُّهٗ بِكَلِمٰتٍ فَاْتَمَّهٖنَّ قَالَ اِنِّىْ جَاعِلُكَ

(۲/۱۲۳)

لِلنَّاسِ اِمَامًا

جب ابراہیم کو اس کے رب نے بعض باتوں کے ذریعے سے آزمایا اور اس

نے ان کو پورا کر دکھایا (اس پر اللہ نے فرمایا) میں یقیناً تجھے انسانوں کا

مقرر کرنے والا ہوں۔

۲۔ فتنہ

آزمائش کے حوالے سے قرآن مجید میں جو دوسرا لفظ استعمال ہوا ہے وہ فتنہ ہے اس کا مادہ ف ت ن ہے۔ اس کے بنیادی معنی ہیں سونا یا چاندی کو آگ میں گلانا تاکہ اس کا کھوٹ الگ ہو جائے۔ اسی سے اس کے معنی کسی چیز کی اصلیت کو ظاہر کرنے کے آتے ہیں چنانچہ الفتنانہ کسوٹی کو کہتے ہیں جس پر سونا چاندی کو گھس کر ان کی اصلیت کو ظاہر کیا جاتا ہے یہیں سے فتنہ کے معنی تاؤ دے کر پرکھنے اور آزمائش کرنے کے آتے ہیں۔ (۲/۴۰) میں اسے آزمائش کے معنی میں استعمال کیا گیا ہے۔ اس کے علاوہ (۲۹/۲-۳)، (۳۹/۴۹)، (۴۴/۱۷)، (۶۴/۱۵) وغیرہ میں بھی اسے آزمائش کے معنوں میں استعمال کیا گیا ہے۔

قرآن مجید میں یہ لفظ آزمائش کے علاوہ دیگر مختلف معنوں میں بھی استعمال کیا گیا ہے مثلاً (۹/۱۲۶) میں اسے جنگ کی مصیبتوں اور مشکلات کے معنوں میں استعمال کیا گیا ہے۔ (۳۷/۱۶۲) میں صحیح راستے سے ہٹا کر غلط راہ پر لگا دینے کے معنوں میں استعمال کیا گیا ہے۔ (۴/۹۱) میں اسے جنگ کے معنوں میں، (۳۹/۴۹)، (۵/۴۹) اور (۱۷/۷۳) میں اسے گمراہی یا راہ ہدایت سے ہٹا دینے کے معنوں میں استعمال کیا گیا ہے۔ (۲۲/۱۱) میں اسے خیر کے مقابلے میں استہمال کیا گیا ہے (۲/۱۹۳) اور (۸/۳۹) میں اسے ان رکاوٹوں کے لیے استعمال کیا گیا ہے جو دین خداوندی کی راہ میں حائل ہو جاتی ہیں۔ ایذا، مصیبت اور تکلیف کے معنوں میں (۲۲/۱۱)، سزایا عذاب کے معنوں میں (۳۷/۶۳)، دھوکہ اور فریب کے معنوں میں (۲/۱۰۲)، فریب خوردہ اور گمراہ کے معنوں میں (۶۸/۶)، سزا دینے کے معنوں میں (۶/۵۳) اور معذرت اور حجت کے معنوں میں اس کا استعمال (۶/۲۳) میں کیا گیا ہے۔

جہاں تک آزمائش کا تعلق ہے از روئے قرآن بنی نوع انسان کی تخلیق کا مقصد ہی آزمائش ہے یعنی اللہ تعالیٰ تمام انسانوں کو مختلف قسم کے مواقع فراہم کرتا ہے جن سے ان کی

ذات کی نمود ہو سکے۔ اس کٹھالی سے تمام انسانوں کو بہر صورت گذرنا ہوتا ہے یہ مشیت ایزدی کی ایک ایسی تقدیر ہے جس سے کسی صورت کسی انسان کو فرار ممکن نہیں ہے۔ موت و حیات کی تخلیق کا مقصد ہی انسانوں کی آزمائش ہے۔

وَالَّذِي خَلَقَ الْمَوْتَ وَالْحَيٰوةَ لِيَبْلُوَكُمْ اَيْكُمْ اَحْسَنُ عَمَلًا وَهُوَ
الْعَزِيْزُ الْغَفُوْرُ ط

(۶۷/۲)

اسی نے موت و حیات کو پیدا کیا تا کہ تمہاری آزمائش کرے کہ تم میں سے کون اچھے کام کرتا ہے اور وہ غالب اور بخشنے والا ہے۔

یہ امر تخلیق ارض و سماوات کے وقت سے ہی معین ہے۔

وَهُوَ الَّذِي خَلَقَ السَّمٰوٰتِ وَالْاَرْضَ فِيْ سِتَّةِ اَيَّامٍ وَّ كَانَ عَرْشُهُ
عَلَى الْمَآءِ لِيَبْلُوَكُمْ اَيْكُمْ اَحْسَنُ عَمَلًا ط

(۱۱/۷)

اور وہی تو ہے جس نے آسمانوں اور زمین کو چھ ایام میں خلق کیا اور اس کا عرش پانی پر تھا تا کہ وہ تمہیں آزمائے کہ تم میں سے اچھے عمل والا کون ہے؟ سختی اور آسودگی دونوں اس آزمائش کی مختلف شکلیں ہیں۔

كُلُّ نَفْسٍ ذٰلِقَةٌ الْمَوْتِ وَّ نُبَلُوْكُمْ بِالْشَّرِّ وَّ الْخَيْرِ فِتْنَةً وَّاَلَيْنَا
تُرْجَعُوْنَ ط

(۲۱/۳۵)

ہر تنفس کو موت کا ذائقہ چکھنا ہے اور ہم تم لوگوں کو سختی اور آسودگی میں آزمائش کے طور پر مبتلا کرتے ہیں اور تمہیں ہماری طرف ہی لوٹنا ہے۔

اس آزمائش کا ذریعہ زمین پر اور زمین میں پیدا کی جانے والی تمام تر اشیاء ہیں۔ بالفاظ دیگر زمین کی ہر ہر شے انسان کے لیے ذریعہ آزمائش ہے بالفاظ دیگر پوری حیات ایک جامع آزمائش ہے۔

إِنَّا جَعَلْنَا مَا عَلَى الْأَرْضِ زِينَةً لِّهَا لِنَبْلُوَهُمْ أَيُّهُمْ أَحْسَنُ عَمَلًا
(۱۸/۷)

روئے زمین پر جو کچھ ہے ہم نے اس کو زمین کے لیے آرائش کا باعث بنایا ہے تاکہ لوگوں کی آزمائش کریں کہ ان میں سے کون اچھے عمل کرنے والا ہے۔

نہ صرف روئے زمین کی تمام اشیاء بلکہ تمام انسان باہم ایک دوسرے کی آزمائش کا ذریعہ ہیں اور اس آزمائش میں بہر حال صبر لازمی ہے۔

وَمَا أَرْسَلْنَا قَبْلَكَ مِنَ الْمُرْسَلِينَ إِلَّا أَنَّهُمْ لِيَاكُلُوا الطَّعَامَ وَ
يَمْشُونَ فِي الْأَسْوَاقِ وَ جَعَلْنَا بَعْضَكُمْ لِبَعْضٍ فِتْنَةً أَتَصْبِرُونَ
(۲۵/۲۰)

اور ہم نے آپ سے پہلے جتنے پیغمبر بھیجے سب کھانا کھاتے تھے اور بازاروں میں چلتے پھرتے تھے اور ہم نے تمہیں ایک دوسرے کے لیے آزمائش بنایا کیا تم صبر کرو گے اور تمہارا رب تو دیکھنے والا ہے۔

یقیناً اللہ تعالیٰ کے لیے یہ کوئی مشکل نہ تھا کہ تمام انسانوں کو ایک ہی دستور و منہاج کا پابند کر دیتا۔ اس طرح تمام انسان ایک ہی طریقے اور دستور کے پابند ہو جاتے تاہم مشیت ایزدی کا منشاء جانچ کا تھا۔ اللہ تعالیٰ نے انسانوں کو عطا کی جانے والی تمام تر اشیاء کو ان کی ذات کی نمود و ترقی کا ذریعہ بنایا ہے تاکہ انسان اپنی ذات کی خود نشوونما کر سکے۔

لِكُلِّ جَعَلْنَا مِنْكُمْ شِرْعَةً وَ مِنْهَا جَاوِلُونَ شَاءَ اللَّهُ لَجَعَلَكُمْ أُمَّةً
وَاحِدَةً وَ لَكِن لِّيَبْلُوَكُمْ فِي مَا آتَاكُمْ فَاسْتَبِقُوا الْخَيْرَاتِ ط (۵/۴۸)

تم میں سے ہر ایک کے لیے ہم نے ایک دستور اور راہ مقرر کر دی ہے اگر اللہ کو منظور ہوتا تو تم سب کو ایک ہی امت بنا دیتا لیکن اس کی مشیت یہ ہے کہ

اس نے جو تمہیں دیا ہے اس میں سے تمہیں آزمائے سو تم نیکوں کی طرف جلدی کرو۔

اس آزمائش میں مسلمانوں کے لیے کوئی رعایت یا استثناء نہیں ہے یہاں ایک قانون ہے اور سب کے لیے ہے اس میں کوئی تخصیص نہیں ہے۔

الْمَنَّا أَحْسِبَ النَّاسَ أَنْ يَتْرُكُوا أَمْنًا وَهُمْ لَا يُفْتَنُونَ
وَلَقَدْ فْتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ
الْكَاذِبِينَ ط
(۲۹/۱-۳)

الم کیا یہ لوگ یہ خیال کیے ہوئے ہیں کہ (صرف) یہ کہنے سے کہ ہم ایمان لائے چھوڑ دیئے جائیں گے اور ان کی آزمائش نہیں کی جائے گی اور جو لوگ ان سے پہلے ہو چکے ہیں ہم نے ان کو بھی آزمایا تھا (اور ان کو بھی آزمائش گے) یقیناً اللہ انہیں بھی جان لے گا جو سچ کہتے ہیں اور انہیں بھی معلوم کرے گا جو جھوٹے ہیں۔

ماضی کے نظائر میں قوم فرعون اور بنی اسرائیل ہیں جنہیں مختلف حوالوں سے جانچا گیا۔

وَلَقَدْ فْتَنَّا قَوْمَ فِرْعَوْنَ وَجَاءَهُمْ رَسُولٌ كَرِيمٌ
اور ان سے پہلے ہم نے قوم فرعون کی آزمائش کی اور ان کے پاس ایک عالی قدر پیغمبر آئے۔

بنی اسرائیل کے متعلق کہا گیا کہ ان کو ایسی نشانیاں دی گئی تھیں جن میں صریح آزمائش تھی۔

وَلَقَدْ اخْتَرْنَاهُمْ عَلَىٰ عِلْمٍ عَلَىٰ الْعَالَمِينَ ۝ وَآتَيْنَاهُمْ مِنَ الْآيَاتِ مَا
فِيهَا بَلَاءٌ مُّبِينٌ ط
(۲۲/۳۲-۳۳)

اور ہم نے اسرائیل کو اہل عالم سے دانستہ منتخب کیا تھا اور ان کو ایسی نشانیاں دیں تھیں جن میں صریح آزمائش تھی۔

مثلاً اس حوالے سے سبت کے دن مچھلی نہ پکڑنے کا حکم بھی ایک آزمائش تھا۔

وَسُئِلُهُمْ عَنِ الْقَرْيَةِ الَّتِي كَانَتْ حَاضِرَةَ الْبَحْرِ إِذْ يَعْدُونَ فِي السَّبْتِ إِذْ تَأْتِيهِمْ حِيتَانُهُمْ يَوْمَ سَبْتِهِمْ شُرْعًا وَيَوْمَ لَا يَسْبِتُونَ لَا تَأْتِيهِمْ كَذَلِكَ نَبْلُوهُمْ بِمَا كَانُوا يَفْسُقُونَ (۷/۱۶۳)

اور آپ ان لوگوں سے اس بستی والوں کا جو کہ دریائے (شور) کے قریب آباد تھے اس وقت کا حال پوچھیے جبکہ وہ ہفتے کے بارے میں حد سے نکل رہے تھے جبکہ ہفتے کے روز تو ان کی مچھلیاں تو ظاہر ہو کر ان کے سامنے آتی تھیں اور جب ہفتے کا دن نہ ہوتا تو ان کے سامنے نہ آتیں ہم ان کی اس طرح آزمائش کرتے تھے کیونکہ وہ نافرمانی کیا کرتے تھے۔

اللہ تعالیٰ کی اپنے بندوں کی آزمائش کی یہ سنت آج بھی جاری ہے اس کی شکل کچھ بھی ہو سکتی ہے یہ مال اور اولاد کی شکل میں ممکن ہے۔

إِنَّمَا أَمْوَالُكُمْ وَأَوْلَادُكُمْ فِتْنَةٌ وَاللَّهُ عِنْدَهُ أَجْرٌ عَظِيمٌ (۶۳/۱۵)

تمہارا مال اور تمہاری اولاد تو آزمائش ہے اور اللہ کے پاس بڑا اجر ہے۔

اس کی شکل، دشمنوں کا ڈر، بھوک، پیاس اور مال و جان کا خسارہ یا کسی بھی دیگر صورت میں ممکن ہے۔

وَلِنَبْلُوَكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ وَبَشِيرِ الصَّابِرِينَ ط (۲/۱۵۵)

اور ہم کسی نہ کسی طرح تمہاری آزمائش ضرور کریں گے، دشمن کے ڈر سے، بھوک پیاس سے، مال و جان اور پھلوں کی کمی سے اور صبر کرنے والوں کے لیے خوشخبری ہے۔

(۳/۱۸۶) میں بھی اس حقیقت کا اعادہ کیا گیا ہے کہ تمہاری مالوں اور نفوس سے آزمائش کی جائے گی۔ دنیاوی آرائش کی چیزوں کی دستیابی بھی آزمائش ہی کی ایک شکل ہے۔
 وَلَا تَمُدَّنْ بِأَعْيُنِكَ إِلَىٰ مَا مَتَّعْنَا بِهِ أَزْوَاجًا مِنْهُمْ زَهْرَةَ الْحَيَاةِ
 الدُّنْيَا لِنُفِثَهُمْ فِيهِ وَرِزْقُ رَبِّكَ خَيْرٌ وَأَبْقَىٰ (۲۰/۱۳۱)
 اور کئی طرح کے لوگوں کو ہم نے دنیا کی آرائش کی چیزوں سے بہرہ مند کیا
 تاکہ ان کی آزمائش کریں ان پر نگاہ نہ کرنا اور تمہارے رب کا عطا کیا ہوا
 رزق بہتر اور باقی رہنے والا ہے۔

آزمائش کا مقصد:

جہاں تک اس ہمہ جہت آزمائش کا تعلق ہے اس کے مقصد کی وضاحت بھی خود قرآن مجید میں باصراحت کر دی گئی ہے یعنی اس کا مقصد شکر گذاری ہے۔ شکر گذاری سے مراد ایسے اعمال صالحہ ہیں جن سے اللہ کی رضا حاصل ہو۔ اور اس کا بالواسطہ اور بلاواسطہ فائدہ انسانی نفس کو ہی ہوتا ہے۔ یہ حقیقت پھر اس امر کی تصدیق ہے کہ آزمائش سے مراد یہ ہرگز نہیں کہ اللہ کسی کو جاننا چاہتا ہے بلکہ اس کا مقصد انسانی انا/خودی/شخصیت کو جو خام حالت میں ہوتی ہے اسے مختلف تجربات و حادثات و واقعات کی کٹھالی سے گزار کر کندن بنانا ہے۔ اس کی تصدیق مندرجہ ذیل آیت کریمہ سے ہوتی ہے

قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَأْتِيَنَّكَ
 إِلَيْكَ فَطَرَفَكَ فَلَمَّا رَأَاهُ مُسْتَقَرًّا عِنْدَهُ قَالَ هَذَا مِنْ فَضْلِ رَبِّي لَتَف
 لِيَلُونَنِي أَشْكُرُ أَمْراً كَفُراً وَمَنْ شَكَرَ فَإِنَّمَا يَشْكُرُ لِنَفْسِهِ وَمَنْ
 كَفَرَ فَإِنَّ رَبِّي غَنِيٌّ كَرِيمٌ ط (۲۷/۴۰)

جس کے پاس کتاب کا علم تھا بول اٹھا کہ آپ پلک جھپکائیں اس سے بھی
 پہلے میں اسے آپ کے پاس پہنچا سکتا ہوں جب آپ نے اسے اپنے پاس

موجود پایا تو فرمانے لگے کہ یہ میزے رب کا فضل ہے تاکہ وہ مجھے آزمائے کہ میں شکر گزاری کرتا ہوں یا ناشکری، شکر گزار اپنے ہی نفس کے لیے شکر گزاری کرتا ہے اور جو ناشکری کرے تو میرا رب بے نیاز اور کریم ہے۔

اس آیت کریمہ سے مترشح ہے کہ اللہ تعالیٰ کی عنایات اس کا فضل ہیں اللہ کا فضل اس کی جانب سے آزمائش کا درجہ رکھتا ہے اور آزمائش کا مقصد شکر گزاری ہے اگر انسان اللہ کی جانب سے ملنے والی نعمتوں پر اس کا شکر ادا کرے یعنی ان نعمتوں کو خلق خدا کی بہتری کے لیے یا اعمال صالحہ کے لیے استعمال کرے تو اس سے انسان کے نفس کو فائدہ ہوتا ہے اور جیسا کہ عرض کیا جا چکا ہے کہ انسانی زندگی کا بنیادی مقصد اور اس کی کامیابی کا معیار نفس کے توازن کو برقرار رکھنا ہے جو شخص بھی ایسا کرنے میں کامیاب ہو گیا وہ کامیاب و کامران ہے اور جو ایسا نہیں کر سکا وہ خاسر اور ناکام و نامراد ہے۔ اور اس کامیابی کی واحد راہ نیکیوں اور اعمال صالحہ کی راہ ہے یہی وجہ ہے کہ آزمائش کے عنوان کے تحت بیان کردہ متذکرہ بالا آیات (۶۷/۲)، (۱۱/۷)، (۱۸/۷) اور (۵/۲۸) میں تمام جگہوں پر آزمائش کا ایک ہی مقصد بتایا گیا ہے یعنی اس امر کی جانچ کہ تم میں سے کون اچھے کام کرتا ہے یا یہ کہ تم لوگ نیکیوں میں ایک دوسرے سے سبقت لے جانے کی کوشش کرو تاکہ نفس انسانی کی زیادہ سے زیادہ تعمیر ہو سکے جو کہ انسانی زندگی کا مقصد و منتہا ہے اور اس مقصد کو حاصل کرنے کی اس کی سوا اور کوئی راہ نہیں ہے۔

ایک سطحی تضاد

آزمائش کے حوالے سے قرآن مجید کی متذکرہ بالا آیات اور رزق کی بست و کشاد کے بیان کردہ قوانین کا اگر موازنہ کیا جائے تو ایک سطحی تضاد ابھرتا ہے۔ تضاد بنیادی طور پر یہ سامنے آتا ہے کہ جب قوانین اپنی جگہ مطلق ہیں ان میں لچک کی کسی قسم کی کوئی گنجائش نہیں ہے تو اس کے نتیجے جو نفس جو بھی کرے اس کا اسی قسم کا نتیجہ سامنے آنا چاہیے۔ اعمال صالحہ

کے نتیجے میں اچھے نتائج اور اعمال بد کے نتیجے میں بُرے نتائج بغیر کسی استثناء کے سامنے آجانے چاہیں جبکہ اگر آزمائش کا پہلو بیچ میں لے آیا جائے تو اس کے نتیجے میں استثناء کی گنجائش پیدا ہو سکتی ہے۔ مثلاً آزمائش کے حوالے سے سورۃ البقرہ کی مندرجہ ذیل آیت کو زیر غور لائیے۔

وَلَنْبَلُوْنَكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْاَمْوَالِ
وَالْاَنْفُسِ وَالثَّمَرَاتِ ۗ وَبَشِّرِ الصَّابِرِيْنَ ط

(۲/۱۵۵)

اور ہم کسی نہ کسی طرح تمہاری آزمائش ضرور کریں گے، دشمنوں کے ڈر سے، بھوک پیاس سے، مال و جان اور پھلوں کی کمی سے اور صبر کرنے والوں کے لیے خوشخبری ہے۔

یہ آیت واضح طور پر اس پر اس امر کی کھلی شہادت ہے کہ آزمائش لازمی ہے اس میں کسی قسم کی استثناء نہیں ہے آزمائش کی شکل کچھ بھی ہو سکتی ہے تاہم یہ بہر حال لازمی ہے۔ اب اگر سب کچھ ایک واضح قاعدے قانون کے تحت ہو رہا ہے اور ایک شخص ایمان کے ساتھ مکمل صالح زندگی گزار رہا ہے تو رزق کی کشاد کے قوانین کے تحت اس کے رزق کی بستگی کا امکان نہیں لیکن آزمائش تصور کے تحت رزق کی بستگی یا کسی بھی نوع کا دیگر نقصان ممکن ہے۔ یہ ہے وہ تضاد جو یہاں سامنے آتا ہے۔ بالفاظ دیگر قوانین کی موجودگی میں سب کچھ صرف اور صرف قانون کے مطابق ہونا چاہیے جبکہ آزمائش کا تصور اس میں استثنائی صورت پیدا کر دیتا ہے۔

یہ تضاد صورت حال کو سطحی انداز میں لینے سے پیدا ہوتا ہے تاہم اگر اس صورت حال کا ذرا گہرائی میں جا کر جائزہ لیا جائے تو صورت حال واضح ہو جاتی ہے کہ اس حوالے سے کوئی تضاد نہیں ہے بلکہ ان دونوں احوال کی تطبیق با آسانی ممکن ہے۔

یہ تضاد اس وجہ سے ہوتا ہے کہ ہر فرد یقیناً اپنے اعمال کے عوض گروہی ہے (۷۲/۳۸)

جیسا کرے گا ویسا بھرے گا (۹/۸۲) یقیناً اجتماعی سطح پر بھی یہی صورت حال ہے اور اس میں یقیناً کوئی کسی قسم کا شک نہیں ہے لیکن ایک فرد انفرادی سطح پر کسی تنہا جزیرے میں زندگی بسر نہیں کرتا۔ وہ ایک معاشرے کا حصہ ہوتا ہے اور بہ حیثیت سماج کے ایک فرد کے وہ کسی نہ کسی قوم کا حصہ ہوتا ہے۔ قوموں کی اجتماعی تقدیر ان کے افراد کی تقدیر سے بنتی ہے۔ اس کے علاوہ کسی نہ کسی مخصوص علاقے میں رہائش پذیر ہوتا ہے۔ اس مخصوص علاقے کے جغرافیائی عوامل سے بے نیاز نہیں ہو سکتا۔ اسی طرح وہ نوع انسانی کا نمائندہ بھی ہوتا ہے پوری نوع انسانی بہ حیثیت نوع جس صورت حال سے دوچار ہوتی ہے وہ بھی اسی کا حصہ ہوتا ہے۔

اس طرح یہ کہا جاسکتا ہے کہ ایک انسان پر انفرادی سطح سے لے کر اجتماعی سطح تک اور من حیث النوع بے شمار تقدیرات اثر انداز ہوتی ہیں۔ صرف انفرادی سطح پر ہی ایک انسان صبح سے لے کر شام تک کئی افعال انجام دیتا ہے اس کے نتائج اعمال کے وقوع پذیر ہونے کے ساتھ ساتھ اپنے انجام کی طرف بڑھنا شروع ہو جاتے ہیں۔ ان میں سے بعض افعال ایسے ہوتے ہیں جو طویل مدت میں اپنے اثرات ظاہر کرتے ہیں بعض فوری نوعیت کے حامل ہوتے ہیں۔ مثلاً اگر ایک شخص سگریٹ نوشی کرتا ہے تو سگریٹ کے بد اثرات فوری نوعیت کے نہیں ہوتے یہ آہستہ آہستہ اپنے اثرات بد کے نتیجے میں انسانی صحت کو ختم کرتا چلا جاتا ہے اور ایک مرحلے پر اپنے منطقی انجام یعنی انسانی موت کی شکل میں ظاہر ہوتا ہے۔ اس کے برعکس اگر کوئی شخص کھولتے ہوئے پانی میں ہاتھ ڈالتا ہے یا آگ میں ہاتھ ڈالنے کی کوشش کرتا ہے۔ یا پیٹرول یا مٹی کا تیل پی لیتا ہے تو اس کے نتائج فوری نوعیت کے ہوتے ہیں۔ اسی طرح لا تعداد انسانی افعال نیک ہوں یا بد اپنی اپنی مخصوص تقدیر کے حامل ہوتے ہیں جو انسان پر اثر انداز ہوتے ہیں اسی طرح اس قوم کی لا تعداد تقدیریں جس کا ایک فرد حصہ ہوتا ہے اس پر اثر انداز ہوتی ہیں۔ اس کی ایک واضح مثال حضرت لوط علیہ السلام کی اللہ تعالیٰ کے حضور دعا ہے جس میں انہوں نے اپنی قوم کے اعمال بد کے اثرات سے محفوظ

رہنے کے لیے اللہ کی پناہ طلب کی۔

رَبِّ نَجِّنِي وَ أَهْلِي مِمَّا يَعْمَلُونَ ط (۲۶/۱۶۹)

اے میرے رب مجھ کو اور میرے گھر والوں کو ان کے کاموں (کے وبال) سے نجات دے۔

یہ دعا اس امر کی صریحاً غماز ہے کہ کس طرح اقوام کے اعمال کی تقدیرات کے نتائج اس کے افراد پر اثر انداز ہوتے ہیں۔ اسی حوالے سے حضرت نوح علیہ السلام کا اپنی قوم کے بارے میں مندرجہ ذیل تجزیہ بھی اس حقیقت کا غماز ہے کہ ہر نسل پر ایک مخصوص حد تک اس کے آبا و اجداد کے اعمال کی تقدیریں بھی اثر انداز ہوتی ہیں۔

وَ قَالَ نُوحٌ رَبِّ لَا تَذُرْ عَلَيَّ الْأَرْضَ مِنَ الْكٰفِرِيْنَ دِيَارًا اِنَّكَ اِنْ تَذُرَّهُمْ يُضِلُّوْا عِبَادَكَ وَ لَا يَلِدُوْا اِلَّا فٰجِرًا كَفٰرًا (۲۷-۲۶/۷۱)

اور (حضرت) نوح (علیہ السلام) نے کہا کہ اے میرے رب تو روئے زمین پر کسی کافر کو بستانہ چھوڑنا۔ اگر تو انہیں چھوڑ دے گا تو (یقیناً) یہ تیرے (اور) بندوں کو (بھی) گمراہ کریں گے اور یہ فاجروں اور کفار ہی کو جنم دیں گے۔

متذکرہ بالا آیات ربانی اس امر کی صریح شہادت ہیں کہ کفر کی انتہا تک پہنچ جانے والوں کے افعال ان کی اپنی اولادوں کی راہ میں سدِ راہ بن جاتے ہیں۔

اس کے علاوہ انسان پر نوع انسانی کا فرد ہونے کے ناطے بھی بے شمار تقدیرات اثر انداز ہوتی ہیں۔ اس طرح یہ تمام تقدیرات جس میں ذاتی انسانی افعال کے نتائج سے لے کر بنی نوع انسانی تک کی تقدیرات شامل ہیں عمل اور ردِ عمل کا ایک انتہائی پیچیدہ نظام ترتیب دیتی ہیں اس نظام کی وسعت اور پیچیدگی کا اندازہ اس امر سے بھی لگایا جاسکتا ہے کہ انسانی ذہن میں پیدا ہونے والے خیالات بھی اپنے الگ اثرات رکھتے ہیں۔

اس ماوراء تصور پیچیدہ اور گنجلک نظام کی کلید صرف اور صرف اللہ کے پاس ہے وہی

ذاتِ واحد ہے جو ان تمام تقدیرات پر قادر ہے۔

(۳/۱۶۵)

إِنَّ اللَّهَ عَلَىٰ كُلِّ شَيْءٍ قَدِيرٌ ط

بے شک اللہ تمام تقدیرات پر قادر ہے۔

اس پس منظر میں عملی طور پر یہ ہوتا ہے کہ ایک خاص وقت میں جب انسان اپنے کسی عمل کے کسی خاص نتیجے کا منتظر ہوتا ہے تو یہ عین ممکن ہے کہ اس عمل کے نتائج کسی دیگر تقدیر کی وجہ سے مؤخر ہو جائیں اور انسان حسب منشا نتائج حاصل نہ کر سکے یا وہ نتائج تاخیر سے حاصل ہوں یہی آزمائش ہے، اور اس میں ثابت قدم رہنا صبر کہلاتا ہے اور صبر کرنے والے صابریں کہلاتے ہیں اور انہی کے لیے خوشخبری ہے جس کا وعدہ متذکرہ بالا آیت (۲/۱۵۵) میں کیا گیا ہے۔

یہاں اس امر کی صراحت لازمی ہے کہ اگر صورت حال اس قسم کی ہو کہ صاحب ایمان افراد کے اعمال صالح کے نتیجے میں اگر مثبت نتائج رونما نہیں ہوتے یا ویسے ہی ایسے افراد اگر کسی موسمی تقدیر یا کسی بھی دیگر تقدیر کے نتیجے میں اگر بحران یا مشکل سے دوچار ہو جاتے ہیں تو ان لوگوں کے لیے پاک پروردگار کا وعدہ ہے۔

فَإِنَّ مَعَ الْعُسْرِ يُسْرًا ۚ إِنَّ مَعَ الْعُسْرِ يُسْرًا (۶-۹۴/۵)

یقیناً مشکل کے ساتھ آسانی بھی ہے (اور) بے شک مشکل کے ساتھ

آسانی بھی ہے۔

گویا مشکلات میں صبر کے نتیجے میں مشکلات کی تقدیر لازمی طور پر آسانی پر منتج ہوتی ہے۔ یعنی یہ کہا جاسکتا ہے کہ انسان پر اثر انداز ہونے والی لاتعداد تقدیرات کے نتیجے میں اگر انسان وقتی طور پر کسی مشکل سے دوچار ہو جاتا ہے تو اسے آزمائش کہا جاتا ہے۔ یہ آزمائش پھر انسان کے لیے خیر کا پہلو اس صورت میں لیے ہوتی ہے کہ ان مشکلات سے عہدہ برا ہونے کے لیے جو آزمائش کی صورت میں سامنے آتی ہیں انسان اپنی مضمر صلاحیتیں

یا معلوم صلاحیتوں کو زیادہ بہتر انداز میں استعمال کرتا ہے اور اس طرح اپنی شخصیت کی مزید تعمیر کرتا ہے۔

اس کی ایک مثال عہد نبوی (ﷺ) میں مدینہ میں پڑنے والے قحط سے دی جاسکتی ہے۔ عہد نبوی (ﷺ) سے پاک، اعلیٰ اور ارفع دور روئے زمین پر یقیناً کبھی نہیں آسکتا۔ لیکن اس کے باوجود آپ (ﷺ) کے دور میں بعض جغرافیائی عوامل کی وجہ سے قحط پڑا۔ یہ آزمائش کی مثال ہے۔ اس دور میں کسی طرح اس مشکل پر قابو پایا گیا لوگوں نے کس طرح ایک دوسرے کی مدد کی اور کس طرح ایک دوسرے کے کام آئے یہ دوران آزمائش ثابت قدمی اور صبر کی مثال ہے۔ اس دور میں مسلمانوں نے صبر کیا اور حوصلے سے اس مشکل کو برداشت کیا نتیجے کے طور پر مشکل کی تقدیر کا اختتام آسانی پر ہوا۔

یہاں یہ امر بھی ذہن میں رکھنا ضروری ہے کہ آزمائش کا دائرہ صرف سختی یا مشکلات تک ہی محدود نہیں ہے۔ لاتعداد تقدیروں کے اس انتہائی پیچیدہ عمل اور رد عمل کے نتیجے میں یہ بھی ممکن ہے کہ سہولیات، آسانیاں اور آسانشات کی کثرت بھی ہو سکتی ہے اس صورت میں اس حاصل ہونے والی دولت (خواہ اس کی شکل کچھ کیوں نہ ہو کیونکہ اس میں عام مال و دولت سے لے کر انسانی صلاحیتوں کی شکل میں ملنے والی دولت بھی شامل ہے) کا صحیح اور بامقصد استعمال اس کی آزمائش ہے۔ کیونکہ اسراف دولت تو کوئی مسئلہ نہیں یہ تو لمحوں میں ممکن ہے لیکن دولت کا تعمیری اور مثبت استعمال اصل جانچ ہے۔ یہاں مثبت اور تعمیری استعمال سے مراد ہر نوع کی دولت کا ایسا استعمال ہے جس سے دوسروں کو منفعت حاصل ہو۔ اس حوالے سے مختلف ممالک کو اللہ کی طرف سے عطا ہونے والے معدنی وسائل بالخصوص تیل کی دولت کی مثال دی جاسکتی ہے۔ اسی طرح انسانوں کو ودیعت ہونے والی صلاحیتیں جن میں ظاہر ہے انسانی کسب و ہنر کا کوئی دخل نہیں ہوتا اس کی مثالیں ہیں جن کا تعمیری اور مثبت استعمال انسانی آزمائش ہے۔

اس بنیاد پر یہ کہا جاسکتا ہے کہ رزق کی بست و کشاد کے قوانین اور آزمائش کے پہلو میں کوئی تضاد نہیں ہے بظاہر یہ دونوں باہم متصادم نظر آتے ہیں لیکن درحقیقت ایک ہی حقیقت کے دو رخ ہیں۔

پروفیسر ڈاکٹر فاروق عزیز کی آئندہ آنے والی کتاب

قرآن کی تصویریں

ارتقاء حیات از روئے قرآن

پروفیسر ڈاکٹر فاروق عزیز

الانتر زوار ذرة و ذرة اخرى قرآن لیس للانسان الامانى

مروجہ اسلامی معانی تصور قرآن
قرآن کی تصویریں



پروفیسر ڈاکٹر فاروق عزیز



297.11

ف 19 ر



* 7 0 1 5 3 - U - 6 7 *

اسلامک بک سپرائزر

2736870 - ٹول: 2736870

Marfat.com

رزق کی جست و کشا کے قرآنی قوانین

پروفیسر ڈاکٹر فاروق عزیز

